

# अथ श्रीमद्वाल्मीकिरामायणे

अयोध्याकाण्डः

अथ सप्तमः सर्गः

ज्ञातिदासी यतो जाता कैकेय्या तु सहोपिता ।

प्रासादं चन्द्रसंकाशमारोह यदृच्छया ॥ १ ॥

ज्ञातिदासीति । अथ सीताया लङ्कापुरप्रवेशं विना रावणवधस्याशक्यतया तत्सिद्धे  
देवैः प्रेरितायाः कृतकुब्जवेषाया मन्थराया रामाभिषेकविघ्नप्रवृत्तिं तद्वात्रिगतं कैकेयीवृत्तान्तं  
वक्तुमुपक्रमते—ज्ञातीत्यादि । कैकेय्या ज्ञातीदासी कैकेयीबन्धुदासी, 'सगोत्रवान्धवज्ञातिबन्धुस्व  
स्वजनाः समाः' इत्यमरः । ज्ञातेर्मातृकुलस्य दासीति यावत् । यद्वा ज्ञातिर्ज्ञानं तद्युक्ता दास  
अतिज्ञानवत्यनुचरी । किञ्च ज्ञातिः क्षत्रिया जातिर्यस्याः सा क्षत्रियजातिः सैव दासी । यतो जात  
कुत्रचिज्जाता अविज्ञातकुलशीला, अविज्ञातवेशममातापितृकेत्यर्थः । एवञ्च कैकेयीज्ञातिदासीत्वमपि  
कार्यार्थमुदरभरणव्याजेन स्वीकृतमनयेति बोध्यम् । इदन्तु युक्तम्—

मन्थरा नाम कार्यार्थमप्सराः प्रेषिता सुरैः ।

दासी काचन कैकेय्यै दत्ता केकयभूयता ॥

इति पाद्मोक्तेः । यद्वा तन्नामजातिनिरूपणायोग्यतया तथा निर्देशः । यद्वा यतो जात  
यतः कुतश्चिज्जाता तादृशीनामयोध्यायां जननासम्भवात् । आचार्यास्तु देवैरेव स्वकार्यार्थं कैकेयी  
भेदयितुं प्रेषितेति देवरहस्यस्य गोप्यतया तथा निर्देश इत्याहुः । कैकेय्या सहोपिता सहावस्था-  
यिनी । मन्थरायाः कैकेय्या सहावस्थानमपि हास्यहेतुभूतकुब्जात्वनिबन्धनम् । यदृच्छया स्वेच्छया  
देवपेरणया 'यदृच्छा स्वैरिता' इत्यमरः । चन्द्रसंकाशम् उज्जतत्वस्वच्छत्वादिना चन्द्रवद् देदीप्यमानं  
सुचारुप्रासादम् आरोह आरूढा ॥ १ ॥

सिक्तराजपथां कृत्स्नां प्रकीर्णकमलोत्पलाम् ।

अयोध्यां मन्थरा तस्मात्प्रासादादन्ववैक्षत ॥ २ ॥

सिक्तेति । मन्थरा, सिक्ता इतिहरैर्जलैः शान्तरजस्कीकृता राजपथा बृहन्मार्गा यस्यां ताम्,  
प्रकीर्णानि कमलान्युत्पलानि च यस्यां तादृशीं कृत्स्नां सम्पूर्णानयोध्याम्, तस्मात्सर्वोत्कृष्टाप्रासादात्  
प्रासादे स्थित्वेत्यर्थः, अन्ववैक्षत प्रैक्षत । पूर्वश्लोके आरोहणस्योक्तत्वात् प्रासादादित्यस्यान्ववैक्षते-  
त्यनेन सम्बन्धः । अधिकरणे ल्यब्लोपे पञ्चमी ॥ २ ॥

पताकाभिर्वरार्हाभिर्ध्वजैश्च समलङ्कृताम् ।

सिक्तां चन्दनतोयैश्च शिरःस्नातजनैर्युताम् ॥ ३ ॥

पताकाभिरिति । वरा सर्वश्रेष्ठा अत एव अर्हा अयोध्यायोग्याः, कर्मधारयः, किञ्च वरः ।



रूपा यासाम् , किञ्च वरैः सर्वश्रेष्ठैर्ब्रह्मादिभिरर्हाः प्रशंसिता इत्यर्थः । एतेन तत्पताकानां प्राकृत-  
विलक्षणत्वं सूचितम् । यद्वा श्रेष्ठयोग्याभिः राजयोग्याभिरिति यावत् । पताकाभिर्ध्वजैश्च समलङ्क-  
कृताम् । ध्वजैश्च समलङ्कृतामित्यत्र नित्यबद्धध्वजत्वमुक्तम् । चन्दनतोयैः, चन्दनमिश्रितजलैः  
संस्क्रान्तां कृतोपसेचनाम् । शिरःस्नातजनैः मूर्धाभिषिक्तै राजभिरित्यर्थः । किञ्च शिरसि स्नानं विधि-  
नाभिषेको यैस्त एव जनास्तैर्वसिष्ठादिभिरित्यर्थः । युतां सहिताम् । अयोध्यां दृष्ट्वा मन्थरा  
विस्मयमागतेत्यभिप्रेत्य 'अयोध्यामन्ववैक्षत, इति पूर्वण वान्वयः ॥ ३ ॥

माल्यमोदकहस्तैश्च द्विजेन्द्रैरभिनादिताम् ।

शुक्लदेवगृहद्वारां सर्ववादित्रनादिताम् ॥ ४ ॥

माल्येति । माल्यानि स्रजः, मोदका लड्डुकाश्च हस्ते येषां तैः, दानप्राप्तमाल्यमोदकहस्तैः,  
रामोपायनमाल्यमोदकरूपमङ्गलद्रव्यहस्तैरित्यर्थो वा । द्विजेन्द्रैर्ब्राह्मणश्रेष्ठैः अभिनादितां जय  
जीवेत्यादिशब्दैः प्रतिध्वानिताम् । शुक्लदेवगृहद्वारां शुक्लानि स्फटिकमणयादिरचितत्वेन सुधा-  
चन्दनादिलेपेन वा श्वेतानि देवानां गृहद्वाराणि यस्यां ताम् । सर्वैर्वादित्रैर्विविधैर्वाद्यैर्नादितां घोषि-  
ताम् । सर्ववादित्रनिःस्वनामिति पाठे तु सर्वेषां प्राकृताप्राकृतानां वादित्राणां निःस्वनः शब्दो  
यस्यां ताम् ॥ ४ ॥

संप्रहृष्टजनाकीर्णां ब्रह्मघोषनिनादिताम् ।

प्रहृष्टवरहस्त्यश्वां संप्रणर्दितगोवृषाम् ॥ ५ ॥

संप्रहृष्टेति । संप्रहृष्टैरतितरां प्रमुदितैर्जनैराकीर्णां व्याप्ताम् । ब्रह्मघोषो वेदध्वनिस्तेन  
कृतशब्दाम् । प्रहृष्टं वरं प्राकृतविलक्षणत्वेन सर्वश्रेष्ठं हस्त्यश्वं यस्यां ताम् । प्रहृष्टेत्यादिना तिर-  
श्चानपि रामाभिषेकादर्थ इति सूचितम् । संप्रणर्दितं कृतोच्चैःशब्दं गोवृषं यस्यां तामित्यर्थः ॥ ५ ॥

हृष्टप्रमुदितैः पौरैरुच्छ्रितध्वजमालिनीम् ।

अयोध्यां मन्थरा दृष्ट्वा परं विस्मयमागता ॥ ६ ॥

हृष्टेति । मन्थरा हृष्टैर्जातरोमाश्चादिभिः प्रमुदितैरानन्दयुक्तैः पौरैरुपलक्षिताम् । यद्वा  
पौरैरित्यस्य उच्छ्रितेत्यादिना सम्बन्धः । पौरैः पुरोद्भवैरुच्छ्रितो रामेण सह नेतुं गृहीतो ध्वज-  
माली मालाविशिष्टो ध्वजो यस्यां ताम् । तथा चोच्छ्रितैर्गगनप्रसारितैर्ध्वजैर्मालिनीं शोभिनीम् ।  
अयोध्यां दृष्ट्वा परमत्यन्तं विस्मयमाश्चर्यमागताऽऽजगाम ॥ ६ ॥

सा हर्षोत्फुल्लनयनां पाण्डुरक्षौमवासिनीम् ।

अविदूरे स्थितां दृष्ट्वा धात्रीं पप्रच्छ मन्थरा ॥ ७ ॥

सेति । सा मन्थरा हर्षोत्फुल्लनयनां हर्षेणोत्फुल्ले विकसिते नयने यस्यास्ताम् । प्रहर्षोत्फुल्ल-  
नयनामिति वा पाठः । प्रहर्षोत्फुल्लनयनामित्यादिविशेषणादियं रामोपमाता । पाण्डुरं शुभ्रं क्षौमं  
दुकूलं वस्ते आच्छादयतीति तच्छ्रीला ताम् । अविदूरे स्वाधिरूढहर्म्यास्यासन्नहर्म्ये स्थितां धात्रीं  
रामस्योपमातरम् । 'धात्री स्यादुपमाता' इत्यमरः, अत एव हर्षोत्फुल्लनयनत्वादिकं तस्या वक्ष्यति  
च हर्षेण विदीर्यमाणेत्यादिना; दृष्ट्वा पप्रच्छ ॥ ७ ॥



उत्तमेनाभिसंयुक्ता हर्षेणार्थपरा सती ।

राममाता धनं किन्नु जनेभ्यः सम्प्रयच्छति ॥ ८ ॥

उत्तमेनेति । उत्तमेन महता हर्षेण अभिसंयुक्ता, अर्थपरा अर्थैर्धनैः परा पूर्णा राममाता जनेभ्यो धनं किन्नु किमर्थं सम्प्रयच्छति वितरति । यद्वा उत्तमेन स्पृहणीयेन धनजनसुतादिकेन भिसंयुक्तोपपन्नाऽपि अर्थपरा खेष्टाथकामेव सती भवन्ती जनेभ्यो याचकेभ्यो धनं किन्नु के हेतुना ददाति । अथवा अर्थपरा सत्यपि उत्तमेव हर्षेणाभिसंयुक्ता धनं प्रयच्छति किम्, यद्वा अर्थपरा उत्तरोत्तरार्थाभिवृद्धये धनं प्रयच्छति । नामग्रहणस्यासह्यत्वाद्राममातेत्युक्तिः ॥ ८ ॥

अतिमात्रं प्रहर्षः किं जनस्यास्य च शंस मे ।

कारयिष्यति किं वापि संप्रहृष्टो महीपतिः ॥ ९ ॥

अतिमात्रमिति । अस्यायोध्यास्थस्य जनस्य अतिमात्रं परममहान् प्रहर्षः किं किन्निमित्तः अपि वा अपि च संप्रहृष्टः प्रसुदितो राजर्षिः किं कर्म कारयिष्यति आरचयिष्यति, इति मे मया पृष्टवत्यै शंस कथय व्यावृणु ॥ ९ ॥

विदीर्यमाणा हर्षेण धात्री तु परया मुदा ।

आचचक्षेऽथ कुब्जायै भूयसीं राघवे श्रियम् ॥ १० ॥

विदीर्यमाणेति । हर्षेण विदीर्यमाणा हर्षपूर्णैत्यर्थः । अन्तर्गतानन्दौत्कट्याद्देहपोषमुखविकासदिना तस्या आनन्दस्य बहिःप्रसारणाद्विदीर्यमाणत्वोत्पन्ना । धात्री तु परया मुदा स्वनिर्भरानन्दसन्दोहपरिवाहस्य पात्रभूता काचिल्लब्धेति परमानन्दयुक्ता सती प्रतिकूलार्थे तस्यै कुब्जायै भूयसीं महतीं राघवे रामे श्रियमाचचक्षे कथितवती । श्रियमित्यत्र न्यस्यमानामिति शेषः । हर्षशोकादिपरवशो जनो यथाऽकार्यमपि करोति विस्मृत्वात्मानं तथैव सापि तस्यै प्रतीपार्थे रहस्यं व्यावृणोदित्यर्थः ॥ १० ॥

श्वः पुष्येण जितक्रोधं यौवराज्येन चानघम् ।

राजा दशरथो राममभिषेक्ता हि राघवम् ॥ ११ ॥

श्व इति । राजा दशरथः पुष्येण युक्ते पुष्यनामकनक्षत्रेणोपलक्षिते श्व आगामिदिवसे जितक्रोधं कोपादिकषायविरहितम्, अनघं काप्यकारणेर्ध्यादिरहितम्, अभिषेकोपयुक्तगुणजातोपलक्षणं राघवं रघुकुलालङ्कारभूतं रामं हि निश्चयेन यौवराज्येनाभिषेक्ता यौवराज्यार्थमभिषेचयितेत्यर्थः ॥ ११ ॥

धात्र्यास्तु वचनं श्रुत्वा कुब्जा क्षिप्रममर्षिता ।

कैलासशिखराकारात्प्रासादादवरोहत ॥ १२ ॥

धात्र्या इति । धात्र्या रामधात्र्या वचनं वचः श्रुत्वाऽमर्षिता स्थिरकोपशालिनी कुब्जा कैलासशिखराकारात् कैलासशृङ्गसदृशादत्युन्नतादित्यर्थः, प्रासादात् सौधप्राद् अवरोहत अवततार । आगमशास्त्रस्यानित्यत्वादार्पत्वाद्वाऽऽभावो बोध्यः ॥ १२ ॥



सा दह्यमाना क्रोधेन मन्थरा पापदर्शिनी ।

शयानामेव कैकेयीमिदं वचनमब्रवीत् ॥ १३ ॥

सेति । क्रोधेनामर्षेण दह्यमाना कथमाना पापदर्शिनी पापकर्मण उपदेष्टुं रामाभिषेके  
कृत्यै भरतविषयपापप्रदर्शिका, किञ्च पापं राजसकृतोपद्रवं पश्यति तच्छीला मन्थरा शयानां  
स्वापादनुत्थितामेव कैकेयीमिदं वचनमब्रवीदुवाच । शयानामेवेत्यनेन क्रोधपरवशोपदिश्यमानाव-  
नानादिपरिज्ञानेऽप्यज्ञातोच्चैर्ब्रूवचनव्याहारमारेभ इत्यर्थः ॥ १३ ॥

उत्तिष्ठ मूढे ! किं शेषे भयं त्वामभिवर्तते ।

उपप्लुतमघौघेन नात्मानमवबुध्यसे ॥ १४ ॥

उत्तिष्ठेति । हे मूढे ! कार्याकार्यविवेकरहिते ! अनात्मज्ञे ! किं शेषे किं स्वपिषि ।  
वमुत्तिष्ठ, उत्थिता भव । त्वामभि भयं वर्तते, त्वां भयमास्कन्दति । अघौघेन पापसमूहकर्मफलेन  
अर्धं दुरितदुःखयोः' इति कोशः । 'अंहोदुःखव्यसनेध्वधम्' इत्यमरः । 'अघो वृन्देऽम्भसां रये'  
इत्यमरः । उपप्लुतं पीडितमुपहतमिति यावत् । आत्मानं नावबुध्यसे न जानासि । कार्यकारणयोः  
सौर्वापर्यविपर्ययरूपातिशयोक्तिः ॥ १४ ॥

अनिष्टे सुभगाकारे सौभाग्येन विकृत्यसे ।

चलं हि तव सौभाग्यं नद्याः स्रोत इवोष्णगे ॥ १५ ॥

अनिष्टे इति । सुभगाकारे त्वद्विषये सौभाग्यद्योतकाकारवत्याकारेणैव तव सौभाग्यदे  
वस्तुतोऽनिष्टेऽप्रियकर्तरि किं सौभाग्येन विकृत्यसे, मय्येवानुरक्तो मे स्वामी मदाज्ञावशंवद  
इत्यादिप्रकारेण वृथा श्लाघसे । अपि च, वस्तुतो राज्ञोऽनिष्टे सुभगाकारे आपाततः सौभाग्यवतीव  
भासमाने, असुभगाकार इति वा छेदः । सौभाग्येन हेतुना विकृत्यसे ममैव सौभाग्यमस्तीत्यात्मानं  
श्लाघसे । इयमुक्तिः पूर्वकालिकात्मश्लाघापरेत्यवगन्तव्या । यद्वाऽऽदिमं विशेषणद्वयं सम्बोधना-  
न्तम् । अनिष्टे राजेच्छाया अविषयीभूते राजप्रीत्यविषयीभूत इत्यर्थः । अतएव सुभगाकारे  
सुभगस्य शोभनैर्ध्वंस्य आकारः प्रक्षेपो यस्यां तत्सम्बोधनम् । सौभाग्येन युक्तमात्मानमिति  
शेषः । विकृत्यसे, वस्तुतस्तव सौभाग्यं नास्तीत्यर्थः । तदेव विशदयति—उष्णगे ग्रीष्मर्तुगे सूर्ये  
नद्याः स्रोत इव तव सौभाग्यं चलं नाशोन्मुखमित्यर्थः ॥ १५ ॥

एवमुक्ता तु कैकेयी रुष्टया परुषं वचः ।

कुब्जया पापदर्शिन्या विषादमगमत्परम् ॥ १६ ॥

एवमिति । रुष्टयाऽमर्षिन्या पापदर्शिन्या पापं भविष्यदनिष्टं दर्शयन्त्या कुब्जया एवं  
पूर्वोक्तप्रकारेण परुषं कठोरं वच उक्ता प्रोक्ता सती कैकेयी परं विषादमनिष्टवचनं श्रुत्वातिखेदमगमत्  
स्वस्मिन् राजवैरस्योद्भावनात् । राजा मां न स्निह्यतीति श्रवणमेव परमप्रेयस्यास्तस्या वैरस्य  
निदानम् ॥ १६ ॥

कैकेयी त्वब्रवीत्कुब्जां, कञ्चित्क्षेमं न मन्थरे !

विषरणवदनां हि त्वां लक्षये भृशदुःखिताम् ॥ १७ ॥



कैकेयीति । कैकेयी तु कुब्जामब्रवीदवोचत् । हे मन्थरे ! कच्चित् क्षेमं कल्याणं, न मह्यमिति शेषः । यतस्त्वां विषण्णवदनां दुःखिताननां विमनायमानां मृशदुःखितां मृशं सन्तापशालिनीं लक्ष्मं पश्यामि । तव दुःखस्य मयि भाविदुःखसम्भावनेव कारणं प्रतीयत इत्यर्थः ॥ १७ ॥

मन्थरा तु वचः श्रुत्वा कैकेय्या मधुराक्षरम् ।

उवाच क्रोधसंयुक्ता वाक्यं वाक्यविशारदा ॥ १८ ॥

मन्थरेति । मन्थरा तु कैकेय्या मधुराक्षरं मधुरं वचः श्रुत्वा क्रोधसंयुक्ता कोपाविष्टा भवन्ती, रामाभिषेकाविचारणादिति भावः । किञ्च वाक्ये वाक्यविन्यासे विशारदा सुचतुरा वचननिपुणेति यावत्, वाक्यमुवाच बभाषे ॥ १८ ॥

सा विषण्णतरा भूत्वा कुब्जा तस्यां हितैषिणी ।

विषादयन्ती प्रोवाच भेदयन्ती च राघवम् ॥ १९ ॥

सेति । हितैषिणी प्रातिभासिकहितविषयकेच्छावती हितप्रक्षेपणशीला वा, आद्ये, इच्छार्थक इषिद्वितीये तु गत्यर्थकः । सा, तच्छब्देन देवतापरामर्शो वा । कुब्जा विषण्णतरा भूत्वा तदाकारेव भूत्वा । अप्सरस्त्वे सर्वज्ञत्वाद्वास्तवविषादाभावात् । विषादयन्ती राज्यश्रियोऽन्यगामित्वरूपानिष्ठ-प्रकाशेन कैकेय्या विषादं जनयन्ती । राघवं रघुकुलोद्भवदशरथादिनिष्ठकैकेयीविषयकस्नेहं भेदयन्ती विदारयन्ती प्रोवाच । अत्र विषादयन्ती भेदयन्तीति शतद्वयं हेत्वर्थं, राज्यश्रियो ज्ञातिगामित्वानिष्ठप्रकाशनेन विषादहेतवे सामान्यतः पुत्रत्वप्रयुक्तरामविषयस्नेहभेदनहेतवे चेत्यर्थः ॥ १९ ॥

अक्षयं सुमहदेवि ! प्रवृत्तं त्वद्विनाशनम् ।

रामं दशरथो राजा यौवराज्येऽभिषेद्यति ॥ २० ॥

अक्षयमिति । हे देवि ! अक्षयं, नास्ति क्षयः प्रतीकारो यस्य तत्तादृशम्, अशक्यप्रतीकारमिति यावत् । त्वद्विनाशनं त्वत्कर्मको ध्वंसः, त्वत्सौभाग्यनाशकारणमिति यावत्, प्रवृत्तं प्रारब्धं दशरथेन स्वयं वेति शेषः । तदेवाह दशरथो राजा यद् यौवराज्ये राममभिषेद्यति ॥ २० ॥

सास्म्यगाधे भये मग्ना दुःखशोकसमन्विता ।

दह्यमानानलेनेव त्वद्वितार्थमिहागता ॥ २१ ॥

सेति । सा दृष्टवद्विनाशकरामाभिषेकहेतुभूतसामग्रीसम्पादनादिः, अहम् अगाधे भयेऽनिष्ठस्य शत्रो राज्यलाभे सति सम्भाविते भये मग्नाऽस्मि । किञ्च दुःखशोकसमन्विता अनभिमत-रामाभिषेकश्रवणजनितव्यसनजं दुःखम्, अभिमतभरताभिषेकराहित्यजः शोकस्ताभ्यां समन्विताऽस्मि । अनलेन इव अग्निनेव दह्यमाना त्वद्वितार्थं तव हितबोधनार्थमिह शयनभवने आगता समागतास्मि ॥ २१ ॥

तव दुःखेन कैकेयि ! मम दुःखं महद्भवेत् ।

तद्वृद्धौ मम वृद्धिश्च भवेदिह न संशयः ॥ २२ ॥

तवेति । हे कैकेयि ! तव दुःखेन तव पीडया मम दुःखं पीडा महदधिका भवेत्, स्वदुःखान्मित्रदुःखदर्शनजनितदुःखस्याधिक्यादिति भावः ! एतेन दास्यास्तव कुतो भयम्,



म दुःखादिहेतौ सति कुतस्ते दुःखप्रसक्तिरिति शङ्का परास्ता । किञ्च त्वद्वृद्धौ तवोन्नतौ मम  
द्विरभ्युदयो भवेदिहात्र विषये न संशयः सन्देहो नास्तीत्यर्थः ॥ २२ ॥

**नराधिपकुले जाता महिषी त्वं महीपतेः ।**

**उग्रत्वं राजधर्माणां कथं देवि ! न बुध्यसे ॥ २३ ॥**

नराधिपेति । ननु रामाभिषेकमात्रं कथं मे दुःखहेतुरित्यत्राह—नराधिपेति । आदिम-  
विशेषणद्वयं राजमातृत्वाप्रच्युतये यत्नावश्यकत्वद्योतनाय । त्वं नराधिपस्य राज्ञः कुले वंशे जाता  
प्रसूता तथा च राजपुत्री भवसि । किञ्च महीपते राज्ञो दशरथस्य महिषी कृताभिषेका दारप्रमुखा  
भवसि । ननु रामराज्येऽपि महिषीत्वं मे दुष्परिहरमित्यत आह—उग्रत्वमिति । यद्वा त्वं राजपुत्री  
राजमहिषी च, इदानीं तृतीयस्य राजमातृत्वस्येहा समुचिता, सा तु तदा पूर्येत यदि तव पुत्रो  
भरतोऽभिषिच्येत । ननु रामेऽभिषिक्तेऽप्यहं राजमाता भविष्याम्येवेत्यत आह—हे देवि ! राज-  
धर्माणां राजाचरितकर्मणामुग्रत्वं कौर्यं विषमत्वं न बुध्यसे नावगच्छसि । त्वं सरलतरा भवसि, न  
इवेत्य यत् सापन्नो रामस्त्वत् पुत्रं त्वां च नाशयिष्यतीति । किञ्च राजपुत्रीत्वे राजमहिषीत्वे सत्यपि  
नावबुध्यसे राजनीतिमित्याश्चर्यमपि व्यज्यते ॥ २३ ॥

**धर्मवादी शठो भर्ता श्लक्ष्णवादी च दारुणः ।**

**शुद्धभावेन जानीषे तेनैवमतिसन्धिता ॥ २४ ॥**

धर्मवादीति । ननु राज्ञो रामस्य चात्यन्तं मदनुरक्त्वात्स मत्पुत्रस्यैव राज्यलाभोऽत आह-  
धर्मवादीति । बाह्मात्रे धार्मिकः, वस्तुतः शठो गूढविप्रियकृद् अधर्माचरण इत्यर्थः । श्लक्ष्णवादी  
मृदुभाषणशीलः सस्मितमधुरभाषीति यावत् । परमन्ततो दारुणः कठोरहृदयः, आन्तरकौर्यगो-  
पनायैव सस्मितमृदुमधुरभाषी । एवमेतद्धर्मविशिष्टं तं त्वं शुद्धभावेनाधर्मसंसर्गशून्यधर्मविशिष्ट-  
त्वेन जानीषे, तेन तस्यां विवेकाभावः सूचितः । तेनैव हेतुना तेन राज्ञा, तेनेत्यावर्त्यम् । एवमुक्त-  
प्रकारेणातिसन्धिता वञ्चितासीति शेषः । एतेन राज्ञि प्रत्ययो न कार्यो नापि रामे चेति  
विवृतम् ॥ २४ ॥

**उपस्थितः प्रयुञ्जानस्त्वयि सान्त्वमनर्थकम् ।**

**अर्थेनैवाद्य ते भर्ता कौसल्यां योजयिष्यति ॥ २५ ॥**

उपस्थित इति । शठत्वेमेवाह—उपस्थितः कौसल्यार्थसाधने हृदयेन सावधान-  
स्त्वत्समीपे स्थितो वा । उपस्थितमिति पाठे तत्कालोचितसान्त्वमित्यर्थः । अनर्थकं  
व्यर्थं राज्यलाभरूपफलरहितमिति यावत् । सान्त्वं प्रियवचनं प्रयुञ्जानः, अर्थेन राज्यरूपेण  
कौसल्यामेव तत्पुत्रमेवेति यावत्, योजयिष्यतीत्यन्वयः । अत्र कौसल्यानाम रामोपलक्षणं  
सपत्नीद्वेषस्फोरणायेति ॥ २५ ॥

**अपवाह्य तु दुष्टात्मा भरतं तव बन्धुषु ।**

**काल्ये स्थापयिता रामं राज्ये निहतकण्टके ॥ २६ ॥**

अपवाह्येति । कौसल्यार्थप्रापणार्थमेव तेनोपायान्तरमप्यनुष्ठितमित्याह—दुष्टात्मा दुष्टः  
सकपट आत्मा यस्य स तादृशो दशरथः, यद्वा दुष्टो निषिद्ध आत्मा यस्य सः । तव भरतं तव



बन्धुषु तव ज्ञातिषु अपवाह्योद्वास्य तु निहतो दूरीकृतः कण्टको भरतो यत्र तादृशे राज्ये काल्ये कल्ये प्रातरित्यर्थः । “प्रत्यूषोऽहर्मुखं कल्यमुषःप्रत्युषसी अपि” इत्यमरः । दीर्घ आर्षः । यद्वा काल्येऽन्यत्रोपसंक्रमणकालाहं, कालमर्हतीति काल्यम्, अर्हार्थे यत् । श्वः प्रातरित्यर्थः । कौत्स इति पाठस्तु कुलक्रमागत इत्यर्थे आर्षः । रामं स्थापयिताऽभिषेक्ता ॥ २६ ॥

शत्रुः पतिप्रवादेन मात्रेव हितकाम्यया ।

आशीविष इवाङ्गेन बाले ! परिधृतस्त्वया ॥ २७ ॥

शत्रुरिति । हे बाले ! मुग्धे आगाम्यनर्थानभिज्ञ इति यावत् । पतिप्रवादेन पतिव्यपदेशेन शत्रुश्छद्महृदयः शात्रवः पतिस्त्वया ऋजुप्रकृतिकया मात्रेव सर्पशिखं पोषयित्र्येव हितकाम्यया हितप्राप्त्येच्छया आशीविष इव छद्मविषः सप इव अङ्गेनोत्सङ्गेन परिधृतः अङ्ग एव धृत्योपलालितः । यथा सर्पपोषयित्री बाला सर्पस्यान्तर्विषमज्ञात्वा केवलं हितकाम्ययाङ्गे सर्पमुपलालयति तथा त्वमपि बाला भर्तुः कुटिलहृदयमजानती विश्वस्य तमङ्गे उपलालयसीत्यर्थः । यथाङ्गोपलालित आशीविषः कदाचिद्धितपरामपि पोषयित्रीं दशेद् एवं ते भर्तापि विश्वस्तां त्वामर्थहीनां कारयेदतः स आशीविष इव नानुसरणीयस्त्वयेति भावः ॥ २७ ॥

यथा हि कुर्याच्छत्रुर्वा सर्पो वा प्रत्युपेक्षितः ।

राज्ञा दशरथेनाद्य सपुत्रा त्वं तथा कृता ॥ २८ ॥

एवं गम्यमर्थं विशदयति—यथेति । यथा शत्रुः शातयिता सर्पः शात्रवः सर्पश्च प्रत्युपेक्षितः सन् कुर्यात् । हिवाशब्दो एवाथौ । राज्ञा दशरथेनाद्य त्वं तथैव गूढमपकृताऽसीत्यर्थः ॥ २८ ॥

पापेनानृतसान्त्वेन बाले ! नित्यं सुखोचिता ।

रामं स्थापयता राज्ये सानुबन्धा हता ह्यसि ॥ २९ ॥

पापेनेति । हे बाले ! मुग्धे ! पापेन पापसम्पादककर्मकारिणा अनृतसान्त्वेन अनृतं मिथ्याभूतं सान्त्वं शान्तिर्यस्य कूरहृदयेनेत्यर्थः, राज्ञा रामं राज्ये स्थापयताऽभिषिञ्चता नित्यं सर्वदा सुखोचिताऽभ्यस्तसुखा त्वं सानुबन्धा अनुबन्धः पुत्रादिपरिकरस्तेन सहिता हता विपत्तिप्राप्त्या हिंसितेवेत्यर्थः ॥ २९ ॥

सा प्राप्तकालं कैकेयि ! क्षिप्रं कुरु हितं तव ।

त्रायस्व पुत्रमात्मानं मां च विस्मयदर्शने ! ॥ ३० ॥

सेति । विस्मयदर्शने ! विगतः स्मयो रूपादिगर्वो येन तदेव दर्शनं तत्सम्बोधनम्, किञ्च विस्मयमाश्चर्यकारकमिह लोके दर्शनं यस्याः परमसुन्दरीत्यर्थः । यद्वा अतिदुःखजनकवार्ताश्रवणे-ऽपि स्वेष्टाद्भुतवार्ताश्रवणेनेव विस्मयसूचकदर्शने ! एवं विस्मयं हित्वा स्वेष्टं विभावयेति तात्पर्यम् । यद्वा आश्चर्यावहज्ञानयुक्ते ! तत्तत्कालोचितकर्तव्यनिरूपणचतुरे इत्यर्थः । यद्वाऽनेन हितकरणहेतु-दशरथवशीकरणसाधनसौन्दर्यं सूच्यते । कैकेयि ! तव स्वस्य हितं हितकारकं प्राप्तकालं कालोचितं क्षिप्रं शीघ्रं कुरु । आत्मानं स्वं पुत्रं भरतं मां सेविकां मन्थरां च त्रायस्वापदापतनादक्ष ॥ ३० ॥



म दुःखादिहेतौ सति कुतस्ते दुःखप्रसक्तिरिति शङ्का परास्ता । किञ्च त्वद्बुद्धौ तवोन्नतौ मम  
द्विरभ्युदयो भवेदिहात्र विषये न संशयः सन्देहो नास्तीत्यर्थः ॥ २२ ॥

नराधिपकुले जाता महिषी त्वं महीपतेः ।

उग्रत्वं राजधर्माणां कथं देवि ! न बुध्यसे ॥ २३ ॥

नराधिपेति । ननु रामाभिषेकमात्रं कथं मे दुःखहेतुरित्यत्राह—नराधिपेति । आदिम-  
विशेषणद्वयं राजमातृत्वाप्रच्युतये यत्नावश्यकत्वं द्योतनाय । त्वं नराधिपस्य राज्ञः कुले वंशे जाता  
प्रसूता तथा च राजपुत्री भवसि । किञ्च महीपते राज्ञो दशरथस्य महिषी कृताभिषेका दारप्रमुखा  
भवसि । ननु रामराज्येऽपि महिषीत्वं मे दुष्परिहरमित्यत आह—उग्रत्वमिति । यद्वा त्वं राजपुत्री  
राजमहिषी च, इदानीं तृतीयस्य राजमातृत्वस्येहा समुचिता, सा तु तदा पूर्येत यदि तव पुत्रो  
भरतोऽभिषिच्येत । ननु रामेऽभिषिक्तेऽप्यहं राजमाता भविष्याम्येवेत्यत आह—हे देवि ! राज-  
धर्माणां राजाचरितकर्मणामुग्रत्वं कौर्यं विषमत्वं न बुध्यसे नावगच्छसि । त्वं सरलतरा भवसि, न  
ज्वेत्थ यत् सापन्नो रामस्त्वत् पुत्रं त्वां च नाशयिष्यतीति । किञ्च राजपुत्रीत्वे राजमहिषीत्वे सत्यपि  
न नावबुध्यसे राजनीतिमित्याश्चर्यमपि व्यज्यते ॥ २३ ॥

धर्मवादी शठो भर्ता शृङ्गवादी च दारुणः ।

शुद्धभावेन जानीषे तेनैवमतिसन्धिता ॥ २४ ॥

धर्मवादीति । ननु राज्ञो रामस्य चात्यन्तं मदनुरक्तत्वात्स मत्पुत्रस्यैव राज्यलाभोऽत आह-  
धर्मवादीति । बाह्मात्रे धार्मिकः, वस्तुतः शठो गूढविप्रियकृद् अधर्माचरण इत्यर्थः । शृङ्गवादी  
मृदुभाषणशीलः सस्मितमधुरभाषीति यावत् । परमन्ततो दारुणः कठोरहृदयः, आन्तरकौर्यगो-  
पनायैव सस्मितमृदुमधुरभाषी । एवमेतद्धर्मविशिष्टं तं त्वं शुद्धभावेनाधर्मसंसर्गशून्यधर्मविशिष्ट-  
त्वेन जानीषे, तेन तस्यां विवेकाभावः सूचितः । तेनैव हेतुना तेन राज्ञा, तेनेत्यावर्त्यम् । एवमुक्त-  
प्रकारेणातिसन्धिता वञ्चितासीति शेषः । एतेन राज्ञि प्रत्ययो न कार्यो नापि रामे चेति  
विवृतम् ॥ २४ ॥

उपस्थितः प्रयुञ्जानस्त्वयि सान्त्वमनर्थकम् ।

अर्थेनैवाद्य ते भर्ता कौसल्यां योजयिष्यति ॥ २५ ॥

उपस्थित इति । शठत्वेमेवाह—उपस्थितः कौसल्यार्थसाधने हृदयेन सावधान-  
स्त्वत्समीपे स्थितो वा । उपस्थितमिति पाठे तत्कालोचितसान्त्वमित्यर्थः । अनर्थकं  
व्यर्थं राज्यलाभरूपफलरहितमिति यावत् । सान्त्वं प्रियवचनं प्रयुञ्जानः, अर्थेन राज्यरूपेण  
कौसल्यामेव तत्पुत्रमेवेति यावत्, योजयिष्यतीत्यन्वयः । अत्र कौसल्यानाम रामोपलक्षणं  
सपत्नीद्वेषस्फोरणायेति ॥ २५ ॥

अपवाह्य तु दुष्टात्मा भरतं तव बन्धुषु ।

काल्ये स्थापयिता रामं राज्ये निहतकण्टके ॥ २६ ॥

अपवाह्येति । कौसल्यार्थप्राप्त्यर्थमेव तेनोपायान्तरमप्यनुष्ठितमित्याह—दुष्टात्मा दुष्टः  
सकपट आत्मा यस्य स तादृशो दशरथः, यद्वा दुष्टो निषिद्ध आत्मा यस्य सः । तव भरतं तव



बन्धुषु तव ज्ञातिषु अपवाह्योद्वास्य तु निहतो दूरीकृतः कण्टको भरतो यत्र तादृशे राज्ये काल्ये कल्ये प्रातरित्यर्थः । “प्रत्यूषोऽहर्मुखं कल्यमुषःप्रत्युषसी अपि” इत्यमरः । दीर्घ आर्षः । यद्वा काल्येऽन्यत्रोपसंक्रमणकालार्हे, कालमर्हतीति काल्यम्, अर्हार्थे यत् । श्वः प्रातरित्यर्थः । कौत्स इति पाठस्तु कुलक्रमागत इत्यर्थे आर्षः । रामं स्थापयिताऽभिषेक्ता ॥ २६ ॥

**शत्रुः पतिप्रवादेन मात्रेव हितकाम्यया ।**

**आशीविष इवाङ्गेन बाले ! परिधृतस्त्वया ॥ २७ ॥**

शत्रुरिति । हे बाले ! मुग्धे आगाम्यनर्थानभिज्ञ इति यावत् । पतिप्रवादेन पतिव्यपदेशेन शत्रुश्छन्नहृदयः शात्रवः पतिस्त्वया ऋजुप्रकृतिकया मात्रेव सर्पशिशुं पोषयित्र्येव हितकाम्यया हितप्रापयेच्छया आशीविष इव छन्नविषः सप इव अङ्गेनोत्सन्नेन परिधृतः अङ्ग एव धृतोपलालितः । यथा सर्पपोषयित्री बाला सर्पस्यान्तर्विषमज्ञात्वा केवलं हितकाम्ययाङ्गे सर्पमुपलालयति तथा त्वमपि बाला भर्तुः कुटिलहृदयमजानती विश्वस्य तमङ्गे उपलालयसीत्यर्थः । यथाङ्गोपलालित आशीविषः कदाचिद्धितपरामपि पोषयित्रीं दशेद् एवं ते भर्तापि विश्वस्तां त्वामर्थहीनां कारयेदतः स आशीविष इव नानुसरणीयस्त्वयेति भावः ॥ २७ ॥

**यथा हि कुर्याच्छत्रुर्वा सर्पो वा प्रत्युपेक्षितः ।**

**राज्ञा दशरथेनाद्य सपुत्रा त्वं तथा कृता ॥ २८ ॥**

एवं गम्यमर्थं विशदयति—यथेति । यथा शत्रुः शातयिता सर्पः शात्रवः सर्पश्च प्रत्युपेक्षितः सन् कुर्यात् । दिवाशब्दो एवार्थो । राज्ञा दशरथेनाद्य त्वं तथैव गूढमपकृताऽसीत्यर्थः ॥ २८ ॥

**पापेनानृतसान्त्वेन बाले ! नित्यं सुखोचिता ।**

**रामं स्थापयता राज्ये सानुबन्धा हता ह्यसि ॥ २९ ॥**

पापेनेति । हे बाले ! मुग्धे ! पापेन पापसम्पादककर्मकारिणा अनृतसान्त्वेन अनृतं मिथ्याभूतं सान्त्वं शान्तिर्यस्य कूरहृदयेनेत्यर्थः, राज्ञा रामं राज्ये स्थापयताऽभिषिञ्चता नित्यं सर्वदा सुखोचिताऽभ्यस्तसुखा त्वं सानुबन्धा अनुबन्धः पुत्रादिपरिकरस्तेन सहिता हता विपत्तिप्राप्त्या हिंसितेवेत्यर्थः ॥ २९ ॥

**सा प्राप्तकालं कैकेयि ! क्षिप्रं कुरु हितं तव ।**

**त्रायस्व पुत्रमात्मानं मां च विस्मयदर्शने ! ॥ ३० ॥**

सेति । विस्मयदर्शने । विगतः स्मयो रूपादिगर्वो येन तदेव दर्शनं तत्सम्बोधनम्, किञ्च विस्मयमाश्चर्यकारकमिह लोके दर्शनं यस्याः परमसुन्दरीत्यर्थः । यद्वा अतिदुःखजनकवार्ताश्रवणे-ऽपि स्वेष्टाद्भुतवार्ताश्रवणेनेव विस्मयसूचकदर्शने ! एवं विस्मयं हित्वा स्वेष्टं विभावयेति तात्पर्यम् । यद्वा आश्चर्यविह्वलज्ञानयुक्ते ! तत्तत्कालोचितकर्तव्यनिरूपणचतुरे इत्यर्थः । यद्वाऽनेन हितकरणहेतु-दशरथवशीकरणसाधनसौन्दर्यं सूच्यते । कैकेयि ! तव स्वस्य हितं हितकारकं प्राप्तकालं कालोचितं क्षिप्रं शीघ्रं कुरु । आत्मानं स्वं पुत्रं भरतं मां सेविकां मन्थरां च त्रायस्वापदापतनादक्ष ॥ ३० ॥



मन्थराया वचः श्रुत्वा शयनात्सा शुभानना ।

उत्तस्थौ हर्षसम्पूर्णा चन्द्रलेखेव शारदी ॥ ३१ ॥

मन्थराया इति । एवं देवावेशवशाद्विपरीतवाक्यया मन्थरयोक्तापि कैकेयी महाकुलप्रसूत-  
तया उत्प्रेरिताः सती रामाभिषेकं स्वहितं मन्यमानेत्याह—मन्थराया इति । मन्थराया वचः श्रुत्वा  
सा शुभानना सुन्दरमुखी हर्षसम्पूर्णा सती कौसल्यावदानन्दाश्रूणि सुखन्ती शारदी चन्द्रलेखेव  
प्रसन्नानना कालुष्यलेशेनापि विनाशिता, आश्विनपूर्णिमाचन्द्रसदृशीत्यर्थः । शयनादुत्तस्थानुद-  
तिष्ठत् ॥ ३१ ॥

अतीव सा तु सन्तुष्टा कैकेयी विस्मयान्विता ।

दिव्यमाभरणं तस्यै कुब्जायै प्रददौ शुभम् ॥ ३२ ॥

अतीवेति । विस्मयोऽलङ्घ्यतुल्यस्वेष्टभ्रवणात् कौसल्यावदेवेति भावः । तेन अन्विता युक्ताऽती-  
वात्यन्तं च सन्तुष्टा सा कैकेयी शुभं भाविशुभसूचकं दिव्यमाभरणं भूषणं तस्यै कुब्जायै ददौ ।  
आभरणदानेन तत्कोपः शाम्यत्विति हेतुर्ध्वनितः । तेनाभिषेकविरोधिवचो नोच्चारयत्विति  
हेतुश्च सूचितः ॥ ३२ ॥

दत्त्वा त्वाभरणं तस्यै कुब्जायै प्रमदोत्तमा ।

कैकेयी मन्थरां हृष्टा पुनरेवाब्रवीदिदम् ॥ ३३ ॥

दत्त्वेति । प्रमदोत्तमा ललनाललामभूता कैकेयी तस्यै कुब्जायै आभरणं दत्त्वा हृष्टा प्रसन्ना  
सती मन्थरां पुनरेवेदमब्रवीत् मुहुरप्येवमुक्ते ॥ ३३ ॥

इदं तु मन्थरे ! मह्यमाख्यातं परमं प्रियम् ।

एतन्मे प्रियमाख्यातुं किं वा भूयः करोमि ते ॥ ३४ ॥

इदमिति । हे मन्थरे ! इदं तु इदमेव तु त्वया मह्यं परमं प्रियमेवाख्यातं कथितम्  
एतत्प्रियमाख्यात्र्यास्ते तव भूयः किं वा प्रियं करोमि । प्रियपदमप्यावर्तनीयम् । प्रियमाख्यातमिति  
पाठे तु पुनरुक्तिर्वक्तव्या हर्षातिशयवत्त्वाच्च दोषावहा । भूयोऽभ्यधिकं किं प्रीतिदानं करोमि,  
त्वच्छ्रावितप्रियसमाभ्यधिकप्रियवस्त्वभावादित्यर्थः ॥ ३४ ॥

रामे वा भरते वाहं विशेषं नोपलक्षये ।

तस्मात्तुष्टास्मि यद्वाजा रामं राज्येऽभिषेक्ष्यति ॥ ३५ ॥

राम इति । ननु सपत्नीपुत्रे कथं तवैतादृशी प्रीतिरित्यत्राह—राम इति । अहं रामे भरते  
वा विशेषमैश्वर्यप्राप्तौ भेदं नोपलक्षये । तस्माद्धेतोस्तुष्टास्मि प्रसन्नास्मि यद्वाजं राजा राज्येऽभि-  
षेक्ष्यति अभिषेक्षा, विशेषकालाविवक्षयापि लट् ॥ ३५ ॥

न मे परं किञ्चिदितो वरं पुनः प्रियं प्रियाहं ! सुवचं वचोऽमृतम् ।

तथा ह्यवोचस्त्वमतः प्रियोत्तरं वरं परं ते प्रददामि तं वृणु ॥ ३६ ॥

नेति । हे प्रियाहं । प्रियदानाहं । प्रियवस्तुप्राप्तियोग्ये ! इति यावत् । मन्थरे ! इत्  
उक्ताद्रामाभिषेकाद्वरमधिकं प्रियं परमन्यद् वचोऽमृतं वचनपीयूषं किञ्च, अमृतं मधुरं



मृत्तिनिवर्तकमेतच्छ्रवणमात्रेणासन्नमरणोपि हर्षातिशयप्राप्त्या जीवितो भवतीति भावः । मे मर्त्यं सुवच सुखेन वचनीयं न नास्ति । हि यस्मात्कारणात् त्वं तथा सर्वप्रियेभ्योऽधिकं प्रियं रामामिषेकरूपमुवाच उक्तवती, अतः प्रियोत्तरं प्रीतिविषयेषु श्रेष्ठम् 'उपर्युदीच्यश्रेष्ठेष्वप्युत्तरः' इत्यमरः । परमन्यं वरं वरणीयं वस्तुविशेषं ते तुभ्यं प्रददामि तं वृणीष्वेति योजना । मया तु स्वबुद्धयै तत्प्रियाख्यानापारितोषिकयोग्यं वस्तु न दृश्यते, अतस्त्वं यद्वरयिष्यसे तदास्यामीत्यर्थः ॥ ३६ ॥

इति श्रीमद्वाल्मीकिरामायणेऽथोध्यावाण्डे सप्तमः सर्गः ।

## अथाष्टमः सर्गः

मन्थरा त्वभ्यसूयैनामुत्सृज्याभरणं हि तत् ।

उवाचेदं ततो वाक्यं कोपदुःखसमन्विता ॥ १ ॥

मन्थरेति । अथ 'चलं चित्तं मनुष्याणाम्' इति न्यायेन द्विर्भ्रमन्थराया हितवदुपदेशात्कल्याणमतेरपि कैकेय्याश्चित्तं चलितमित्याह—मन्थरा त्विति । ततस्तदनन्तरं मन्थरा तु एनां कैकेयीमभ्यसूय्य प्रयिन्य तद् आभरणं हित्वा हि सपदि परित्यज्यैव कोपदुःखसमन्विता हितं न शृणोतीति कोपः, आगमिष्यत्यनर्थ इति दुःखम्, ताभ्यां समन्विता सतीदं वाक्यमुवाचाब्रवीत् ॥ १ ॥

हर्षं किमर्थमस्थाने कृतवत्यसि बालिशे ।

शोकसागरमध्यस्थं नात्मानमवबुध्यसे ॥ २ ॥

हर्षमिति । हे बालिशे ! अज्ञे ! अस्थाने हर्षानुचितकाले हर्षं किमर्थं केन हेतुना कृतवत्यसि । शोकसागरस्य मध्यस्थं मध्यवर्तिनमात्मानं नावबुध्यसे न चेतयसे, नितरामनीतिज्ञासीत्यर्थः ॥ २ ॥

मनसा प्रसहामि त्वां देवि ! दुःखादिता सती ।

यच्छोचितव्ये हृष्टासि प्राप्य त्वं व्यसनं महत् ॥ ३ ॥

मनसति । हे देवि ! यत् त्वं महद् व्यसनं रामाभिषेकरूपं विपदं प्राप्य शोचितव्ये तेनैव हेतुना शोचनीये स्थाने हृष्टासि प्रसीदसीति कारणाद् दुःखादिता सती तावकदुःखेन पीडिता सती मनसा प्रसहामि मनसा सर्वं सह । प्रहसामीति पाठान्तरे तु त्वद्बुद्धिवैभवमनुचिन्त्य कल्पितहासं करोमीत्यर्थः ॥ ३ ॥

शोचामि दुर्मतित्वं ते का हि प्राज्ञा प्रहर्षयेत् ।

अरेः सपत्नीपुत्रस्य वृद्धिं मृत्योर्विवागताम् ॥ ४ ॥

शोचामीति । एवं बालिशात्वमन्वयमुखेन दर्शयित्वा व्यतिरेकमुखेनापि दर्शयति—शोचामीति । अहं ते दुर्मतित्वं मतेर्दुष्टत्वमनर्थकरैः प्रियताविषयत्वं दुष्टबुद्धित्वमिति यावत् शोचामि । ननु मदनुसारिणी भूत्वा त्वमपि मे हर्षप्रयोजिका भवेत्यत आह—का हि प्राज्ञा का वा प्रशस्तबुद्धिः हिताहितविवेकशालिनीति यावत्, अरेः शत्रुभूतस्य मृत्योरिव मृत्युसदृशस्य सपत्नीपुत्रस्य रामस्य



वृद्धिमागतां ज्ञातवतीं त्वां प्रहर्षयेत्, सन्तोषयेद् न कापीत्यर्थः । एतेन तस्या भ्रान्तिमतीत्वं बोधितम् । यद्वा का हि प्राज्ञा वृद्धिमती अरेः सपत्नीपुत्रस्य रामस्य वृद्धिम् आत्मनः मृत्योरिव वृद्धिमागतां सम्भूतां दृष्ट्वा प्रहर्षयेत् प्रहृष्येत् । स्वार्थे णिच् । अथवा शत्रुवृद्धिं का प्राज्ञा प्रहर्षयेदुपलालयेदिति ॥ ४ ॥

**भरतदेव रामस्य राज्यसाधारणाद्भयम् ।**

**तद्विचिन्त्य विषण्णास्मि भयं भीतास्त्रि जायते ॥ ५ ॥**

भरतादिति । राज्यसाधारणाद् राज्ये राज्यकरणे साधारणात् साधारणयोग्यताविशिष्टाद् राज्यरूपसाधारणभोग्याद्वैतोर्वा भरतदेव रामस्य भयमस्ति नान्यतः कुत्श्चिदित्यर्थः । तद्विचिन्त्य निश्चित्याहं विषण्णास्मि । ननु रामकर्तृकभये तव विषण्णात्वं कथमित्यत आह—

भीताद्भयविशिष्टाद्भयं भयहेतौ भीतिर्जायते एव, यो हि यस्माद्विभेति स तस्मिन् भयोत्पत्तियन्त्रं करोत्येवेति भावः । हिरेवार्थे । एवञ्च राज्यस्य निष्कण्टकत्वाय स्वभयहेतुं भरतं राज्यं प्राप्य रामः सर्वथा नाशयिष्यतीति भावः ॥ ५ ॥

**लक्ष्मणो हि महाबाहू रामं सर्वात्मना गतः ।**

**शत्रुघ्नश्चापि भरतं काकुत्स्थं लक्ष्मणो यथा ॥ ६ ॥**

लक्ष्मण इति । यद्यपि लक्ष्मणशत्रुघ्नयोरपि राज्यं साधारणं तथापि तयोः परतन्त्रत्वाच्च भयप्रसङ्गिरित्याह—लक्ष्मण इति । हि यतो महाबाहुराजानुबाहुर्लक्ष्मणो रामं सर्वात्मना मनो-

वाक्कायव्यापारै रामेणैक्यं गतोऽतो न ततो भीप्रसङ्गः । एतेन लक्ष्मणात्तस्य न भीतिरिति ध्वनितम् । शत्रुघ्नस्तु सर्वात्मना भरतं गतः, शत्रुघ्नस्य भरतपरतन्त्रत्वेन ततः पृथग्भयमित्यर्थः । एतेन रामस्य शत्रुघ्नेतुकभीतिमत्त्वेऽपि तद्वीतिर्भरतहेतुकभीतावन्तर्भावाच्च न्यूनतेति सूचितम् । शत्रुघ्नस्य भरतपरतन्त्रत्वे दृष्टान्तमाह—यथा काकुत्स्थं रामं लक्ष्मणोऽनुगतस्तथैव शत्रुघ्नोऽपि भरतमिति ॥ ६ ॥

**प्रत्यासन्नक्रमेणापि भरतस्यैव भामिनि !**

**राज्यक्रमो विसृष्टस्तु तयोस्तावद् यवीयसोः ॥ ७ ॥**

प्रत्यासन्नेति । लक्ष्मणशत्रुघ्नाभ्यां भीत्यभावे हेवान्तरमाह—प्रत्यासन्नेति । हे भामिनि

क्रोधने ! प्रत्यासन्नस्य जन्मनो यः क्रमस्तेनापि भरतस्यैव राज्यक्रमो राज्येऽधिवारः । राज्ये कोऽधिकृत इति जिज्ञासायां य एव ज्येष्ठः स इत्युत्तरे रामानन्तरं भरतस्यैव राज्याधिकारः प्राप्नोति वयसा रामप्रत्यासन्नत्वात् । यवीयसोः वनिष्ठयोस्तयोर्लक्ष्मणशत्रुघ्नयो राज्यक्रमरतु विसृष्टः, भरतस्य ज्येष्ठत्वात्तदधिकारेण दूरीकृतः । एतेन ताभ्यां न रामभीतिरिति सूचितम् । तेन यथा भरतराज्याधिकारेण तयो राज्याधिकारो दूरीकृतस्तथा रामराज्याधिकारेण भरतराज्याधिकारोऽपि दूरीकृत इत्यंशे तस्या अज्ञानं सूचितं, तेन परमाऽमेच्छायाः प्राबल्यं ध्वनितम् ॥ ७ ॥

**विदुषः क्षत्रचारित्र्ये प्राज्ञस्य प्राप्तकारिणः ।**

**भयात्प्रवेपे रामस्य चिन्तयन्ती तवात्मजम् ॥ ८ ॥**



विदुष इति । ननु महात्मनां वसिष्ठादीनां विद्यमानत्वाद् यथाधिकारमेव भविष्यतीति तत्र विचारेण किमित्यत आह—विदुष इति । विदुषः सर्वशास्त्रज्ञस्य विशिष्य चित्रचारित्रे राजनीते प्राज्ञस्य प्राप्तकारिणः, अविलम्बेन कालोचितकर्तव्यार्थकारिणो रामस्य भयाङ्गाव्यनर्थकराभयात्तत्वात्मजमुक्तवैदुष्यादिरहितं चिन्तयन्ती प्रवेपे प्रकम्पे । षष्ठी चात्र सम्बन्धसामान्ये ॥ ८ ॥

**सुभगा किल कौसल्या यस्याः पुत्रोऽभिषेक्ष्यते ।**

**यौवराज्येन महता श्वः पुष्येण द्विजोत्तमैः ॥ ९ ॥**

सुभंगति । ननूक्तविशेषणविशिष्टरामसन्निधौ त्वया साधुतयैव वर्तितव्यमतो न भीत्यवसरो न वा राज्यप्राप्तौ दोष इत्यत आह—सुभगेति । कौसल्या सुभगा त्वं तु दुर्भगेति ध्वनिः । तत्र हेतुमाह—यस्याः कौसल्यायाः पुत्रो महता सर्वश्रेष्ठेन यौवराज्येन । हेतौ तृतीया । पुष्येण युष्मे पुष्यनक्षत्रोपलक्षितकाले श्वः, अव्यवहितागामिदिवसे द्विजोत्तमैर्ब्रह्मणाग्रसरैरभिषेक्ष्यते ॥ ९ ॥

**प्राप्तां वसुमतीं प्रीतिं प्रतीतां हतविद्विषम् ।**

**उपस्थास्यसि कौसल्यां दासीवत्त्वं कृताञ्जलिः ॥ १० ॥**

प्राप्तामिति । रामतो भरतस्येव कौसल्यातोऽस्या अनर्थं दर्शयति—प्राप्तामिति । वसुमती बहुवचनेन प्राप्तां तत्प्राप्तिनिमित्तां प्रीतिं च प्राप्तां हतविद्विषम् अधरीकृतसपत्नीकाम्, प्रतीतां ख्यातां “प्रतीते प्रथितख्यातवित्तविज्ञातविश्रुताः” इत्यमरः । कौसल्यां त्वं कृताञ्जलिर्दासीवदुपस्थास्यसि गत्वा सेविष्यसे ॥ १० ॥

**एवं च त्वं सहास्माभिस्तस्याः प्रेष्ट्या भविष्यसि ।**

**पुत्रश्च तव रामस्य प्रेष्यत्वं हि गमिष्यति ॥ ११ ॥**

एवमिति । न केवलं तवैकस्या दास्यं किन्तु त्वदनुबन्धिजनस्यापीत्याह—एवमिति । एवं च सति त्वमस्माभिः सह तस्याः कौसल्यायाः प्रेष्ट्या दासी हि निश्चयेन भविष्यसि । तव पुत्रश्च रामस्य दास्यरथेः प्रेष्यत्वं दासत्वं गमिष्यति प्राप्स्यति ॥ ११ ॥

**दृष्ट्वाः खलु भविष्यन्ति रामस्य परमाः स्त्रियः ।**

**अप्रहृष्टा भविष्यन्ति स्नुषास्ते भरतक्षये ॥ १२ ॥**

दृष्ट्वा इति । रामस्य परमाः स्त्रियः सीता । बहुत्वमादरार्थम् । विश्व परमाः स्त्रिय इति बहुवचनेन सीतासख्यः । स्त्रीशब्दोऽत्र स्त्रीत्वजातिविशिष्टपरो ननु पाणिगृहीतीपरस्तेन बहुत्वं युक्तमेव । यद्वा रामस्य स्त्रियः सीतायाः परमाः प्राकृतविलक्षणाः सम्पत्तयो दृष्ट्वाः प्रवृद्धा भविष्यन्ति । भरतक्षये भरतप्रभावनाशे ते स्नुषा अप्रहृष्टा भविष्यन्ति । बहुवचनमादरार्थम् ॥ १२ ॥

**तां दृष्ट्वा परमप्रीतां भुवन्तीं मन्थरां ततः ।**

**रामस्यैव गुणान्देवी कैकेयी प्रशशंस ह ॥ १३ ॥**

तामिति । एवं द्विःकृतोपतापपि कैकेयी निसर्गपुण्यस्वभावाच्चालेत्याह—तामित्यादि । ततो मन्थरोक्तिश्रवणानन्तरं तां भुवन्तीं भाषमाणां परं नितान्तमप्रीतामप्रसन्नां दृष्ट्वा देवी कैकेयी रामस्यैव गुणान् प्रशशंस । गुणप्रशंसया रामे अस्याः प्रीतिरुत्पद्येतेत्यनिष्टभाषणतो निवर्ततेत्यभि-

प्रायः सूचितः । अत्र क्षोभहेतौ नितरां विद्यमानेऽप्यक्षोभ्यमनस्कत्वाद्देवीति तामृषिः श्लाघते ॥ १३ ॥

**धर्मज्ञो गुणवान्दान्तः कृतज्ञः सत्यवाञ्छुचिः ।**

**रामो राजसुतो ज्येष्ठो यौवराज्यमतोऽहंति ॥ १४ ॥**

धर्मज्ञ इति । मन्थरोकराज्यसाधारण्यं निवर्तयति—धर्मज्ञ इति । धर्मज्ञो धार्मिकः गुणवान् दयादाक्षिण्यादिगुणोपेतः, दान्तः शिञ्जितः, 'दान्तस्तु दमिते' इत्यमरः । कृतज्ञः सत्पुत्रसमाचारज्ञ इत्यर्थः । सत्यवाक् सत्यभाषणशीलः, शुचिः चारित्र्येणोज्ज्वलः, राजसुतः राज्ञा यज्ञादिद्वारा सुतो निष्पादितः प्रसूतश्च ज्येष्ठः श्रेष्ठः अतः स रामो यौवराज्यं युवराजत्वमहंति बोद्धुं समर्थोऽस्ति नान्यः, अन्यत्रैतावद्गुणगणराहित्यादित्यर्थः । दान्तः शिञ्जितः कृतज्ञ इत्यनेन वात्ये स्वकृतपालनाद्युपकार-स्मरणेन स्वानिष्टशङ्कानिरासः, ज्येष्ठ इत्यनेन तस्यैव राज्ययोग्यतेति साधारण्यं परिहृतम् ॥ १४ ॥

**भ्रातृभृत्यांश्च दीर्घायुः पितृवत्पालयिष्यति ।**

**सन्तप्यसे कथं कुब्जे ! श्रुत्वा रामाभिषेचनम् ॥ १५ ॥**

भ्रातृनिति । अथ भरतानर्थशङ्कां परिहरति—भ्रातृनिति । दीर्घायु रामः भ्रातृन् भरतादीन् भृत्यांस्त्वत्प्रभृतीन् पितृवत् खजनकवत् पालयिष्यति । हे कुब्जे ! रामाभिषेचनं रामाय रज्यदानं श्रुत्वा कथं सन्तप्यसे । 'कुब्ज' इत्यनेन त्वं नितरां कुब्जा प्रतीयेवासीति ध्वनितम् ॥ १५ ॥

**भरतश्चापि रामस्य ध्रुवं वर्षशतात्परम् ।**

**पितृपैतामहं राज्यमवाप्स्यति नरर्षभः ॥ १६ ॥**

भरत इति । ननु भरतस्य राज्यानधिकारित्वेऽपि भ्रातृवात्किञ्चित्तेनापि प्राप्तव्यमतस्तदा-गमने सति रामाभिषेकेण भवितव्यमन्यथा किञ्चिदपि न प्राप्स्यतीत्यत आह—भरत इति । वर्षशताद् बहुखण्डैर्व्याप्तं पितृपैतामहं राज्यं नरर्षभो रामोऽवाप्स्यति । भरतस्तु ध्रुवमचलं रामस्य परां तृप्तिमवाप्स्यति । एतेन रामप्रीतेर्दुर्लभत्वं व्यञ्जितम् । किञ्च पितृवद् भ्रातृनविभागेन पालयतो रामस्य वर्षशतात्परमपि यदा विभागेच्छा तदा भरतो राज्यमवाप्स्यति । ध्रुवापिशब्दाभ्यां लक्ष्मणशत्रुघ्नयोरपि राज्यप्राप्तिर्ध्रुवेति सूचितम् । अथवा—रामस्य राज्यं भरत एव प्राप्स्यति रामाभिषेकानन्तरं पालनाधिकारं रामो भरतायैव दातेत्यर्थः । एतेन भरतो रामस्यातिप्रीतिविषय इति ध्वनितम् । यद्वा अप्राप्त्यवस्तुप्राप्त्यर्थं यत्नो न कर्तव्य इति भरतराज्यप्राप्त्यर्थं न यतितव्यमिति बोध्यन्त्याह—भरत इति । रामस्य योग्यं पितृपैतामहं राज्यं नरर्षभो भरतो वर्षशतात्परमपि अ न वाप्स्यति भागुरिमतेनावाकारलोपः । अथापरो व्याख्ययामार्गः—वर्षशतात्परं रामराज्यात्परमित्यर्थः । दशवर्षसहस्राणि रामो राज्यं पालयिष्यतीति कैकेयी न जानाति अतो लोकरीत्या वदतीति ज्ञेयम् । खानन्तरं भरतस्य राज्यलामाय संगति तस्मै यौवराज्यं दास्यतीत्यर्थः ॥ १६ ॥

**सा त्वमभ्युदये प्राप्ते दह्यमानेव मन्थरे ।**

**भविष्यति च कल्याणे किमिदं परितप्यसे ॥ १७ ॥**

सेति । हे मन्थरे ! सा त्वम् प्राप्ते प्रकृष्टेनाप्तं प्राप्तिर्यस्य तस्मिन् उचित इत्यर्थः । अभ्युदये रामाभिषेकजनितोत्सवे वर्तमाने सति । दह्यमानेवेत्यत्र 'वर्तमाने च' इति पाठान्तराङ्गीकारे



इयं योजना । उद्धृतपाठे तु—अभ्युदये रामाभिषेकरूपे प्राप्ते समासञ्चे दह्यमानेव सन्तप्यमाने दृश्यसे इति शेषः । भविष्यति भरतागमनजनिते आगामिनि उत्सवे तदर्थमित्यर्थः । यद्वा कल्याणं भरताभिषेकरूपे भविष्यति च किमिदं परितप्यसे, अथवा दह्यमानेव परितप्यस इत्यन्वयः ॥ १७

यथा वै भरतो मान्यस्तथा भूयोऽपि राघवः ।

कौसल्यातोऽतिरिक्तञ्च मम शुश्रूषते बहु ॥ १८ ॥

यथेति । एवं पुत्रानर्थशङ्कां परिहृत्य स्वानर्थशङ्कां परिहरति—यथेति । यथा वै मम भरतः मान्यः बहुमान्यस्तथा तद्वदपि च ततोपि भूयोऽभ्यधिकं राघवो रामो मान्यः । तत्रापि हेतुः वदन्त्याह—यतो रामः कौसल्यातोऽतिरिक्तनधिकं मम मां बहु शुश्रूषते सेवते मम सेव करोति ॥ १८ ॥

राज्यं यदि हि रामस्य भरतस्यापि तत्तदा ।

मन्यते हि यथाऽऽत्मानं तथा भ्रातृस्तु राघवः ॥ १९ ॥

राज्यमिति । रामाभिषेके विषादो न कार्य इत्यत्र हेत्वन्तरं वदन्त्याह—राज्यमिति । यदि हि रामस्य राज्यं तदा भरतस्यापि तद्राज्यमस्येव । कुतः यतो राघवो यथाऽऽत्मानं मन्यते भ्रातृनपि तथैव मन्यते ॥ १९ ॥

कैकेय्या वचनं श्रुत्वा मन्थरा मृशदुःखिता ।

दीर्घमुष्णं विनिःश्वस्य कैकेयीमिदमब्रवीत् ॥ २० ॥

कैकेय्या इति । एवं राज्यापहारं परिहृतवतीं कैकेयीं मन्थरा तृतीयपर्यायेण पुनर्भेदयति—कैकेय्या इति । कैकेय्या वचनं श्रुत्वा स्वामिसन्धिर्नैष्कल्याद् मृशदुःखिता मृशं कष्टमनुभवन्ती मन्थरा दीर्घमुष्णं च विनिःश्वस्य श्वासं गृहीत्वा कैकेयीमिदमब्रवीत् ॥ २० ॥

अनर्थदर्शिनी मौख्यान्नात्मानमवबुध्यसे ।

शोकव्यसनविस्तीर्णे मज्जन्ती दुःखसागरे ॥ २१ ॥

अनर्थदर्शिनीति । अनर्थदर्शिनी अनर्थमेवार्थत्वेन दर्शनशीलित्वर्थः । यद्वा अर्थादर्शिनी प्रयोजनानभिज्ञत्वर्थः । मौख्याद् अविमृश्यकारित्वात्, शोकव्यसनविस्तीर्णे विलापहेतुः शोकः व्यसनं विपत् 'व्यसनं विपदि भ्रंशे' इत्यमरः । यद्वा शोक इष्टवियोगजं दुःखं भरतस्य राज्यभ्रंशन वनप्रापणजं दुःखमिति यावत्, विपत् स्वस्य सुखाद् भ्रंशस्ताभ्यां विस्तीर्णे दुःखसागरे सपत्नीसेवा-रूपे मज्जन्ती तथाभूतमात्मानं नावबुध्यसे ॥ २१ ॥

भविता राघवो राजा राघवस्य च यः सुतः ।

राजवंशात्तु भरतः कैकेयि ! परिहास्यते ॥ २२ ॥

भवितेति । वर्षशतात्परमित्युक्तभरतराज्यप्राप्तिं निराकरोति—भवितेति । राघवो रामचन्द्रो राजा भविता, ततश्च यो राघवस्य सुतः स राजा भविता । इत्थंगते हे कैकेयि । भरतो राजवंशात्परिहास्यते राज्याधिकारतो हीनो भविष्यति । भरततत्सुतादे राज्यहान्यैव दुःखं कथयामीति भावः ॥ २२ ॥

नहि राज्ञः सुताः सर्वे राज्ये तिष्ठन्ति भामिनि !

स्थाप्यमानेषु सर्वेषु सुमहाननयो भवेत् ॥ २३ ॥

नहीति । रामराज्यकाले भरतोऽपि कस्यचिद्देशस्य राजा भवितेत्याशा न कर्तव्येति सूचयितुमाह—हे भामिनि कोपने ! नहि सर्वे राज्ञः सुता राज्ये तिष्ठन्ति परम्परयाऽनुक्रमेण तत्कालावच्छेदेनैव वा सिंहासनमधि तिष्ठन्ति यतस्तेषु सर्वेषु राज्यमधिरूढेषु सुमहान् अनयोऽन्याथ ईर्ष्या परस्परप्रजापीडनरूपो नीतिविरोधो भवेत् ॥ २३ ॥

तस्माज्ज्येष्ठे हि कैकेयि ! राज्यतन्त्राणि पार्थिवाः ।

स्थापयन्त्यनवद्याङ्गि ! गुणवत्स्वितरेष्वपि ॥ २४ ॥

तस्मादिति । हे अनवद्याङ्गि सर्वाङ्गसुन्दरि ! कैकेयि ! तस्माद्धेतो राज्यतन्त्राणि राज्यपालनादियोग्यव्यापारान् 'तन्त्रः स्वराष्ट्रव्यापारः' इति वैजयन्ती । पार्थिवा ज्येष्ठे गुणवत्स्वेव स्थापयन्ति तदायत्ततां प्रापयन्तीत्यर्थः । गुणवत्सु राजोचितगुणविशिष्टेष्वितरेषु कनिष्ठेष्वपि सत्सु ज्येष्ठस्य तादृशगुणवत्त्वाभावेऽपि राज्याधिकार इति शेषः ॥ २४ ॥

असावत्यन्तनिर्भग्नस्तव पुत्रो भविष्यति ।

अनाथवत्सुखेभ्यश्च राजवंशाच्च वत्सले ! ॥ २५ ॥

असाविति । एवं राज्यभ्रंशमुक्त्वा राज्यालामेऽपि राज्यसुखं भरतस्यास्तीति कैकेय्योक्तं परिहरति—असाविति । हे वत्सले पुत्रवत्सले कैकेयि ! असौ तव पुत्रो राजवंशाद्राजकुलात् सुखेभ्यश्च अनाथवत् अत्यन्तनिर्भग्नो नितरामपसारितो भविष्यति । ततश्च नाथायामपि अनाथो भविष्यतीति किं वात्सल्यं विस्मरसि ॥ २५ ॥

साहं त्वदर्थं सम्प्राप्ता त्वं तु मां नावबुध्यसे ।

सपत्न्यवृद्धौ या मे त्वं प्रदेयं दातुमर्हसि ॥ २६ ॥

सेति । ज्येष्ठे वर्तमाने भरतस्य राज्ययोग्यताभावात्किं कुर्म इत्यत्राह—सेति । साहं त्वदर्थं त्वत्पुत्रराज्यभ्रंशे प्राप्ते तत्परिहारकथनार्थं सम्प्राप्ता समागता । तवैव हिताहितपरिज्ञापनाय मयाऽऽगमनकष्टं सोढम् । त्वं तु मां न अवबुध्यसे या त्वं सपत्न्यवृद्धौ सपत्न्याः कौसल्याया वृद्धा-वभ्युदये प्राप्तेऽपि—अत्र ङ्यापोरिति ह्रस्व आर्षो वा । मे मह्यं प्रदेयं पारितोषिकं दातुमर्हसि । एतेन तया कैकेय्या विवेकाभावः सूचितः ॥ २६ ॥

ध्रुवं तु भरतं रामः प्राप्य राज्यमकण्टकम् ।

देशान्तरं नाययिता लोकान्तरमथापि वा ॥ २७ ॥

ध्रुवमिति । असावत्यन्तनिर्भग्न इत्युक्तं विवृणोति—ध्रुवमित्यादिना । रामोऽकण्टकं निर्विघ्नं राज्यं प्राप्य भरतं ध्रुवं निश्चयेन देशान्तरं नाययिता प्रापयिता, यतः स कदाचिदपि न निवर्तते । अथापि यद्वा लोकान्तरं मनुष्यलोकातिरिक्तलोकं नाययिता वा, हन्तेति यावत् ॥ २७ ॥

बाल एव तु मातुल्यं भरतो नायितस्त्वया ।

सन्निकर्षाच्च सौहार्दं जायते स्थावरोष्विव ॥ २८ ॥

बाल इति । रामकर्तृकं भाव्यनिष्ठं प्रदर्श्य कैकेयीकृतमप्यनर्थं दर्शयति—बाल इति ।



त्वया भरतो बाल एव सन् मातुल्यं मातुलवेश्म नायितः प्रापितः । अनेन का हानिरित्याशङ्क  
हानिमेव दर्शयति—सन्निकर्षादिति । स्थावरेष्वपि वृक्षगुल्मादिस्थावरेष्वपि सन्निकर्षाच्च अत्यन्त  
समीपावस्थानाच्च सौहार्दं जायते, अन्योन्यसंस्पर्शरूपः सुहृद्भावो जायते, राज्ञो रामभरतादि-  
किमुत, तादृशसन्निकर्षस्त्वया विघटित इति भावः । एतेन यदि भरत इह स्यात्तर्हि तस्यापि  
कस्यचिद्देशस्याधिपत्यं स्यादेवेति सूचितम् ॥ २८ ॥

**भरतानुवशात्सोऽपि शत्रुघ्नस्तत्समं गतः ।**

**लक्ष्मणो हि यथा रामं तथायं भरतं गतः ॥ २९ ॥**

भरतानुवशादिति । शत्रुघ्नस्थितौ वा भरतकार्यस्य न नाशः स्यात्सोऽपि दैववशाद्गत इत्याह-  
भरतेति । भरतस्यानुवशादनुरोधवशात् स शत्रुघ्नोऽपि तत्समं तेन साकं गतो मातुलगृहान् प्रयातः  
यथा हि लक्ष्मणो रामं गतोऽनुगतस्तथाय शत्रुघ्नो भरतं गत आश्रितः ॥ २९ ॥

**श्रूयते हि द्रुमः कश्चिच्छेत्तव्यो वनजीवनैः ।**

**सन्निकर्षादिषीकाभिर्मोचितः परमाङ्गयात् ॥ ३० ॥**

श्रूयत इति । लक्ष्मणसाहाय्याद् भरतकर्तृकापकृतिप्रसक्ती रामे न भवितेति बोधयितु  
मन्यसन्निकर्षादन्यस्यार्थनिवृत्तिलोके दृष्टेत्याह—श्रूयत इति । स्वस्याः सदान्तःपुरवर्तिवेन श्रूयते  
हीत्युक्तिः । वनजीवनैर्नानावयवीभूतच्छिन्नवृक्षक्रयजीविकावद्भिर्जनैश्छेत्तव्यः कश्चन द्रुम इषीकाभि-  
र्वहुकण्टकविशिष्टगुल्मैः सन्निकर्षाः स्वसामीप्यात्सर्वत आवरणादित्यर्थः । परमाङ्गयाद् उन्मूलनो-  
च्छेदनरूपभीतिर्मोचितः परित्याजित इति ॥ ३० ॥

**गोप्ता हि रामं सौमित्रिर्लक्ष्मणं चापि राघवः ।**

**अश्विनोरिव सौभ्रात्रं तयोर्लोकेषु विश्रुतम् ॥ ३१ ॥**

गोप्तेति । लौकिकदृष्टान्तेन लक्ष्मणसाहाय्याद् रामानर्थनिवृत्तिमुक्त्वा तुल्ययुक्तेः परस्पर-  
साहाय्यात्परस्परानर्थप्रसङ्गिर्भवितेति बोधयन्त्याह—गोप्तेति । सौमित्रिर्लक्ष्मणो रामं गोप्ताऽनर्थभ्यो  
निवारयिता । राघवोऽपि लक्ष्मणं गोप्ता । तयोः सौभ्रात्रं भ्रातृस्नेहः अश्विनोरिव लोकेषु विश्रुतं  
विख्यातम् अश्विनीकुमारयोरिवाभेद्यमित्यर्थः ॥ ३१ ॥

**तस्मान्न लक्ष्मणे रामः पापं किञ्चित्करिष्यति ।**

**रामस्तु भरते पापं कुर्यादेव न संशयः ॥ ३२ ॥**

तस्मादिति । तस्मात्सन्निकर्षादितो रामो लक्ष्मणे किञ्चिदपि पापं हननदेशान्तरप्राप्यरूपं  
न करिष्यति । तु किन्तु भरते भरतविषये तत्सन्निकर्षाभावात्स रामः पापं कुर्यादेव, न संशयः नात्र  
सन्देहलोपोप्यस्तीत्यर्थः ॥ ३२ ॥

**तस्माद्राजगृहादेव वनं गच्छतु राघवः ।**

**एतद्धि रोचते मह्यं भृशं चापि हितं तव ॥ ३३ ॥**

तस्मादिति । ननु भरतभयनिवृत्त्यर्थमिदानीं किं कर्तव्यमित्यत आह—तस्मादिति ।  
तस्माद्वधसम्भावनास्रवाद् राघवो रघुवंशकेतु रामो राजगृहाद्राजप्रासादादयोध्यानगराद् वनं

पुत्रो, नतिवह स्थित्वा कमप्याशंसितमनर्थं चिकीर्षत्वित्यर्थः । मे मह्यमेतद्धि रोचते । रामस्य  
 वासो भरतस्याभिषेचनञ्चेति द्वयमेव ममाभिलषितमित्यर्थः । भृशं तव हितमेतत्, सापत्ने रामे  
 वनं प्रस्थिते, भरतः सुखं राज्यश्रियमकण्टकामुपभोक्ष्यतीति तदेवं राजमातृत्वरूपं श्रेयः सेत्स्य-  
 तीति भावः ॥ ३३ ॥

एवं ते ज्ञातिपक्षस्य श्रेयश्चैव भविष्यति ।

यदि चेद्भरतो धर्मात्पित्र्यं राज्यमवाप्स्यति ॥ ३४ ॥

एवमिति । एवं रामे वनं गतवति यदि चेद् भरतो धर्मात् पित्रनुशासनात् पित्र्यं  
 पितृपालितं राज्यं साम्राज्यमवाप्स्यति तदा ते तव ज्ञातिपक्षस्य मातापितृपक्षस्यापि श्रेयोऽस्म-  
 दीयो दौहित्रो राज्याभिषिक्तः सप्तद्वीपां वसुमतीं भुङ्क्ते इति धन्याः कृतकृत्याश्च वयमित्येवं  
 परमो हार्दिक आह्लादः बहुतरलाभः सुखञ्च भविष्यत्येव ॥ ३४ ॥

स ते सुखोचितो बालो रामस्य सहजो रिपुः ।

समृद्धार्थस्य नष्टार्थो जीविष्यति कथं वशे ॥ ३५ ॥

स इति । राज्यानवाप्तावनिष्ठमाह—स सुखोचितो राज्यानन्दयोग्यः, बालः कपटानभिज्ञः,  
 रामस्य सहजः सहोदरः, रामस्य रिपुः अयं राज्याभिलाषीति रामद्रोहविषयीभूतः, यद्वा रामस्य  
 सहजः सपत्नीपुत्रत्वात्स्वाभाविको रिपुः सन्, समृद्धार्थस्य प्राप्त्यराज्यश्रियो रामस्य वशे नष्टार्थो  
 विगतराज्यरूपार्थः सन् कथं जीविष्यति कथं प्राणान् धारयिष्यति । रामस्येति योग्यतया स्थलत्र-  
 यान्वयि ॥ ३५ ॥

अभिद्रुतमिचारण्ये सिंहेन गजयूथपम् ।

प्रच्छाद्यमानं रामेण भरतं त्रातुमर्हसि ॥ ३६ ॥

अभिद्रुतमिति । एवमनर्थपौष्कल्ये तत्परिहाराय कर्तव्यमाह—तस्मादरण्ये सिंहेनाभिद्रुतं  
 प्रभावितं गजयूथपमिव वर्तमानं राज्यप्राप्त्या प्रबलेन रामेण प्रच्छाद्यमानमभिभूयमानं च भरतं  
 तदभिषेकनिरोधेन त्रातुं रक्षितुमर्हसि योग्या भवसि ॥ ३६ ॥

दर्पान्निराकृता पूर्वं त्वया सौभाग्यवत्तया ।

राममाता सपत्नी ते कथं वैरं न यापयेत् ॥ ३७ ॥

दर्पादिति । दर्पात्पत्यतिप्रीतिहेतुकगर्वात्सौन्दर्यकृताभिमानात्पूर्वं सौभाग्यवत्तया पतिवात्सल्येन  
 निराकृताऽनाश्रिता सपत्नी राममाता सौभाग्यवत्तया पुत्रराज्यप्राप्त्येदानीमतिभाग्यवतीत्वेनोपलक्षिता  
 वैरं द्रोहं कथं न यापयेत्, वैरयातनं वैरशुद्धिस्तां त्वयि दास्यसम्पादनेन कथं न  
 कुर्यादित्यर्थः ॥ ३७ ॥

यदा च रामः पृथिवीमवाप्स्यते प्रभूतरत्नाकरशैलसंयुताम् ।

तदा गमिष्यस्यशुभं पराभवं सहैव दीना भरतेन भामिनि ॥ ३८ ॥

यदेति । इदानीन्तनाभिषेकभङ्गप्रयत्नाभावे सपुत्रायास्ते विनाशोऽवश्यं भवितेत्याह—  
 यदेति । यदा च रामः प्रभूतरत्नाकरशैलसंयुतां प्रभूतैर्बहुभी रत्नाकरैः समुद्रैः शैलैश्च संयुतां



व्यासां पृथिवीं धरित्रीमवाप्स्यते प्राप्स्यति तदा, हे भामिनि ! त्वं भरतेन सह दीना दासीव  
तुच्छा भवन्ती अशुभं परामवं दास्यं गमिष्यसि ॥ ३८ ॥

यदा हि रामः पृथिवीमवाप्स्यते ध्रुवं प्रणष्टो भरतो भविष्यति ।

अतो हि सञ्चिन्तय राज्यमात्मजे परस्य चैवास्य विवासकारणम् ॥ ३९ ॥

यदेति । यदा रामः पृथिवीमवाप्स्यते प्राप्स्यति तर्हि ध्रुवं निश्चयरूपेण भरतः प्रणष्टो  
हतो भविष्यति जीवन्नपि मृतकल्पः स्यास्यति । एवं यतः सपुत्रायास्तेऽनर्थोऽत एवात्मजे राज्यं  
राज्यप्राप्तिकारणं चिन्तय, शत्रुशेषो न स्थाप्य इति न्यायेन परस्यास्य रामस्य चाल्क्ष्मणसीतयो-  
र्विवासकारणं च चिन्तय ॥ ३९ ॥

इति श्रीमद्वाल्मीकिरामायणेऽयोध्याकाण्डेऽष्टमः सर्गः ।

## अथ श्रीमद्भगवद्गीतायां द्वितीयोऽध्यायः

अहिंसा परमो धर्मो भिक्षाशनं चेत्येवंलक्षणया बुद्ध्या बुद्धवैमुख्यमर्जुनस्य श्रुत्वा  
स्वपुत्राणां राज्यमप्रचलितमवधार्य स्वस्थहृदयधृतराष्ट्रस्य हर्षनिमित्तं ततः किं वृत्तमित्याकाङ्क्षामप-  
निनीषुः सञ्जयस्तं प्रत्युक्तवानित्याह वैशम्पायनः—

संजय उवाच—

तं तथा कृपयाऽऽविष्टमश्रुपूर्णाकुलेक्षणम् ।

विषीदन्तमिदं वाक्यमुवाच मधुसूदनः ॥ १ ॥

कृपा ममैत इति व्यामोहनिमित्तः स्नेहविशेषः, तथा स्वभावसिद्धयाऽऽविष्टं व्याप्तम्  
अर्जुनस्य कर्मत्वं कृपायाश्च कर्तृत्वं वदता तस्या आगन्तुकत्वं व्युदस्तम् । अत एव विषीदन्तं  
स्नेहविषयीभूतस्वजनविच्छेदाशङ्कानिमित्तः शोकापरपर्यायश्चित्तव्याकुलीभावो विषादस्तं प्राप्नुवन्तम् ।  
अत्र विषादस्य कर्मत्वेनार्जुनस्य कर्तृत्वेन च तस्याऽऽगन्तुकत्वं सूचितम् । अत एव कृपाविषादवशाद-  
श्रुभिः पूर्णे आकुले दर्शनाक्षमे चेक्षणे यस्य तम् । एवमश्रुपातव्याकुलीभावाख्यकार्यद्वयजनकतया  
परिपोषगताभ्यां कृपाविषादाभ्यामुद्विग्न तमर्जुनमिदं सोपपत्तिकं वदयमाणं वाक्यमुवाच न तूपेक्षि-  
तवान् । मधुसूदन इति । स्वयं दुष्टनिग्रहकर्ताऽर्जुनं प्रत्यपि तथैव वदयतीति भावः ॥ १ ॥

तदेव भगवतो वाक्यमवतारयति—



श्रीभगवानुवाच—

“ऐश्वर्यस्य समग्रस्य धर्मस्य यशसः श्रियः ।

वैराग्यस्याथ मोक्षस्य षण्णां भग इतीक्ष्णान्” ॥

समग्रस्येति प्रत्येकं सम्बन्धः । मोक्षस्येति तत्साधनस्य ज्ञानस्य । इक्ष्णानां संज्ञा । एतादृशं समग्रमैश्वर्यादिकं नित्यमप्रतिबन्धेन यत्र वर्तते स भगवान् । नित्ययोगे मनुष्ये ।

तथा—

“उत्पत्तिं च विनाशं च भूतानामागतिं गतिम् ।

वेत्ति विद्यामविद्यां च स वाच्यो भगवानिति” ॥

अत्र भूतानामिति प्रत्येकं सम्बन्धते । उत्पत्तिविनाशशब्दौ तत्कारणस्याप्युपलक्षकौ । आगतिगती आगामिन्यौ सम्पदापदौ । एतादृशो भगवच्छब्दार्थः, श्रीबाहुदेव एव पर्यवसित इति तथोच्यते ॥

कुतस्त्वा कश्मलमिदं विषमे समुपस्थितम् ।

अनार्यजुष्टमस्वर्ग्यमकीर्तिकरमर्जुन ! ॥ २ ॥

इदं स्वधर्मात् पराङ्मुखत्वं कृपाव्यामोहाश्रुपातादिपुरस्सरं कश्मलं शिष्टगर्हितत्वेन मलिनं विषमे समये स्थाने त्वा त्वां सर्वज्ञत्रियप्रवरं कुतो हेतोः समुपस्थितं प्राप्तम् । किं मोक्षेच्छातः, किं वा स्वर्गेच्छातोऽथवा कीर्तीच्छात इति किंशब्देनाऽऽक्षिप्यते । हेतुत्रयमपि निषेधति त्रिभिर्विशेष-  
संरुतरार्धेन । आर्यैर्मुमुक्षुभिर्न जुष्टमसेवितं स्वधर्मैराशयशुद्धिद्वारा मोक्षमिच्छद्भिरपक्वकषायैर्मुमु-  
क्षुभिः कथं स्वधर्मस्याज्य इत्यर्थः । संन्यासाधिकारी तु पक्वकषायोऽप्येव द्यते । अस्वर्ग्यं स्वर्गहेतुध-  
र्माविरोधित्वान्न स्वर्गेच्छया सेव्यम् । अकीर्तिकरं कीर्त्यभावकरमपकीर्तिकरं वा न कीर्तीच्छया  
सेव्यम् । तथा च मोक्षकामैः स्वर्गकामैः कीर्तिकामैश्च वर्जनीयम्, तत्काम एव त्वं सेवस इत्यहो  
अनुचितं चेष्टितं तवेति भावः ॥ २ ॥

ननु बन्धुसेनावेक्षणजतिनाधैर्येण धनुरपि धारयितुमशक्नुवता मया किं कर्तुं  
शक्यमित्यत आह—

क्लैव्यं मा स्म गमः पार्थ ! नैतत्त्वय्युपपद्यते ।

क्षुद्रं हृदयदौर्बल्यं त्यक्त्वोत्तिष्ठ परन्तप ! ॥ ३ ॥

क्लैव्यं क्लीबभावमधैर्यमोजस्तेजआदिभङ्गरूपं मा स्म गमो मा गाः, हे पार्थ ! पृथातनय !  
पृथया देवप्रसादलब्धे तत्तनयमात्रे वीर्यातिशयस्य प्रसिद्धत्वात्पृथातनयत्वेन त्वं क्लैव्यायोग्य इत्यर्थः ।  
अर्जुनत्वेनापि तदयोग्यत्वमाह—नैतदिति । त्वयि अर्जुने साक्षान्महेश्वरेणापि सह कृताहवे  
प्रख्यातमहाप्रभावे नोपपद्यते न युज्यते एतत् क्लैव्यमित्यसाधारण्येन तदयोग्यत्वनिर्देशः । ननु  
“नच शक्नोम्यवस्थातुं भ्रमतीव च मे मनः” इति पूर्वमेव मयोक्तमित्याशङ्क्याह—क्षुद्रमिति ।  
हृदयदौर्बल्यं मनसो भ्रमणादिरूपमधैर्यं क्षुद्रत्वकारणत्वात् क्षुद्रं सुनिरसनं वा त्यक्त्वा विवेकेनापनी-  
योतिष्ठ युद्धाय सज्जो भव, हे परन्तप ! परं शत्रुं तापयतीति तथा सम्बोध्यते हेतुगर्भम् ॥ ३ ॥  
ननु नायं स्वधर्मस्य त्यागः शोकमोहादिवशात् किन्तु धर्मत्वाभावादधर्मत्वाच्चास्य युद्धस्य



त्यागो मया कियत इति भगवदभिप्रायमप्रतिपद्यमानस्यार्जुनस्याभिप्रायमवतारयति—

अर्जुन उवाच—

कथं भीष्ममहं संख्ये द्रोणं च मधुसूदन !

इषुभिः प्रतियोत्स्यामि पूजार्हावरिसूदन ! ॥ ४ ॥

भीष्मं पितामहं द्रोणं चाऽऽचार्यं संख्ये रणो इषुभिः सायकैः प्रतियोत्स्यामि प्रहरिष्यामि कथं, न कथञ्चिदपीत्यर्थः । यतस्तौ पूजार्हौ कुमुमादिभिरर्चनयोग्यौ । पूजार्हाभ्यां सह क्रीडास्थानेऽपि वाचाऽपि हर्षफलकमपि लीलायुद्धमनुचितं किं पुनर्युद्धभूमौ शरैः प्राणत्यागफलकं प्रहरणमित्यर्थः । मधुसूदनारिसूदनेतिसम्बोधनद्वयं शोकव्याकुलत्वेन पूर्वापरपरामर्शवैकल्यात् । अतो न मधुसूदनारिसूदनेत्यस्यार्थस्य पुनरुक्तत्वं दोषः । युद्धमात्रमपि यत्र नोचितं दूरे तत्र बध इति प्रतियोत्स्यामीत्यनेन सूचितम् । अथवा पूजार्हौ कथं प्रतियोत्स्यामि । पूजार्हयोरेव विवरणं भीष्मं द्रोणं चेति । द्वौ ब्राह्मणौ भोजय देवदत्तं यज्ञदत्तं चेतितवत् सम्बन्धः । अयं भावः—दुर्योधनादयो नापुरस्कृत्य भीष्मद्रोणौ युद्धाय सज्जीभवन्ति । तत्र ताभ्यां सह युद्धं न तावद्धर्मः पूजादिवदविहितत्वात् । न चायमनिषिद्धत्वादधर्मोऽपि न भवतीति वाच्यम् । “गुरुं हुंकृत्य त्वंकृत्य” इत्यादिना शब्दमात्रेणापि गुरुद्रोहो यदाऽनिष्टफलप्रदर्शनेन निषिद्धस्तदा किं वाच्यं ताभ्यां सह सङ्ग्रामस्याधर्मत्वे निषिद्धत्वे चेति ॥ ४ ॥

ननु भीष्मद्रोणयोः पूजार्हत्वं गुरुत्वेनैव, एवमन्येषामपि कृपादीनां, न च तेषां गुरुत्वन स्वीकारः साम्प्रतमुचितः—

“गुरोरप्यवलिप्तस्य कार्याकार्यमजानतः ।

उत्पथप्रतिपन्नस्य परित्यागो विधीयते” ॥

इति स्मृतेः, तस्मादेषां युद्धगर्वेणावलिप्तानामन्यायरज्यग्रहणेन शिष्यद्रोहस्य च कार्याकार्यविवेकशून्यानामुत्पथनिष्ठानां बध एव श्रेयानित्याशङ्क्याह—

गुरुनहत्वा हि महानुभावोज्ज्ञेयो भोक्तुं भैक्षमपीह लोके ।

हत्वार्थकामांस्तु गुरुनिहैव भुञ्जीय भोगान् रुधिरप्रदिग्धान् ॥ ५ ॥

गुरुनहत्वा परलोकस्तावदस्त्येव । अस्मिंस्तु लोके तैर्हृतराज्यानां नो वृषादीनां निषिद्धं भैक्षमपि भोक्तुं श्रेयः प्रशस्ततरमुचितं न तु तद्वधेन राज्यमपि श्रेय इति धर्मेऽपि युद्धे वृत्तिमात्रफलत्वं गृहीत्वा पापमारोप्य ब्रूते । नन्ववलिप्तत्वादिना तेषां गुरुत्वाभाव उक्त इत्याशङ्क्याऽऽह—महानुभावानिति । महाननुभावः श्रुताध्ययनतपश्चाचारादिनिबन्धनः प्रभावो येषां तान् । तथा च कालकामादयोऽपि यैर्वशीकृतास्तेषां पुरयातिशयशालिनां नावलिप्तत्वादिक्षुद्रपाप्म-संश्लेष इत्यर्थः । हिमहानुभावानित्येकं वा पदं, हिमं जाड्यमपहन्तीति हिमह आदित्योऽग्निर्वा तस्येवानुभावः सामर्थ्यं येषां तान् । तथा चातितेजस्वित्वात्तेषामवलिप्तत्वादित्यो नस्त्येव ।

“धर्मव्यतिक्रमो दृष्ट ईश्वराणां च साहसम् ।

तेजीयसां न दोषाय बह्वैः सर्वभुजो यथा ॥” इत्युक्तेः ।

ननु यदाऽर्थलुब्धाः सन्तो युद्धे प्रवृत्तास्तदैषां विक्रीतात्मनां कुतस्त्वं पूर्वोक्तं माहात्म्यम्, तथा चोक्तं भीष्मेण युधिष्ठिरं प्रति—



“अर्थस्य पुरुषो दासो दासस्त्वर्थो न कस्यचित् ।

इति सत्यं महाराज ! बद्धोऽस्म्यर्थेन कौरवैः ॥”

इत्याशङ्क्याऽऽह—हत्वेति । अर्थलुब्धा अपि ते मदपेक्षया गुरवो भवन्त्येवेति पुनर्गुरुग्रहणेनोक्तम् । तुशब्दोऽप्यर्थे । ईदृशानपि गुरुहत्वा भोगानेव भुञ्जीय न तु मोक्षं लभेय । भुज्यन्त इति भोगा विषयाः कर्मणि घञ् । ते च भोगा इहैव न परलोके । इहापि च रुधिरप्रदिग्धा इवापयशोव्याप्तत्वेनात्यन्तजुगुप्सिता इत्यर्थः । यदेहाप्येवं तदा परलोकदुःखं कियद् वर्णनीयमिति भावः । अथवा गुरुहत्वाऽर्थकामात्मकान् भोगानेव भुञ्जीय नतु धर्ममोक्षावित्यर्थकामपदस्य भोगविशेषणतया व्याख्यानान्तरं द्रष्टव्यम् ॥ ५ ॥

ननु भिक्षाशनस्य क्षत्रियं प्रति निषिद्धत्वाद् युद्धस्य च विहितत्वात् स्वधर्मत्वेन युद्धमेव तव श्रेयस्करमित्याशङ्क्याऽऽह—

न चैतद् विद्मः कतरन्नो गरीयो यद् वा जयेम यदि वा नो जयेयुः ।

यानेव हत्वा न जिजीविषामस्तेऽवस्थिताः प्रमुखे धार्तराष्ट्राः ॥ ६ ॥

एतदपि न जानीमो मैक्षुयुद्धयोर्मध्ये कतरन्नोऽस्माकं गरीयः श्रेष्ठं किं मैक्षुं हिंसाशून्यत्वादुत युद्धं स्वधर्मत्वादिति । इदं च न विद्म आरब्धेऽपि युद्धे यद् वा वयं जयेमातिशयीमहि, यदि वा नोऽस्माज्जयेयुर्धार्तराष्ट्राः । उभयोः साम्यपक्षोऽप्यर्थाद् बोद्धव्यः ।

किं च जातोऽपि जयो न फलतः पराजय एव । यतो यान् बन्धून् हत्वा जीवितुमपि वयं नेच्छामः किं पुनर्विषयानुपभोक्तुं त एवावस्थिताः सम्मुखे धार्तराष्ट्रा धृतराष्ट्रसम्बन्धिना भीष्मद्रोणादयः सर्वेऽपि । तस्माद् भैक्षाद् युद्धस्य श्रेष्ठत्वं न सिद्धमित्यर्थः । तदेवं प्राक्तनेन ग्रन्थेन संसारदोषनिरूपणादधिकारिविशेषणानुक्तानि । तत्र “न च श्रेयोऽनुपश्यामि हत्वा स्वजनमाहवे” इत्यत्र रणे हतस्य परित्राट्समानयोगक्षेमत्वोक्तेः “अन्यच्छ्रेयोऽन्यदुतैव प्रेयः” इत्यादिश्रुतिसिद्धं श्रेयो मोक्षाख्यमुपन्यस्तम् । अर्थाच्च तदितरदश्रेय इति नित्यानित्यवस्तुविवेको दर्शितः “न काङ्क्षे विजयं कृष्णेत्यत्रैहिकफलविरागः, अपि त्रैलोक्यराज्यस्य हेतोरित्यत्र पारलौकिकफलविरागः, नरके नियतं वास” इत्यत्र स्थूलदेहातिरिक्त आत्मा, किं नो राज्येनेति व्याख्यानवर्त्मना शमः, किं भोगैरिति दमः, यद्यप्येते न पश्यन्तीति निर्लोभता, तन्मे क्षेमतरं भवेदित्यत्र तितिक्षा, इति प्रथमाध्यायार्थः संन्याससाधनसूचनम् । अस्मिन्स्वध्याये श्रेयो भोक्तुं मैक्षुमपीत्यत्र भिक्षाचर्योपलक्षितः संन्यासः प्रतिपादितः । गुरुरूपसदनमिदानीं प्रतिपाद्यते समधिगतसंसारदोषजातस्यातितरां निर्विण्णस्य विधिवद् गुरुमुत्सन्नस्यैव विद्याग्रहणेऽधिकारात् ॥ ६ ॥

तदेवं भीष्मादिसंकटवशात् “व्युत्थायाथ भिक्षाचर्यं चरन्ति” इति श्रुतिसिद्धिभिक्षाचर्येऽर्जुनस्याभिलाषं प्रदर्श्य विधिवद् गुरुरूपसत्तिमपि तस्संकटव्याजेनैव दर्शयति—

कार्पण्यदोषोपहतस्वभावः पृच्छामि त्वां धर्मसंमूढचेताः ।

यच्छ्रेयः स्यान्निश्चितं ब्रूहि तन्मे शिष्यस्तेऽहं शाधि मां त्वां प्रपन्नम् ॥ ७ ॥

यः स्वल्पमपि वित्तक्षतिं न क्षमते स कृपण इति लोके प्रसिद्धः । तद्विधत्वादखिलोऽनात्मवि-



दप्राप्तपुरुषार्थतया कृपणो भवति । “यो वा एतदक्षरं गार्ग्यविदित्वाऽस्मात्ल्लोकात्प्रैति स कृपणः” इति श्रुतेः । तस्य भावः कार्यस्य मनात्माध्यासवत्त्वं तन्निमित्तोऽस्मिन्नन्मन्येत एव मदीयास्तेषु हतेषु किं जीवितेनेत्यभिनिवेशरूपो ममतालक्षणा दोषस्तेनोपहतस्तिरस्कृतः स्वभावः क्षात्रो युद्धो-योगलक्षणा यस्य स तथा । धर्मे विषये निर्णायकप्रमाणादर्शनात् समूढं किमेतेषां वधो धर्मः क्रिमे ( किं वै ) तत्परिपालनं धर्मः । तथा किं पृथ्वीपरिपालनं धर्मः किं वा यथाऽवस्थितोऽरण्यनि-वास एव धर्म इत्यादिसंशयैर्व्याप्तं चेतो यस्य स तथा । न चैतद् विद्वाः कतरन्नो गरीय इत्यत्र व्याख्यातमेतत् । एवंविधः सन्नहं त्वा त्वामिदानीं पृच्छामि श्रेय इत्यनुपपन्नः । अतो यन्निश्चितमै-कान्तिकमात्यन्तिकं च श्रेयः परमपुमर्थभूतं फलं स्यात्तन्मे मह्यं ब्रूहि । साधनानन्तरमवश्यं भावित्वमैकान्तिकत्वं, जातस्याविनाश आत्यन्तिकत्वम् । यथा ह्यौषधे कृते कदाचिद् रोगनिवृत्तिर्न भवेदपि जाताऽपि च रोगनिवृत्तिः पुनरपि रोगोत्पत्त्या विनाश्यते, एवं कृतेऽपि योगे प्रतिबन्धव-शात् स्वर्गो न भवेदपि जातोऽपि स्वर्गो दुःखाक्रान्तो नश्यति चेति नैकान्तिकत्वमात्यन्तिकत्वं वा तयोः ।

तदुक्तम्—

“दुःखत्रयाभिघाताज्जिज्ञासा तदपघातके हेतौ । दृष्टे साऽपार्था चेन्नैकान्तात्यन्ततोऽभावात्” ॥ इति

‘दृष्टवदानुश्रविकः स ह्यविशुद्धिज्ञातिशययुक्त । तद्विपरीतः श्रेयान् व्यक्ताव्यक्तज्ञविज्ञानात्” ॥ इति

ननु त्वं मम सखा न तु शिष्योऽत आह—शिष्यस्तेऽहमिति । त्वदनुशासनयोग्य-त्वादहं तव शिष्य एव भवामि न सखा न्यूनज्ञानत्वात् । अतस्त्वां प्रपन्नं शरणागतं मां शाधि शिष्य करुणया न त्वशिष्यत्वशङ्कयोपेक्षणीयोऽहमित्यर्थः ।

“एतेन “तद्विज्ञानार्थं स गुरुमेवाभिगच्छेत् समित्प्राणिः श्रोत्रियं ब्रह्मनिष्ठम्” मृगुर्वै वारुणिर्वरुणं पितरमुपससार, अधीहि भगवो ब्रह्म” इत्यादिगुरुरूपसत्तिप्रतिपादकः श्रुत्यर्थो दर्शितः ॥ ७ ॥

ननु स्वयमेव त्वं श्रेयो विचारय श्रुतसम्पन्नोऽसि किं परशिष्यत्वेनेत्यत आह—

नहि प्रपश्यामि ममापनुद्याद्यच्छोकमुच्छ्रोषणमिन्द्रियाणाम् ।

अवाप्य भूमावसपत्नमृद्धं राज्यं सुराणामपि चाऽऽधिपत्यम् ॥ ८ ॥

यच्छ्रेयः प्राप्तं सत्कर्तुं मम शोकमपनुद्यादपनुदेन्निवारयेत्तन्न पश्यामि हि यस्मात्तस्मान्मां शाधीति “सोऽहं भगवः शोचामि तं मां भगवाञ्छोकस्य पारं तारयतु” इति श्रुत्यर्थो दर्शितः । शोकानपनोदे को दोष इत्याशङ्क्य तद्विशेषणमाह—इन्द्रियाणामुच्छ्रोषणमिति । सर्वदा सन्तापकरमित्यर्थः । ननु युद्धे प्रयतमानस्य तव शोकनिवृत्तिर्भविष्यति जेष्यसि चेत्तदा राज्यप्राप्ता, इतरथा च स्वर्गप्राप्ता “द्वावेतौ पुरुषौ लोके” इत्यादिधर्मशास्त्रादित्याशङ्क्याऽऽह—

अवाप्येत्यादिना । शत्रुवर्जितं सस्यादिसम्पन्नं च राज्यं तथा सुराणामाधिपत्यं हिरण्य-गर्भत्वपर्यन्तमैश्वर्यमवाप्य स्थितस्यापि मम यच्छोकमपनुद्यात्तन्न पश्यामीत्यन्वयः । “तद्यथेह कर्मजितो लोकः क्षीयते एवमेवामुत्र पुण्यजितो लोकः क्षीयते” इति श्रुतेः । यत् कृतकं तदनि-त्यमित्यनुमानात् प्रत्यक्षेणाप्यैहिकानां विनाशदर्शनाच्च नैहिक आमुत्रिको वा भोगः शोकनिवर्तकः



समिति नैवापि तु आसमेव तथा त्वमप्यासीः । इमे जनाधिपाश्चास्मेव । एतेन प्रागभावाप्रति-  
योगित्वं दर्शितम् । तथा सर्वे वयमहं त्वमिमे जनाधिपाश्चातः परं न भविष्याम इति न, अपि तु  
भविष्याम एवेति ध्वंसाप्रतियोगित्वमुक्तम् । अतः कालत्रयेऽपि सत्तायोगित्वादात्मनो नित्यत्वेना-  
नित्याद्देहाद् वैलक्षण्यं सिद्धमित्यर्थः ॥ १२ ॥

ननु देहमात्रं चैतन्यविशिष्टमात्मेति लोकायतिकाः । तथा च स्थूलोऽहं गौरोऽहं गच्छामि  
चेत्यादिप्रत्यक्षप्रतीतीनां प्रामाण्यमनपोहितं भविष्यति । अतः कथं देहादात्मनो व्यतिरेको व्यति-  
रेकेऽपि कथं वा जन्मविनाशशून्यत्वं जातो देवदत्तो मृतो देवदत्त इति प्रतीतेर्देहजन्मनाशाभ्यां  
सहाऽऽत्मनोऽपि जन्मविनाशोपपत्तेरित्याशङ्क्याऽऽह--

देहिनोऽस्मिन् यथा देहे कौमारं यौवनं जरा ।

तथा देहान्तरप्राप्तिर्धीरस्तत्र न मुह्यति ॥ १३ ॥

देहाः सर्वे भूतभविष्यद्वर्तमाना जगन्मण्डलवर्तिनोऽस्य सन्तीति देही । एकस्यैव विभु-  
त्वेन सर्वदेहयोगित्वात् सर्वत्र चेष्टोपपत्तेर्न प्रतिदेहमात्मभेदे प्रमाणमस्तीति सूचयितुमेकवचनम् ।  
सर्वे वयमिति बहुवचनं तु पूर्वत्र देहभेदानुवृत्त्या त्वात्मभेदाभिप्रायेणाति न दोषः । तस्य देहिन  
एकस्यैव सतोऽस्मिन् वर्तमाने देहे यथा कौमारं यौवनं जरेत्यवस्थात्रयं परस्परविरुद्धं भवति नतु  
तद्भेदेनाऽऽत्मभेदः, य एवाहं बाल्ये पितरावन्वभूवं स एवाहं वार्धके प्रनप्तुननुभवामीति दृढतर-  
प्रत्यभिज्ञानादन्यनिष्ठसंस्कारस्य चान्यत्रानुसन्धानाजनकत्वात्, तथा तेनैव प्रकारेणाविकृतस्यैव सत  
आत्मनो देहान्तरप्राप्तिरेतस्माद् देहादत्यन्तविलक्षणदेहप्राप्तिः, स्वप्ने योगैश्वर्ये च तद्देहभेदानुस-  
न्धानं स एवाहमिति प्रत्यभिज्ञानात् । तथा च यदि देह एवात्मा भवेत्तदा कौमारादिभेदेन  
देहे यद्यमाने प्रतिसन्धानं न स्यात् । अथ तु कौमाराद्यवस्थानामत्यन्तवैलक्षण्येऽप्यवस्थावतो  
देहस्य आदित्प्रत्यभिज्ञं वस्तुस्थितिरिति न्यायेनैक्यं ब्रूयात्तदाऽपि स्वप्रयोगैश्वर्ययोर्देहधर्मिभेदे प्रति-  
सन्धानं न स्यादित्युभयोदाहरणम् । अतो मरुमरीचिकादावुदकादिवुद्धेरिव स्थूलोऽहमित्यादिवुद्धेरपि  
भ्रमत्वमवश्यमभ्युपेयं बाधस्योभयत्रापि तुल्यत्वात् । एतच्च न जायत इत्यादौ प्रपञ्चयिष्यते । एतेन  
देहाद् व्यतिरेकितो देहेन सहोत्पद्यते विनश्यति चेति पक्षोऽपि प्रत्युक्तः । तत्रावस्थाभेदे प्रत्यभिज्ञोप-  
पत्तावपि धर्मिणो देहस्य भेदे प्रत्यभिज्ञानोपपत्तेः । अथवा यथा कौमाराद्यवस्थाप्राप्तिरविकृतस्यात्मन  
एकस्यैव तथा देहान्तरप्राप्तिरेतस्माद्देहादुक्तान्तौ । तत्र स एवाहमिति प्रत्यभिज्ञानाभावेऽपि  
जातमात्रस्य हर्षशोकभयादिसंप्रतिपत्तेः पूर्वसंस्कारजन्याया दर्शनात् । अन्यथा स्तन्यपानादौ  
प्रवृत्तिर्न स्यात्तस्या इष्टसाधनतादिज्ञानजन्यत्वस्यादृष्टमात्रजन्यत्वस्य चाभ्युपगमात् । तथा च  
पूर्वापरदेहयोरान्यैक्यसिद्धिः, अन्यथा कृतनाशाकृताभ्यागमप्रसङ्गादित्यन्यत्र विस्तरः । कृतयोः  
पुण्यपापयोर्भोगमन्तरेण नाशः कृतनाशः । अकृतयोः पुण्यपापयोरकस्मात् फलदातृत्वमकृता  
भ्यागमः ॥

अथवा देहिन एकस्यैव तव यथा क्रमेण देहावस्थोत्पत्तिविनाशयोर्न भेदो नित्यत्वात्तथा  
युगपत्सर्वदेहान्तरप्राप्तिरपि तवैकस्यैव विभुत्वात्, मध्यमपरिमाणत्वे सावयवत्वेन नित्यत्वायोगात्,



अणुत्वे सकलदेहव्यापिसुखाद्यनुपलब्धिप्रसङ्गात्, विभुत्वे निश्चिते सर्वत्र दृष्टकार्यत्वात् सर्वशरीरेष्वेक एवाऽऽत्मा त्वमिति निश्चितोऽर्थः ।

तत्रैवं सति वध्यघातकभेदकल्पनया त्वमधीरत्वान्मुह्यसि, धीरस्तु विद्वान्न मुह्यति अहमेषां हन्तैते मम वध्या इति भेददर्शनाभावात् । तथा च विवादगोचरापन्नाः सर्वे देहा एकभोक्तृका देहत्वात्त्वदेहवदिति ।

श्रुतिरपि—“एको देवः सर्वभूतेषु गूढः सर्वव्यापी सर्वभूतान्तरात्मा” इत्यादि । एतेन यदाहुर्देहमात्रमात्मेति चार्वाकाः, इन्द्रियाणि मनः प्राणश्चेति तदेकदेशिनः, क्षणिकं विज्ञानमिति सौगताः, देहातिरिक्तः स्थिरो देहपरिमाण इति दिगम्बराः, मध्यमपरिमाणस्य नित्यत्वानुपपत्ते-  
नित्योऽणुरित्येकदेशिनः, तत् सर्वमाकृतं भवति नित्यत्वविभुत्वस्थापनात् ॥ १३ ॥

नन्वात्मनो नित्यत्वे विभुत्वे च न विवदामः प्रतिदेहमेकत्वं तु न सहामहे, तथाहि—  
बुद्धिबुखदुःखेच्छाद्वेषप्रयत्नधर्माधर्मभावनाख्या नव विशेषगुणवन्तः प्रतिदिनं भिन्ना एव नित्या विभवश्चात्मान इति वैशेषिका मन्यन्ते । इममेव च पक्षं तार्किकमीमांसकादयोऽपि प्रतिपन्नाः । सांख्यास्तु विप्रतिपद्यमाना अप्यात्मनो गुणवत्त्वे प्रतिदेहं भेदे न विप्रतिपद्यन्तेऽन्यथा सुखदुःखादि-  
सङ्करप्रसङ्गात् । तथा च भीष्मादिभिन्नस्य मम नित्यत्वे विभुत्वेऽपि सुखदुःखादियोगित्वाद् भीष्मा-  
दिवन्धुदेहविच्छेदे सुखवियोगो दुःखसंयोगश्च स्यादिति शोकमोहौ नानुचिताविति अर्जुनाभिप्रायमा-  
शङ्क्य लिङ्गशरीरविवेकायाऽऽह—

**मात्रास्पर्शास्तु कौन्तेय ! शीतोष्णसुखदुःखदाः ।**

**आगमापायिनोऽनित्यास्तांस्तितिक्षस्व भारत ! ॥ १४ ॥**

मीयन्त आभिर्विषया इति मात्रा इन्द्रियाणि तासां स्पर्शा विषयैः सम्बन्धास्तत्तद्विषया-  
कारान्तःकरणपरिणामा वा । त आगमापायिन उत्पत्तिविनाशवतोऽन्तःकरणस्यैव शीतोष्णा-  
दिद्वारा सुखदुःखदा न तु नित्यस्य विभोरात्मनः, तस्य निर्गुणत्वान्निर्विकारत्वाच्च । नहि नित्यस्या-  
नित्यधर्माश्रयत्वं सम्भवति धर्मधर्मिणोरभेदात्सम्बन्धान्तरानुपपत्तेः, साक्ष्यस्य साक्षिधर्मत्वानुप-  
पत्तेश्च । तदुक्तम्—

“नर्ते स्याद् विक्रियां दुःखी साक्षिता का विकारिणः ।

धीविक्रियासहस्राणां साक्ष्यतोऽहमविक्रियः” ॥ इति ॥

तथा च सुखदुःखाद्याश्रयीभूतान्तःकरणभेदादेव सर्वव्यवस्थोपपत्तेर्न निर्विकारस्य सर्वभास-  
कस्यात्मनो भेदे मानमस्ति सद्रूपेण स्फुरणरूपेण च सर्वत्रानुमानात् । अन्तःकरणस्य तावत्  
सुखदुःखादौ जनकत्वमुभयवासिद्धम् । तत्र समवायिकारणत्वस्यैवान्वयित्वात्तदेव कल्पयितुमुचितं  
ननु समवायिकारणान्तरानुपस्थितौ निमित्तत्वमात्रम् । तथा च कामः सङ्कल्प इत्यादिश्रुतिरेतत्  
सर्वं मन एवेति कामादिसर्वविकारोपादानत्वमभेदनिर्देशान्मनस आह । आत्मनश्च स्वप्रकाशज्ञानानन्द-  
रूपत्वस्य । श्रुतिभिर्बोधनाच्च कामाद्याश्रयत्वम् । अतो वैशेषिकादयो भ्रान्त्यैवात्मनो विकारत्वं भेदं  
चाङ्गीकृतवन्त इत्यर्थः । अन्तःकरणस्याऽऽगमापायित्वाद् दृश्यत्वाच्च नित्यदृग्गुणात्त्वतो भिन्नस्य  
सुखादिजनका ये मात्रास्पर्शास्तेऽप्यनित्या अनियतरूपा एकदा सुखजनकस्यैव शीतोष्णादेरन्यद



दुःखजनकत्वदर्शनात्, एवं कदाचिद् दुःखजनकस्याप्यन्यदा सुखजनकत्वदर्शनात् । शीतोष्णग्रहण-  
माध्यात्मिकाधिभौतिकाधिदैविकसुखदुःखोपलक्षणार्थम् । शीतमुष्णं च कदाचित् सुखं कदाचित् दुःखं  
सुखदुःखे तु न कदापि विपर्ययेते इति पृथङ् निर्देशः । तथा चात्यन्तास्थिरांस्त्वद्भिन्नस्य विकारिणः  
सुखदुःखादिप्रदान् भीष्मादिसंयोगवियोगरूपान् मात्रास्पर्शास्त्वं तितित्त्वं नैते मम किञ्चिदकरा इति  
विवेकेनोपेक्ष्य दुःखितादात्म्याध्यासेनाऽऽत्मानं दुःखिनं मा ज्ञासीरित्यर्थः । कौन्तेय भारतेतिसम्बो-  
धनद्वयेनोभयकुलविशुद्धस्य तवाज्ञानमनुचितमिति सूचयति ॥ १४ ॥

नन्वन्तःकरणस्य सुखदुःखाद्याश्रयत्वे तस्यैव कर्तृत्वेन भोक्तृत्वेन च चेतनत्वमभ्युपेयं,  
तथा च तदव्यतिरिक्ते तद्भासके भोक्तरि मानाभावाच्चांममात्रे विवादः स्यात्, तदभ्युपगमे च  
बन्धमोक्षयोर्वैयधिकरणप्राप्तिः, अन्तःकरणस्य सुखदुःखाश्रयत्वेन बद्धत्वात्, आत्मनश्च  
तदव्यतिरिक्तस्य मुक्तत्वादित्याशङ्कामर्जुनस्यापनेतुमाह भगवान्—

यं हि न व्यथयन्त्येते पुरुषं पुरुषर्षभ !

समदुःखसुखं धीरं सोऽमृतत्वाय कल्पते ॥ १५ ॥

यं स्वप्रकाशत्वेन स्वत एव प्रसिद्धम् “अत्रायं पुरुषः स्वयंज्योतिर्भवति” इति श्रुतेः पुरुषं  
पूर्णत्वेन पुरि शयानं “स वा अयं पुरुषः सर्वासु पूर्णं पुरिशयो नैतेन किञ्चनानावृतं नैतेन किञ्चना-  
संवृतम्” इति श्रुतेः, समदुःखसुखं समं दुःखसुखे अनात्मधर्मतया भास्यतया च यस्य निर्विकारस्य  
स्वयंज्योतिषस्तं, सुखदुःखग्रहणमशेषान्तःकरणपरिणामोपलक्षणार्थम्, “एष नित्यो महिमा ब्राह्मणस्य  
न कर्मणा वर्धते नो कनीयान्” इति श्रुत्या वृद्धिकनीयस्तरूपयोः सुखदुःखयोः प्रतिषेधात्, धीरं  
धियमीरयति प्रेरयतीति व्युत्पत्त्या चिदाभासद्वारा धीतादात्म्याध्यासेन धीप्रेरकं धीसाक्षिणमित्यर्थः ।  
“सधीः स्वप्नो भूत्वेन लोकमतिक्रामति” इति श्रुतेः । एतेन बन्धप्रसक्तिर्दर्शिता । तदुक्तम्—

“यतो मानानि सिध्यन्ति जाग्रदादित्रयं तथा ।

भावाभावविभागश्च स ब्रह्मास्मीति बोध्यते” ॥ इति ॥

एते सुखदुःखदा मात्रास्पर्शा हि यस्मान्न व्यथयन्ति परमार्थतो न विकुर्वन्ति सर्वविकार-  
कत्वेन विकारायोग्यत्वात् ।

“सूर्यो यथा सर्वलोकस्य चक्षुर्न लिप्यते चाक्षुषैर्वाह्यदोषैः ।

एकस्तथा सर्वभूतान्तरात्मा न लिप्यते लोकदुःखेन बाह्यः” ॥ इति श्रुतिः ॥

अतः स पुरुषः स्वस्वरूपभूतब्रह्मात्मैक्यज्ञानेन सर्वदुःखोपादानतदज्ञाननिवृत्त्युपलक्षिताया  
निखिलद्वैतानुपरक्तस्वप्रकाशपरमानन्दरूपायामृतत्वाय मोक्षाय कल्पते योग्य इति अर्थः ।

यदि ह्यात्मा स्वाभाविकबन्धाश्रयः स्यात् तदा विकर्षमाणा धर्मवृत्तिमन्तरेणानिवृत्तेन  
कदाऽपि मुच्येत । तथा चोक्तम्—

“आत्मा कर्त्रादिरूपश्चेन्न काङ्क्षति मुक्तताम् ।

नहि स्वभावे भावानां व्यवर्ततेऽप्यवद् रवेः” ॥ इति ॥



प्रागभावासहवृत्तेर्युगपत्सर्वविशेषगुणनिवृत्तेर्धर्मिनिवृत्तिनान्तरीयकत्वदर्शनात् । अथात्मनि बन्धो न स्वाभाविकः किन्तु बुद्ध्याद्युपाधिकृतः, “आत्मेन्द्रियमनोयुक्तं भोक्तेत्याहुर्मनीषिणः” इति श्रुतेः । तथा च धर्मिसद्भावेऽपि तन्निवृत्त्या मुक्त्युपपत्तिरिति चेत्, हन्त तर्हि यः स्वधर्ममन्य-निष्ठतया भासयति स उपाधिरित्यभ्युपगमाद् बुद्ध्यादिरुपाधिः स्वधर्ममात्मनिष्ठतया भासयतीत्यायातम् । तथा चायातं मार्गे बन्धस्यासत्यत्वाभ्युपगमात् । नहि स्फटिकमणौ जपाकुसुमोपधान-निमित्तो लोहितिमा सत्यः । अतः सर्वसंसारधर्मासंसर्गिणोऽप्यात्मन उपाधिवशात्तत्संसर्गित्वप्रतिभासो बन्धः, स्वस्वरूपज्ञानेन तु स्वरूपाज्ञानतत्कार्यबुद्ध्याद्युपाधिनिवृत्त्या तन्निमित्तनिखिलभ्रमनिवृत्तौ निर्मष्टनिखिलाभासोपरागतया शुद्धस्य स्वप्रकाशपरमानन्दतया पूर्णस्यात्मनः स्वत एव कैवल्यं मोक्ष इति न बन्धमोक्षयोर्वैयधिकरण्यापत्तिः । अत एव नाममात्रे विवाद इत्यपास्तं, भास्यभास-कयोरेकत्वानुपपत्तेः । दुःखी स्वव्यतिरिक्तभास्यो भास्यत्वाद् घटवदित्यनुमानाद् भास्यस्य भासकत्वाददर्शनात् । एकस्यैव भास्यत्वे भासकत्वे च कर्तृकर्मविरोधादात्मनः कथमिति चेत्, न, तस्य भासकत्वमात्राभ्युपगमात्, अहं दुःखीत्यादिवृत्तिसहिताहङ्कारभासकत्वेन तस्य कदापि भास्यकोटावप्रवेशात् ।

अत एव दुःखी न स्वातिरिक्तभासकापेक्षो भासकत्वादीपवदित्यनुमानमपि न, भास्यत्वेन स्वातिरिक्तभासकत्वसाधकेन प्रतिरोधात् । भासकत्वं च भानकरणत्वं स्वप्रकाशभानरूपत्वं वा । आद्ये दीपस्यैव करणानन्तरानपेक्षत्वेऽपि स्वातिरिक्तभानसापेक्षत्वं दुःखिनो न व्याहन्यतेऽन्यथा दृष्टान्तस्य साध्यवैकल्यापत्तेः । द्वितीये त्वसिद्धौ हेतुरित्यधिकबलतया भास्यत्वहेतुरेव विजयते । बुद्धिवृत्त्यतिरिक्तभानानभ्युपगमाद् बुद्धिरेव भानरूपेति चेत्, न, भानस्य सर्वदेशकालानुस्यूततया भेदकधर्मशून्यतया च विभोर्नित्यस्यैकस्य चानित्यपरिच्छिन्नानेकरूपबुद्धिपरिणामात्मकत्वानुपपत्तेः । उत्पत्तिविनाशादिप्रतीतेश्चावश्यकल्प्यविषयसम्बन्धविषयतयाऽप्युपपत्तेः । अन्यथा तत्तज्ज्ञानोत्पत्ति-विनाशभेदादिकल्पनायामतिगौरवापत्तेरित्याद्यन्यत्र विस्तरः । तथा च श्रुतिः—“नहि द्रष्टुर्दृष्टेर्वि-परिलोपो विद्यतेऽविनाशित्वात्, आकाशवत् सर्वगतश्च नित्यः, महद् भूतमनन्तमपारं विज्ञानघन एव, तदेतद् ब्रह्मापूर्वमनपरमनन्तरमबाह्यमयमात्मा ब्रह्म सर्वानुभूः” इत्याद्यां विभुनित्यस्वप्रकाश-ज्ञानरूपतामात्मनो दर्शयति । एतेनाविद्यालक्षणादप्युपाधेर्व्यतिरेकः सिद्धः । अतोऽसत्ये धनि-बन्धनभ्रमस्य सत्यात्मज्ञानान्निवृत्तौ मुक्तिरिति सर्वमवदातम् । पुरुषर्षभेति सम्बोधयन् स्वप्रकाश-चैतन्यरूपत्वेन पुरुषत्वं परमानन्दरूपत्वेन चाऽऽत्मन ऋषभत्वं सर्वद्वैतापेक्षया श्रेष्ठत्वमजानभव-शोचसि, अतः स्वस्वरूपज्ञानादेव तव शोकनिवृत्तिः सुकरा “तरति शोकमात्मवित्” इति श्रुतेरिति सूचयति । अत्र पुरुषमित्येकवचनेन सांख्यपक्षो निराकृतस्तैः पुरुषबहुत्वाभ्युपगमात् ॥ १५ ॥

ननु भवतु पुरुषैकत्वं तथाऽपि तर सत्यस्य जडद्रष्टृत्वरूपः सत्य एव संसारः । तथा च शीतोष्णादिखलुदुःखकारणे सति तद्भोगस्याऽऽवश्यकत्वात्, सत्यस्य च ज्ञानाद् विनाशानुपपत्तेः कथं तितिच्चा कथं वा सोऽमृतताय कल्पतः । चेत्, न, कृत्स्नस्यापि द्वैतप्रपञ्चस्यात्मनि कल्पित-त्वेन तज्ज्ञानाद् विनाशोपपत्तेः शुक्तौ कल्पि स्य रजतस्य शुक्तिज्ञानेन विनाशवत् ।



समिति नैवापि तु आसमेव तथा त्वमप्यासीः । इमे जनाधिपाश्चास्त्रेव । एतेन प्रागभावाप्रतियोगित्वं दर्शितम् । तथा सर्वे वयमहं त्वमिमे जनाधिपाश्चातः परं न भविष्याम इति न, अपि तु भविष्याम एवेति ध्वंसाप्रतियोगित्वमुक्तम् । अतः कालत्रयेऽपि सत्तायोगित्वादात्मनो नित्यत्वेनानित्यादेहाद् वैलक्षण्यं सिद्धमित्यर्थः ॥ १२ ॥

ननु देहमात्रं चैतन्यविशिष्टमात्मेति लोकायतिकाः । तथा च स्थूलोऽहं गौरोऽहं गच्छामि चेत्यादिप्रत्यक्षप्रतीतीनां प्रामाण्यमनपोहितं भविष्यति । अतः कथं देहादात्मनो व्यतिरेको व्यतिरेकेऽपि कथं वा जन्मविनाशाशून्यत्वं जातो देवदत्तो मृतो देवदत्त इति प्रतीतेर्देहजन्मनाशाभ्यां सहाऽऽत्मनोऽपि जन्मविनाशोपपत्तेरित्याशङ्क्याऽऽह—

देहिनोऽस्मिन् यथा देहे कौमारं यौवनं जरा ।

तथा देहान्तरप्राप्तिर्धीरस्तत्र न मुह्यति ॥ १३ ॥

देहाः सर्वे भूतभविष्यद्वर्तमाना जगन्मण्डलवर्तिनोऽस्य सन्तीति देही । एकस्यैव विभुत्वेन सर्वदेहयोगित्वात् सर्वत्र चेष्टोपपत्तेर्न प्रतिदेहमात्मभेदे प्रमाणमस्तीति सूचयितुमेकवचनम् । सर्वे वयमिति बहुवचनं तु पूर्वत्र देहभेदानुवृत्त्या त्वात्मभेदाभिप्रायेणेति न दोषः । तस्य देहिन एकस्यैव सतोऽस्मिन् वर्तमाने देहे यथा कौमारं यौवनं जरैर्यवस्थात्रयं परस्परविरुद्धं भवति नतु तद्भेदेनाऽऽत्मभेदः, य एवाहं बाल्ये पितरावन्वभूवं स एवाहं वार्धके प्रनप्तृननुभवामीति दृढतरप्रत्यभिज्ञानादन्यनिष्ठसंस्कारस्य चान्यत्रानुसन्धानाजनकत्वात्, तथा तेनैव प्रकारेणाविकृतस्यैव सत आत्मनो देहान्तरप्राप्तिरेतस्माद् देहादत्यन्तविलक्षणदेहप्राप्तिः, स्वप्ने योगैश्वर्ये च तद्देहभेदानुसन्धानेऽपि स एवाहमिति प्रत्यभिज्ञानात् । तथा च यदि देह एवात्मा भवेत्तदा कौमारादिभेदेन देहे विद्यमाने प्रतिसन्धानं न स्यात् । अथ तु कौमाराद्यवस्थानामत्यन्तवैलक्षण्येऽप्यवस्थावतो देहस्य आवृत्तप्रत्यभिज्ञं वस्तुस्थितिरिति न्यायेनैक्यं ब्रूयात्तदाऽपि स्वप्नयोगैश्वर्ययोर्देहधर्मिभेदे प्रतिसन्धानं न स्यादित्युभयोदाहरणम् । अतो मरुमरीचिकादावुदकादिवुद्धेरिव स्थूलोऽहमित्यादिवुद्धेरपि भ्रमत्वमवश्यमभ्युपेयं बाधस्योभयत्रापि तुल्यत्वात् । एतच्च न जायत इत्यादौ प्रपञ्चयिष्यते । एतेन देहाद् व्यतिरेको देहेन सहोत्पद्यते विनश्यति चेति पक्षोऽपि प्रत्युक्तः । तत्रावस्थाभेदे प्रत्यभिज्ञोपपत्तावपि धर्मिणो देहस्य भेदे प्रत्यभिज्ञानुपपत्तेः । अथवा यथा कौमाराद्यवस्थाप्राप्तिरविकृतस्यात्मन एकस्यैव तथा देहान्तरप्राप्तिरेतस्माद्देहादुक्तान्तौ । तत्र स एवाहमिति प्रत्यभिज्ञानाभावेऽपि जातमात्रस्य हर्षशोकभयादिसंप्रतिपत्तेः पूर्वसंस्कारजन्याया दर्शनात् । अन्यथा स्तन्यपानादौ प्रवृत्तिर्न स्यात्तस्या इष्टसाधनतादिज्ञानजन्यत्वस्यादृष्टमात्रजन्यत्वस्य चाभ्युपगमात् । तथा च पूर्वापरदेहयोरात्मैक्यसिद्धिः, अन्यथा कृतनाशाकृताभ्यागमप्रसङ्गादित्यन्यत्र विस्तरः । कृतयोः पुण्यपापयोर्भोगमन्तरेण नाशः कृतनाशः । अकृतयोः पुण्यपापयोरकस्मात् फलदातृत्वमकृताभ्यागमः ॥

अथवा देहिन एकस्यैव तव यथा क्रमेण देहावस्थोत्पत्तिविनाशयोर्न भेदो नित्यत्वात्तथा युगपत्सर्वदेहान्तरप्राप्तिरपि तवैकस्यैव विभुत्वात्, मध्यमपरिमाणत्वे सावयवत्वेन नित्यत्वायोगात्,



अणुत्वे सकलदेहव्यापिसुखाद्यनुपलब्धिप्रसङ्गात्, विभुत्वे निश्चिते सर्वत्र दृष्टकार्यत्वात् सर्वशरीरेष्वेक एवाऽऽत्मा त्वमिति निश्चितोऽर्थः ।

तत्रैवं सति वध्यघातकभेदकल्पनया त्वमधीरत्वान्मुख्यसि, धीरस्तु विद्वाञ्छुति अहमेषां हन्तैते मम वध्या इति भेददर्शनाभावात् । तथा च विवादगोचरापन्नाः सर्वे देहा एकभोक्तृका देहत्वात्त्वदेहवदिति ।

श्रुतिरपि—“एको देवः सर्वभूतेषु गूढः सर्वव्यापी सर्वभूतान्तरात्मा” इत्यादि । एतेन यदाहुर्देहमात्रमात्रमेति चार्वाकाः, इन्द्रियाणि मनः प्राणश्चेति तदेकदेशिनः, क्षणिकं विज्ञानमिति सौगताः, देहातिरिक्तः स्थिरो देहपरिमाण इति दिगम्बराः, मध्यमपरिमाणस्य नित्यत्वानुपपत्ते-  
नित्योऽणुरित्येकदेशिनः, तत् सर्वमपाकृतं भवति नित्यत्वविभुत्वस्थापनात् ॥ १३ ॥

नन्वात्मनो नित्यत्वे विभुत्वे च न विवदामः प्रतिदेहमेकत्वं तु न सहामहे, तथाहि—  
बुद्धिमुखदुःखेच्छाद्वेषप्रयत्नधर्माधर्मभावनाख्या नव विशेषगुणवन्तः प्रतिदिनं भिन्ना एव नित्या विभवश्चात्मान इति वैशेषिका मन्यन्ते । इममेव च पञ्च तार्किकमीमांसकादयोऽपि प्रतिपन्नाः । सांख्यास्तु विप्रतिपद्यमाना अप्यात्मनो गुणवत्त्वे प्रतिदेहं भेदे न विप्रतिपद्यन्तेऽन्यथा सुखदुःखादि-  
सङ्करप्रसङ्गात् । तथा च भीष्मादिभिन्नस्य मम नित्यत्वे विभुत्वेऽपि सुखदुःखादियोगित्वाद् भीष्मा-  
दिवन्धुदेहविच्छेदे सुखवियोगो दुःखसंयोगश्च स्यादिति शोकमोहौ नानुचितविति अर्जुनाभिप्रायमा-  
शङ्क्य लिङ्गशरीरविवेकायाऽऽह—

मात्रास्पर्शास्तु कौन्तेय ! शीतोष्णसुखदुःखदाः ।

आगमापायिनोऽनित्यास्तांस्तितिक्षस्व भारत ॥ १४ ॥

मीयन्त आभिर्विषया इति मात्रा इन्द्रियाणि तासां स्पर्शा विषयैः सम्बन्धास्तत्तद्विषया-  
कारान्तःकरणपरिणामा वा । त आगमापायिन उत्पत्तिविनाशवतोऽन्तःकरणस्यैव शीतोष्णा-  
दिद्वारा सुखदुःखदा न तु नित्यस्य विमोरात्मनः, तस्य निर्गुणत्वान्निर्विकारत्वाच्च । नहि नित्यस्या-  
नित्यधर्माश्रयत्वं सम्भवति धर्मधर्मिणोरभेदात्सम्बन्धान्तरानुपपत्तेः, साक्ष्यस्य साक्षिधर्मत्वानुप-  
पत्तेश्च । तदुक्तम्—

“नर्ते स्याद् विक्रियां दुःखी साक्षिता का विकारिणः ।

धीविक्रियासहस्राणां साक्ष्यतोऽहमविक्रियः” ॥ इति ॥

तथा च सुखदुःखाद्याश्रयीभूतान्तःकरणभेदादेव सर्वव्यवस्थोपपत्तेर्न निर्विकारस्य सर्वभास-  
कस्यात्मनो भेदे मानमस्ति सदूपेण स्फुरणरूपेण च सर्वत्रानुमानात् । अन्तःकरणस्य तावत्  
सुखदुःखादौ जनकत्वमुभयवासिद्धम् । तत्र समवायिकारणत्वस्यैवाभ्यर्हितत्वात्तदेव कल्पयितुमुचितं  
ननु समवायिकारणान्तरानुपस्थितौ निमित्तत्वमात्रम् । तथा च कामः सङ्कल्प इत्यादिश्रुतिरेतत्  
सर्व मन एवेति कामादिसर्वविकारोपादानत्वमभेदनिर्देशान्मनस आह । आत्मनश्च स्वप्रकाशज्ञानानन्द-  
रूपत्वस्य । श्रुतिमिर्बोधनाच्च कामाद्याश्रयत्वम् । अतो वैशेषिकादयो भ्रान्त्यैवात्मनो विकारत्वं भेदं  
चाङ्गीकृतवन्त इत्यर्थः । अन्तःकरणस्याऽऽगमापायित्वाद् दृश्यत्वाच्च नित्यहङ्गूपात्त्वतो भिन्नस्य  
सुखादिजनका ये मात्रास्पर्शास्तेऽप्यनित्या अनियतरूपा एकदा सुखजनकस्यैव शीतोष्णादेरन्यद



दुःखजनकत्वदर्शनात्, एवं कदाचिद् दुःखजनकस्याप्यन्यदा सुखजनकत्वदर्शनात् । शीतोष्णग्रहण-  
माध्यात्मिकाधिभौतिकाधिदैविकसुखदुःखोपलक्षणार्थम् । शीतमुष्णं च कदाचित् सुखं कदाचित् दुःखं  
सुखदुःखे तु न कदापि विपर्ययेते इति पृथङ् निर्देशः । तथा चाल्यन्तास्थिरांस्त्वद्भिन्नस्य विकारिणः  
सुखदुःखादिप्रदानं भीष्मादिसंयोगवियोगरूपान् मात्रास्पर्शास्त्वं तितिच्छस्व नैते मम किञ्चित्करा इति  
विवेकेनोपेक्षस्व दुःखितादात्म्याभ्यासेनाऽऽत्मानं दुःखिनं मा ज्ञासीरित्यर्थः । कौन्तेय भारतेतिसम्बो-  
धनद्वयेनोभयकुलविशुद्धस्य तवाज्ञानमनुचितमिति सूचयति ॥ १४ ॥

नन्वन्तःकरणस्य सुखदुःखाद्याश्रयत्वे तस्यैव कर्तृत्वेन भोक्तृत्वेन च चेतनत्वमभ्युपेयं,  
तथा च तद्व्यतिरिक्ते तद्भासके भोक्तरि मानाभावाच्चात्ममात्रे विवादः स्यात्, तदभ्युपगमे च  
बन्धमोक्षयोर्वैयधिकरणपाप्तिः, अन्तःकरणस्य सुखदुःखाश्रयत्वेन बद्धत्वात्, आत्मनश्च  
तद्व्यतिरिक्तस्य मुक्तत्वादित्याशङ्कामर्जुनस्यापनेतुमाह भगवान्—

यं हि न व्यथयन्त्येते पुरुषं पुरुषर्षभ !

समदुःखसुखं धीरं सोऽमृतत्वाय कल्पते ॥ १५ ॥

यं स्वप्रकाशत्वेन स्वत एव प्रसिद्धम् “अत्रायं पुरुषः स्वयंज्योतिर्भवति” इति श्रुतेः पुरुषं  
पूर्णत्वेन पुरि शयानं “स वा अयं पुरुषः सर्वासु पूर्णं पुरिशयो नैतेन किञ्चनानावृतं नैतेन किञ्चना-  
संवृतम्” इति श्रुतेः, समदुःखसुखं समे दुःखसुखे अनात्मधर्मतया भास्यतया च यस्य निर्विकारस्य  
स्वयंज्योतिषस्तं, सुखदुःखग्रहणमशेषान्तःकरणपरिणामोपलक्षणार्थम्, “एष नित्यो महिमा ब्राह्मणस्य  
न कर्मणा वर्धते नो कनीयान्” इति श्रुत्या वृद्धिकनीयस्त्वरूपयोः सुखदुःखयोः प्रतिषेधात्, धीरं  
धियमीरयति प्रेरयतीति व्युत्पत्त्या चिदाभासद्वारा धीतादात्म्याभ्यासेन धीप्रेरकं धीसाक्षिणमित्यर्थः ।  
“सधीः स्वप्नो भूत्वेमं लोकमतिक्रामति” इति श्रुतेः । एतेन बन्धप्रसक्तिर्दर्शिता । तदुक्तम्—

“यतो मानानि सिध्यन्ति जाग्रदादिद्वयं तथा ।

भावाभावविभागश्च स ब्रह्मास्मीति बोध्यते” ॥ इति ॥

एते सुखदुःखदा मात्रास्पर्शा हि यस्मान्न व्यथयन्ति परमार्थतो न विकुर्वन्ति सर्वविकार-  
भासकत्वेन विकारायोग्यत्वात् ।

“सूर्यो यथा सर्वलोकस्य चक्षुर्न लिप्यते चान्द्रपैर्बाह्यदोषैः ।

एकस्तथा सर्वभूतान्तरात्मा न लिप्यते लोकदुःखेन बाह्यः” ॥ इति श्रुतिः ॥

अतः स पुरुषः स्वस्वरूपभूतब्रह्मात्मैक्यज्ञानेन सर्वदुःखोपादानतदज्ञाननिवृत्त्युपलक्षिताय  
निखिलद्वैतानुपरक्तस्वप्रकाशपरमानन्दरूपायामृतत्वाय मोक्षाय कल्पते योग्यो भवतीत्यर्थः ।

यदि ह्यात्मा स्वाभाविकबन्धाश्रयः स्यात्तदा स्वाभाविकधर्माणां धर्मिनिवृत्तिमन्तरेणानिवृत्तेर्न  
कदाऽपि मुच्येत । तथा चोक्तम्—

“आत्मा कर्त्रादिरूपध्वेन्मा काङ्क्षीस्तर्हि मुक्तताम् ।

नहि स्वभावो भावानां व्यावर्तेतौष्ण्यवद् रवेः” ॥ इति ॥



प्रागभावासहवृत्तेर्युगपत्सर्वविशेषगुणनिवृत्तेर्धर्मिनिवृत्तिनान्तरीयकत्वदर्शनात् । अथात्मनि

बन्धो न स्वाभाविकः किन्तु बुद्ध्याद्युपाधिकृतः, “आत्मेन्द्रियमनोयुक्तं भोक्तेत्याहुर्मनीषिणः” इति श्रुतेः । तथा च धर्मिसद्भावेऽपि तन्निवृत्त्या मुक्त्युपपत्तिरिति चेत्, हन्त तर्हि यः स्वधर्ममन्य-  
निष्ठतया भासयति स उपाधिरित्यभ्युपगमाद् बुद्ध्यादिरुपाधिः स्वधर्ममात्मनिष्ठतया भासयती-  
त्यायातम् । तथा चायातं मार्गे बन्धस्यासत्यत्वाभ्युपगमात् । नहि स्फटिकमणौ जपाकुसुमोपधान-  
निमित्तो लोहितिमा सत्यः । अतः सर्वसंसारधर्मासंसर्गिणोऽप्यात्मन उपाधिवशात्तत्संसर्गित्वप्रतिभासो  
बन्धः, स्वस्वरूपज्ञानेन तु स्वरूपाज्ञानतत्कार्यबुद्ध्याद्युपाधिनिवृत्त्या तन्निमित्तनिखिलभ्रमनिवृत्तौ  
निर्मृष्टनिखिलाभास्योपरागतया शुद्धस्य स्वप्रकाशपरमानन्दतया पूर्णस्यात्मनः स्वत एव कैवल्यं  
भोक्तुं इति न बन्धमोक्षयोर्वैयधिकरण्यापत्तिः । अत एव नाममात्रे विवाद इत्यपास्तं, भास्यभास-  
कयोरेकत्वानुपपत्तेः । दुःखी स्वव्यतिरिक्तभास्यो भास्यत्वाद् घटवदित्यनुमानाद् भास्यस्य  
भासकत्वाददर्शनात् । एकस्यैव भास्यत्वे भासकत्वे च कर्तृकर्मविरोधादात्मनः कथमिति चेत्, न,  
तस्य भासकत्वमात्राभ्युपगमात्, अहं दुःखीत्यादिवृत्तिसहिताहङ्कारभासकत्वेन तस्य कदापि  
भास्यकोटावप्रवेशात् ।

अत एव दुःखी न स्वातिरिक्तभासकापेक्षो भासकत्वादीपवदित्यनुमानमपि न, भास्यत्वेन  
स्वातिरिक्तभासकत्वसाधकेन प्रतिरोधात् । भासकत्वं च भानकरणत्वं स्वप्रकाशभानरूपत्वं वा ।  
आद्ये दीपस्यैव करणान्तरानपेक्षत्वेऽपि स्वातिरिक्तभानसापेक्षत्वं दुःखिनो न व्याहन्यतेऽन्यथा  
दृष्टान्तस्य साध्यवैकल्यापत्तेः । द्वितीये त्वसिद्धो हेतुरित्यधिकबलतया भास्यत्वहेतुरेव विजयते ।  
बुद्धिवृत्त्यतिरिक्तभानानभ्युपगमाद् बुद्धिरेव भानरूपेति चेत्, न, भानस्य सर्वदेशकालानुस्यूततया  
भेदकधर्मशून्यतया च विभोर्नित्यस्यैकस्य चानित्यपरिच्छिन्नानेकरूपबुद्धिपरिणामात्मकत्वानुपपत्तेः ।  
उत्पत्तिविनाशादिप्रतीतेश्चावश्यकल्पविषयसम्बन्धविषयतयाऽप्युपपत्तेः । अन्यथा तत्तज्ज्ञानोत्पत्ति-  
विनाशभेदादिकल्पनायामतिगौरवापत्तेरित्याद्यन्यत्र विस्तरः । तथा च श्रुतिः—“नहि द्रष्टुर्दृष्टेर्वि-  
परिलोपो विद्यतेऽविनाशित्वात्, आकाशवत् सर्वगतश्च नित्यः, महद् भूतमनन्तमपारं विज्ञानघन  
एव, तदेतद् ब्रह्मापूर्वमनपरमनन्तरमाद्यमयमात्मा ब्रह्म सर्वातुभूः” इत्याद्यां विभुनित्यस्वप्रकाश-  
ज्ञानरूपतामात्मनो दर्शयति । एतेनाविद्यालक्षणादप्युपाधेर्व्यतिरेकः सिद्धः । अतोऽसत्योपाधिनि-  
बन्धनभ्रमस्य सत्यात्मज्ञानान्निवृत्तौ मुक्तिरिति सर्वमवदातम् । पुरुषर्षभेति सम्बोधयन् स्वप्रकाश-  
चैतन्यरूपत्वेन पुरुषत्वं परमानन्दरूपत्वेन चाऽऽत्मन ऋषभत्वं सर्वद्वैतापेक्षया श्रेष्ठत्वमजानज्वेव  
शोचसि, अतः स्वस्वरूपज्ञानादेव तव शोकनिवृत्तिः सुकरा “तरति शोकमात्मवित्” इति श्रुतेरिति  
सूचयति । अत्र पुरुषमित्येकवचनेन सांख्यपक्षो निराकृतस्तैः पुरुषबहुत्वाभ्युपगमात् ॥ १५ ॥

ननु भवतु पुरुषैकत्वं तथाऽपि तस्य सत्यस्य जडद्रष्टृत्वरूपः सत्य एव संसारः । तथा च  
शीतोष्णादिमुखदुःखकारणे सति तद्भोगस्याऽऽवश्यकत्वात्, सत्यस्य च ज्ञानाद् विनाशानुपपत्तेः  
कथं तितित्वा कथं वा सोऽमृतत्वाय कल्पत इति चेत्, न, कृत्स्नस्यापि द्वैतप्रपञ्चस्यात्मनि कल्पित-  
त्वेन तज्ज्ञानाद् विनाशोपपत्तेः शुक्तौ कल्पितस्य रजतस्य शुक्तिज्ञानेन विनाशवत् ।



कथं पुनरात्मानात्मनोः प्रतीत्यविशेष आत्मवदनात्मापि सत्यो न भवेदनात्मवदात्माऽपि मिथ्या न भवेदुभयोस्तुल्ययोगक्षेमत्वादित्याशङ्क्य विशेषमाह भगवान्—

**नासतो विद्यते भावो नाभावो विद्यते सतः ।**

**उभयोरपि दृष्टोऽन्तस्त्वनयोस्तत्त्वदर्शिभिः ॥ १६ ॥**

यत् कालतो देशतो वस्तुतो वा परिच्छिन्नं तदसत् । यथा घटादि जन्मविनाशशीलं प्राक्कालेन परकालेन च परिच्छिद्यते ध्वंसप्रागभावप्रतियोगित्वात् । कादाचित्कं कालपरिच्छिन्नमित्युच्यते । एवं देशपरिच्छिन्नमपि तदेव मूर्तत्वेन सर्वदेशावृत्तित्वात् । कालपरिच्छिन्नस्य देशपरिच्छेदनियमेऽपि देशपरिच्छिन्नत्वेनाभ्युपगतस्य परमाण्वदेस्तात्किंैः कालपरिच्छेदानभ्युपगमाद् देशपरिच्छेदोऽपि पृथगुक्तः । स च किंचिद्देशवृत्तिरत्यन्ताभावः । एवं सजातीयभेदो विजातीयभेदः स्वगतभेदश्चेति त्रिविधो भेदो वस्तुपरिच्छेदः । यथा वृक्षस्य वृक्षान्तराच्छिलादेः पत्रपुष्पादेश्च भेदः । अथवा जीवेश्वरभेदो जीवजगद्भेदो जगत्परस्परभेद इति पञ्चविधो वस्तुपरिच्छेदः ।

कालदेशापरिच्छिन्नस्याप्याकाशादेस्तात्किंैर्वस्तुपरिच्छेदाभ्युपगमात् पृथङ् निर्देशः । एवं सांख्यमतेऽपि योजनीयम् । एतादृशस्यासतः शीतोष्णादेः कृत्स्नस्यापि प्रपञ्चस्य भावः सत्ता पारमार्थिकत्वं स्वान्यूनसत्ताकतादृशपरिच्छेदशून्यत्वं न विद्यते न सम्भवति घटत्वाघटत्वयोरिव परिच्छिन्नत्वापरिच्छिन्नत्वयोरैकत्र विरोधात् । नहि दृश्यं किञ्चित् क्वचित्काले देशे वस्तुनि वा न निषिध्यते सर्वत्रानुगमात् । नवा सद्वस्तु कचिद्देशे काले वस्तुनि वा निषिध्यते सर्वत्रानुगमात् । तथा च सर्वत्रानुगते सद्वस्तुनि अननुगतं व्यभिचारि वस्तु कल्पितं रज्जुखण्ड इवानुगते व्यभिचारि सर्पधारादिकमिति भावः । ननु व्यभिचारिणः कल्पितत्वे सद्वस्तवपि कल्पितं स्यात्स्यापि तुच्छव्यावृत्तत्वेन व्यभिचारित्वादित्यत आह—

**नाभावो विद्यते सत इति ।** सदधिकरणकभेदप्रतियोगित्वं हि वस्तुपरिच्छिन्नत्वं तच्च न तुच्छव्यावृत्तत्वेन तुच्छे शशविषाणादौ सत्त्वायोगात् । सद्भ्यामभावो निरूप्यत इति न्यायात् । एकस्यैव स्वप्रकाशस्य नित्यस्य विभोः सतः सर्वानुस्यूतत्वेन सद्व्यक्तिभेदानभ्युपगमात् । घटः सन्नित्यादिप्रतीतिः सार्वलौकिकत्वेन सतो घटाद्यधिकरणकभेदप्रतियोगित्वायोगात् । अभावः परिच्छिन्नत्वं दशतः कालतो वस्तुतो वा सतः सर्वानुस्यूतसम्मात्रस्य न विद्यते न सम्भवति पूर्ववद् विरोधादित्यर्थः । ननु सन्नम किमपि वस्तु नास्त्येव यस्य देशकालवस्तुपरिच्छेदः प्रतिषिध्यते, किन्तर्हि सत्त्वं नाम परं सामान्यं तदाश्रयत्वेन द्रव्यगुणकर्मसु सद्व्यवहारः, तदेकाश्रयत्वसम्बन्धेन सामान्यविशेषसमवायेषु । तथा चासतः प्रागभावप्रतियोगिनो घटादेः सत्त्वं कारणव्यापारात् सतोऽपि तस्याभावः कारणनाशाद् भवत्येवेति कथमुक्तं नासतो विद्यते भावो नाभावो विद्यते सत इति । एवं प्राप्ते परिहरति **उभयोरपीत्यर्थेन ।** उभयोरपि सदसतोः सतश्चासतश्चान्तो मर्यादा नियतरूपत्वं यत्सत्तत्त्वेदेव यदसत्तदसदेवेति दृष्टो निश्चितः श्रुतिस्मृतियुक्तिभिर्विचारपूर्वकम् । कैः, तत्त्वदर्शिभिर्वस्तुयाथात्म्यदर्शनशीलैर्ब्रह्मविद्भिर्न तु कुतार्किकैः । अतः कुतार्किकाणां न विपर्ययानुपपत्तिः । तुशब्दोऽवधारण एकान्तरूपो नियम एव दृष्टो न त्वेकान्तरूपोऽन्यथाभाव इति



तत्त्वदर्शिभिरेव दृष्टो नातत्त्वदर्शिभिरिति वा । तथा च श्रुतिः “सदेव सोम्येदमग्र आसीदेकमेवाद्वितीयम्” इत्युपक्रम्य “ऐतदात्म्यमिदं सर्वं तत्सत्यं स आत्मा तत्त्वमसि श्वेतकेतो,” इत्युपसंहरन्ती सदेकं सजातीयविजातीयस्वगतभेदशून्यं सत्यं दर्शयति । “वाचारम्भणं विकारो नामधेयं मृत्तिकेत्येव सत्यम्” इत्यादिश्रुतिस्तु विकारमात्रस्य व्यभिचारिणो वाचारम्भणत्वेनानृतत्वं दर्शयति । “अज्ञेन सोम्य शुक्नेनापो मूलमन्विच्छाद्भिः सोम्य शुक्लेन तेजोमूलमन्विच्छ तेजसा सोम्य शुक्लेन सन्मूलमन्विच्छ समूलाः सोम्येमाः सर्वाः प्रजाः सदायतनाः सत्प्रतिष्ठाः” इति श्रुतिः सर्वेषामपि विकाराणां सति कल्पितत्वं दर्शयति । सत्त्वं च न सामान्यं तत्र मानाभावात् । पदार्थमात्रसाधारण्यात् । सदसदितिप्रतीत्या द्रव्यगुणकर्ममात्रवृत्तिसत्त्वस्य स्वानुपपादकस्याकल्पनात् । वैपरीत्यस्यापि सुवचत्वात् । एकरूपप्रतीतिरेकरूपविषयनिर्वाह्यत्वेन सम्बन्धभेदस्य स्वस्वरूपसत्त्वस्य च कल्पयितुमनुचितत्वात् विषयस्याननुगमेऽपि प्रतीत्यनुगमे जातिमात्रोच्छेदप्रसङ्गात् । तस्मादेकमेव सद्वस्तु स्वतः स्फुरणरूपं ज्ञाताज्ञातावस्थाभासकं स्वतादात्म्याध्यासेन सर्वत्र सद्व्यवहारोपपादकम् । सन् घट इति प्रतीत्या तावत् सद्व्यक्तिमात्राभिन्नत्वं घटे विषयीकृतं न तु सत्तासमवायित्वमभेदप्रतीतिभेदघटितसम्बन्धानिर्वाह्यत्वात् । एवं द्रव्यं सद् गुणः सन्नित्यादिप्रतीत्या सर्वाभिन्नत्वं सतः सिद्धम् । द्रव्यगुणादिभेदासिद्धया च न तेषु धर्मिषु सत्त्वं नाम धर्मः कल्प्यते किन्तु सति धर्मिणि द्रव्याद्यभिन्नत्वं लाघवात् । तच्च वास्तवं न सम्भवतीत्याध्यासिकमित्यन्यत् ।

तदुक्तं वार्तिककारैः—

“सत्तातोऽपि न भेदः स्याद् द्रव्यत्वादेः कुतोऽन्यतः ।

एकाकारा हि संवित्तिः सद्द्रव्यं सन्गुणस्तथा” ॥ इत्यादि ॥

सत्ताऽपि नासतो भेदिका तस्याप्रसिद्धेः । द्रव्यत्वादिकन्तु सद्धर्मत्वाच्च सतो भेदकमित्यर्थः । अत एव घटाद् भिन्नः पट इत्यादिप्रतीतिरपि न भेदसाधिका घटपटतद्भेदानां सदभेदेनैक्यात् । एवं यत्रैव न भेदप्रवृत्तैव लब्धपदा सती सदभेदप्रतीतिर्विजयते । तार्किकैः कालपदार्थस्य सर्वात्मकस्याभ्युपगमात्तैव सर्वव्यवहारोपपत्तौ तदतिरिक्तपदार्थकल्पने मानाभावात्तस्यैव सर्वानुस्यूतस्य सद्व्यवहारो स्फुरणरूपेण च सर्वतादात्म्येन प्रतीत्युपपत्तेः । स्फुरणस्यापि सर्वानुस्यूतत्वेनैकत्वात् नित्यत्वं विस्तरेणाग्रिमश्लोके वक्ष्यते । तथा च यथा कस्मिंश्चिद् देशे काले वा घटस्य पटादेर्न देशान्तरे कालान्तरे वा घटत्वम् । एवं कस्मिंश्चिद् देशे काले वा घटस्यान्यत्राघटत्वं शक्येणापि न शक्यते सम्पादयितुं पदार्थस्वभावभङ्गायोगात् । एवं कस्मिंश्चिद् देशे काले वा घटस्यान्यत्राघटत्वं न शक्यते सम्पादयितुं युक्तिसाम्यात् । अत उभयोनियतरूपत्वमेव द्रष्टव्यमित्यद्वैतसिद्धौ विस्तरः । अतः सदेव वस्तु मायाकल्पितासन्नित्याऽमृतत्वाय कल्पते सन्मात्रदृष्ट्या च तितित्वाऽप्युपपद्यते इति भावः ॥ १६ ॥

नन्वेतादृशस्य सतो ज्ञानाद् भेदे परिच्छिन्नत्वापत्तेर्ज्ञानात्मकत्वमभ्युपेयम् । तच्चानाध्यासिकमन्यथा जडत्वापत्तेः । तथा चानाध्यासिकज्ञानरूपस्य सतो धात्वर्थत्वादुत्पत्तिविनाशवत्त्वं घटज्ञानमुत्पन्नं घटज्ञानं नष्टमिति प्रतीतिश्च । एवं चाहं घटं जानामीति प्रतीतिस्तस्य साश्रयत्वं सविषयत्वं



चेति देशकालवस्तुपरिच्छिन्नत्वात्स्फुरणस्य कथं तद्रूपस्य सतो देशकालवस्तुपरिच्छेदशून्यत्वमित्या-  
शङ्क्याऽऽह—

**अविनाशि तु तद्विद्धि येन सर्वमिदं ततम् ।**

**विनाशमव्ययस्यास्य न कश्चित्कर्तुमर्हति ॥ १७ ॥**

विनाशो देशतः कालतो वस्तुतो वा परिच्छेदः सोऽस्यास्तीति विनाशी परिच्छिन्नं  
तद्विलक्षणमविनाशि सर्वप्रकारपरिच्छेदशून्यं तु एव तत् सद्रूपं स्फुरणं त्वं विद्धि जानीहि । किन्तुत,  
येन सद्रूपेण स्फुरणेनैकेन नियेन विभुना सर्वमिदं दृश्यजातं स्वतः सत्तास्फूर्तिशून्यं ततं व्याप्तं  
स्वसत्तास्फूर्त्यध्यासेन रज्जुशकलेनैव सर्पधारादि स्वस्मिन्समावेशितं तद्विनाशैव विद्धीत्यर्थः ।  
कस्मात्, यस्माद् विनाशं परिच्छेदमव्ययस्यापरिच्छिन्नस्यापरोक्षस्य सर्वानुस्यूतस्य स्फुरणरूपस्य  
सतः कश्चित् कोऽपि आश्रयो वा विषयो वेन्द्रियसन्निकर्षादिरूपो हेतुर्वा न कर्तुमर्हति समर्थो न भवति  
कल्पितस्याकल्पितपरिच्छेदकत्वायोगात् । आरोपमात्रे चेष्टापत्तेः । अहं घटं जानामीत्यत्र हि  
अहङ्कार आश्रयतया भासते, घटस्तु विषयतया । उत्पत्तिविनाशवती काचिदहङ्कारवृत्तिस्तु सर्वतो  
विप्रसृतस्य सतः स्फुरणस्य व्यञ्जकतया, आत्मनो योगस्य परैरपि ज्ञानहेतुत्वाभ्युपगमात् ।  
तदुत्पत्तिविनाशेनैव च तदुपहिते स्फुरणरूपे सत्युत्पत्तिविनाशप्रतीत्युपपत्तेर्नैकस्य स्फुरणस्य स्वतः  
उत्पत्तिविनाशकल्पनाप्रसङ्गः, ध्वन्यवच्छेदेन शब्दवद् घटाद्यवच्छेदेनाकाशवच्च ।

अहङ्कारस्तु तस्मिन्ध्वस्तोऽपि तदाश्रयतया भासते तद्वृत्तितादात्म्याध्यासात् । सुषुप्तावह-  
ङ्काराभावेऽपि तद्वासानावासिताज्ञानभासकस्य चैतन्यस्य स्वतः स्फुरणात् । अन्यथैतावन्तं कालमहं  
किमपि नाज्ञासिषमिति सुषुप्तोत्थितस्य स्मरणं न स्यात् । न चोत्थितस्य ज्ञानाभावानुमितिरीयमिति  
वाच्यं सुषुप्तिकालरूपपक्षज्ञानाज्ञासम्भवाच्च । अस्मरणादेर्व्यभिचारित्वात् स्मरणाजनकनिर्विकल्पकाद्य-  
भावासाधकत्वाच्च । ज्ञानसामग्र्यभावस्य चान्योऽन्याश्रयप्रस्तत्वात् तथा च श्रुतिः “यद्वै तन्न पश्यति  
पश्यन्वै तद् द्रष्टव्यं न पश्यति न हि द्रष्टुर्दृष्टेर्विपरिलोपो विद्यतेऽविनाशित्वात्” इत्यादिः सुषुप्तौ  
स्वप्रकाशस्फुरणसद्भावं तन्नित्यतया दर्शयति । एवं घटादिविषयोऽपि तदज्ञातावस्थाभासके  
स्फुरणे कल्पितः, य एव प्रागज्ञातः स एवेदानीं मया ज्ञात इति प्रत्यभिज्ञानात् । अज्ञातज्ञापकत्वं  
हि प्रामाण्यं सर्वतन्त्रसिद्धान्तः । यथार्थानुभवः प्रमेति वदद्विस्ताकिंकरपि ज्ञातज्ञापिकायाः स्मृते-  
र्व्यावर्तकमनुभवपदं प्रयुज्जानैरेतदभ्युपगमात् । अज्ञातत्वं च घटादेर्न चक्षुरादिना परिच्छिद्यते तत्रा  
सामर्थ्यात्तज्ज्ञानोत्तरकालमज्ञानस्यानुवृत्तिप्रसङ्गाच्च । नाप्यनुमानेन लिङ्गाभावात् । नहीदानीं  
ज्ञातत्वेन प्रागज्ञातत्वमनुमातुं शक्यं धारावाहिकानेकज्ञानविषये व्यभिचारात् । इदानीमेव ज्ञातत्वं  
तु प्रागज्ञातत्वे सतीदानींज्ञातत्वरूपं साध्याविशिष्टत्वादसिद्धम् । न चाज्ञातावस्थाज्ञानमन्तरेण ज्ञानं  
प्रति घटादेर्हेतुता प्रहीतुं शक्यते पूर्ववर्तित्वाग्रहात् । घटं न जानामीति सार्वलौकिकानुभवविरोधश्च ।  
तस्मादज्ञातं स्फुरणं भासमानं स्वाध्यस्तं घटादिकं भासयति घटादीनामज्ञाते स्फुरणे कल्पित-  
त्वसिद्धिः, अन्यथा घटादेर्जडत्वेनाज्ञातत्वतद्भावनयोरनुपपत्तेः । स्फुरणं चाज्ञातं स्वाध्यस्तैर्नैवाज्ञाने-  
नेति स्वयमेव भगवान् वक्ष्यति—“अज्ञानेनामृतं ज्ञानं तेन मुह्यन्ति जन्तवः” इत्यत्र । एतेन  
विभुत्वं सिद्धम् । तथा च श्रुतिः “महद्भूतमनन्तमपारं विज्ञानघन एव” इति “सत्यं ज्ञानमन-



न्तम्” इति च ज्ञानस्य महत्त्वमनन्तत्वं च दर्शयति । महत्त्वं स्वाध्यस्तसर्वसम्बन्धित्वमनन्तत्वं त्रिविधपरिच्छेदशून्यत्वमिति विवेकः । एतेन शून्यवादोऽपि प्रत्युक्तः, निरधिष्ठानभ्रमायोगान्निवधिबाधायोगाच्च । तथाच श्रुतिः “पुरुषाच्च परं किञ्चित्सा काष्ठा सा परा गतिः” इति सर्वबाधावधि पुरुषं परिशिनष्टि । उक्तं च भाष्यकारैः—

“सर्वं विनश्यद् वस्तुजातं पुरुषान्तं विनश्यति पुरुषो विनाशहेत्वभावाच्च विनश्यति” इति । एतेन क्षणिकवादोऽपि परास्तः, अबाधितप्रत्यभिज्ञानादन्यदृष्टान्यस्मरणायनुपपत्तेश्च । तस्मादेकस्य सर्वानुस्यूतस्य स्वप्रकाशस्फुरणरूपस्य सतः सर्वप्रकारपरिच्छेदशून्यत्वादुपपन्नं नाभावो सत इति ॥ १७ ॥

ननु स्फुरणरूपस्य सतः कथमविनाशित्वं तस्य देहधर्मत्वाद् देहस्य चानुक्षणविनाशादिति भूतचैतन्यवादिनस्तान्निराकुर्वन्नासतो विद्यते भाव इत्येतद् विवृणोति—

**अन्तवन्त इमे देहा नित्यस्योक्ताः शरीरिणः ।**

**अनाशिनोऽप्रमेयस्य तस्माद् युध्यस्व भारत ॥ १८ ॥**

अन्तवन्तो विनाशिन इमेऽपरोक्षा देहा उपचितापचितरूपत्वाच्छरीराणि । बहुवचनात्स्थूल-सूक्ष्मकारणरूपा विराट्सूत्राव्याकृताख्याः समष्टिव्यष्ट्यात्मानः सर्वे नित्यस्याविनाशिन एव शरीरिण आध्यासिकसम्बन्धेन शरीरवत एकस्याऽऽत्मनः स्वप्रकाशस्फुरणरूपस्य सम्बन्धिनो दृश्यत्वेन भोग्यत्वेन चोक्ताः श्रुतिभिर्ब्रह्मवादिभिश्च ।

तथा च तैत्तिरीयकेऽन्नमयाद्यानन्दमयान्तान् पञ्च कोशान् कल्पयित्वा तदधिष्ठानमकल्पितं “ब्रह्मपुच्छं प्रतिष्ठा” इति दर्शितम् । तत्र पञ्चीकृतपञ्चमहाभूततत्कार्यात्मको विराणमूर्तराशिरन्नमयकोशः स्थूलसमष्टिः । तत्कारणीभूतोऽपञ्चीकृतपञ्चमहाभूततत्कार्यात्मको हिरण्यगर्भः सूत्रममूर्तराशिः सूक्ष्मसमष्टिः “त्रयं वा इदं नाम रूपं कर्म” इति बृहदारण्यकोक्तत्रयन्नात्मकः सर्वकर्मात्मकत्वेन क्रियाशक्तिमात्रमादाय प्राणमयकोश उक्तः । नामात्मकत्वेन ज्ञानशक्तिमात्रमादाय मनोमयकोश उक्तः । रूपात्मकत्वेन तदुभयाश्रयतया कर्तृत्वमादाय विज्ञानमयकोश उक्तः । ततः प्राणमयमनोमयविज्ञानमयात्मैक एव हिरण्यगर्भाख्यो लिङ्गशरीरकोशः । तत्कारणीभूतस्तु मायोपहितचैतन्यात्मा सर्वसंस्कारशेषोऽव्याकृताख्य आनन्दमयकोशः । ते च सर्व एकस्यैवाऽऽत्मनः शरीराणीत्युक्तम् । “तस्यैव एव शरीर आत्मा यः पूर्वस्य” इति । तस्य प्राणमयस्यैव एव शरीरे भवः शरीर आत्मा यः सत्यज्ञानादिलक्षणो गुहानिहितत्वेनोक्तः पूर्वस्थानमयस्य । एवं प्राणमयमनोमयविज्ञानमयानन्दमयेषु योज्यम् । अथेवेमे सर्वे देहास्त्रैलोक्यवर्तिसर्वप्राणि-सम्बन्धिन एकस्यैवाऽऽत्मन उक्ता इति योजना । तथा च श्रुतिः—

“एको देवः सर्वभूतेषु गूढः सर्वव्यापी सर्वभूतान्तरात्मा ।

कर्माध्यक्षः सर्वभूताधिवासः साक्षी चेता केवलो निर्गुणश्च” इति सर्वशरीरसम्बन्धिनमेकमात्मानं नित्यं विभुं दर्शयति । ननु नित्यत्वं यावत्कालस्थायित्वं तथा चाविद्यादिवत् कालेन सह नाशेऽपि तदुपपन्नमित्यत आह—



अनाशिन इति । देशतः कालतो वस्तुतश्च परिच्छिन्नस्याविद्यादेः कल्पितत्वेनानित्य-  
त्वेऽपि यावत्कालस्थायित्वरूपमौपचारिकं नित्यत्वं व्यवहियते “यावद्विकारं तु विभागो लोकवत्”  
इति न्यायात् । आत्मनस्तु परिच्छेदत्रयशून्यस्याकल्पितस्य विनाशहेत्वभावान्मुख्यमेव कूटस्थ-  
नित्यत्वं न तु परिणामिनित्यत्वं यावत्कालस्थायित्वं चेत्यभिप्रायः । नन्वेतादृशे देहिनि किञ्चि-  
त्प्रमाणमवश्यं वाच्यमन्यथा निष्प्रमाणस्य तस्यालीकत्वापत्तेः शस्त्रारम्भवैयर्थ्यापत्तेश्च । तथा  
च वस्तुपरिच्छेदो दुष्परिहरः “शास्त्रयोनित्वात्” इति न्यायाच्च, अत आह—अप्रमेयस्येति ।  
“एकधैवानुद्वष्टव्यमेतदप्रमयं ध्रुवम्” अप्रमयमप्रमेयम् ।

“न तत्र सूर्यो भाति न चन्द्रतारकं नेमा विद्युतो भान्ति कुतोऽयमग्निः । तमेव भान्त-  
मनुभाति सर्वं तस्य भासा सर्वमिदं विभाति” इति च श्रुतेः स्वप्रकाशचैतन्यरूप एवात्माऽतस्तस्य  
सर्वभासकस्य स्वभानार्थं न स्वभास्यापेक्षा, किन्तु कल्पिताज्ञानतत्कार्यनिवृत्त्यर्थं कल्पितवृत्तिविशे-  
षापेक्षा, कल्पितस्यैव कल्पितविरोधित्वात्, “यज्ञानुरूपो बलिः” इति न्यायात् । तथा च सर्व-  
कल्पितनिवर्तकवृत्तिविशेषोत्पत्त्यर्थं शास्त्रारम्भः, तस्य तत्त्वमस्यादिवाक्यमात्राधीनत्वात् । स्वतः  
सर्वदा भासमानत्वात्सर्वकल्पनाधिष्ठानत्वाद् दृश्यमात्रभासकत्वाच्च न तस्य तुच्छत्वापत्तिः । तथा  
चैकमेवाद्वितीयं सत्यं ज्ञानमनन्तं ब्रह्मेत्यादिशास्त्रमेव स्वप्रमेयानुरोधेन स्वस्यापि कल्पितत्वमापादयति  
अन्यथा स्वप्रमाणयानुपपत्तेः । कल्पितस्य चाकल्पितपरिच्छेदकत्वं नास्तीति प्राक् प्रतिपादितम् ।  
आत्मनः स्वप्रकाशत्वं च युक्तितोऽपि भगवत्पूज्यपादैरुपपादितम् । तथाहि—यत्र जिज्ञासोः  
संशयविपर्ययव्यतिरेकप्रमाणानामन्यतममपि नास्ति तत्र तद्विरोधि ज्ञानमिति सर्वत्र दृष्टम् ।  
अन्यथा त्रितयान्यतमापत्तेः । आत्मनि चाहं वा नाहं वेति न कस्यचित् संशयः, नापि नाहमिति  
विपर्ययो व्यतिरेकः प्रमा वेति तत्स्वरूपप्रभा सर्वदाऽस्तीति वाच्यं तस्य सर्वसंशयविपर्ययधर्मि-  
त्वात्, “धर्म्यशे सर्वमभ्रान्तं प्रकारे तु विपर्ययः” इति न्यायात् । अत एवोक्तम् —

“प्रमाणमप्रमाणं च प्रमाभासस्तथैव च ।

कुर्वन्त्येव प्रमां यत्र तदसम्भावना कुतः” इति ॥

प्रमाभासः संशयः । स्वप्रकाशे सद्वरूपे धर्मिणि प्रमाणाप्रमाणयोर्विशेषो नास्तीत्यर्थः ।  
आत्मनो भासमानत्वे च घटज्ञानं मयि जातं न वेल्यादिसंशयः स्यात् । न चाऽऽन्तरपदार्थे विष-  
यस्यैव संशयादिप्रतिबन्धकत्वस्वभावः कल्प्यः, बाह्यपदार्थे क्लृप्तेन विरोधिज्ञानेनैव संशयादिप्रति-  
बन्धसम्भव आन्तरपदार्थे स्वभावभेदकल्पनाया अनौचित्यात् । अन्यथा सर्वविवक्ष्वापत्तेः । आत्म-  
मनोयोगमात्रं चात्मसाक्षात्कारे हेतुः । तस्य च ज्ञानमात्रे हेतुत्वाद् घटादिभानेऽप्यात्मभानं समू-  
हालम्बनन्यायेन तार्किकाणां प्रवरेणापि दुर्निवारम् । न च चान्तुपत्वमानसत्वादिसङ्करः, लौकिक-  
त्वालौकिकत्ववदंशभेदेनोपपत्तेः सङ्करस्यादोषत्वाच्चान्तुपत्वादेर्जातित्वानभ्युपगमाद्वा । व्यवसायमात्र  
एवात्मभानसामग्र्या विद्यमानत्वादनुव्यवसायोऽप्यपास्तः । न च व्यवसायभानार्थं स तस्य दीपव-  
त्स्वव्यवहारे सजातीयानपेक्षत्वात् । नहि घटतज्ज्ञानयोरिव व्यवसायानुव्यवसाययोरपि विषयत्ववि-  
षयित्वव्यवस्थापकं वैजात्यमस्ति व्यक्तिभेदातिरिक्तावैधर्म्यानभ्युपगमात् । विषयत्वावच्छेदरूपेणैव



विषयित्वाभ्युपगमे घटतज्ज्ञानयोरपि तद्भावापत्तिरविशेषात् । ननु यथा घटव्यवहारार्थं घटज्ञान-  
मभ्युपेयते तथा घटज्ञानव्यवहारार्थं घटज्ञानविषयं ज्ञानमभ्युपेयं व्यवहारस्य व्यवहर्तव्यज्ञान-  
साध्यत्वादिति चेत्, काऽनुपपत्तिरुद्भाविता देवानांप्रियेण स्वप्रकाशवादिनः ।

नहि व्यवहर्तव्यभिन्नत्वमपि ज्ञानविशेषणं व्यवहारहेतुतावच्छेदकं गौरवात् । तथा चेश्व-  
रज्ञानवद् योगिज्ञानवत्प्रमेयमिति ज्ञानं वच्च स्वेनैव स्वव्यवहारोपपत्तौ न ज्ञानान्तरकल्पनावकाशः ।

अनुव्यवसायस्यापि घटज्ञानव्यवहारहेतुत्वं किं घटज्ञानज्ञानत्वेन किं वा घटज्ञानत्वेनैवेति  
विवेचनीयम्, उभयस्यापि तत्र सत्त्वात् । तत्र घटव्यवहारे घटज्ञानत्वेनैव हेतुतायाः कल्पत्वा-  
त्तेनैव रूपेण घटज्ञानव्यवहारेऽपि हेतुतोपपत्तौ न घटज्ञानज्ञानत्वं हेतुतावच्छेदकं गौरवान्मानाभा-  
वाच्च । तथा च नानुव्यवसायसिद्धिरकस्यैव व्यवसायस्य व्यवसातरि व्यवसेये व्यवसाये च  
व्यवहारजनकत्वोपपत्तेरिति त्रिपुटीप्रत्यक्षवादिनः प्रामाकराः । औपनिषदास्तु मन्यन्ते स्वप्रकाश-  
ज्ञानरूप एवाऽऽत्मा न स्वप्रकाशज्ञानाश्रयः कर्तृकर्मविरोधेन तद्भानानुपपत्तेः । ज्ञानाभिन्नत्वे घटा-  
दिवज्जडत्वे कल्पितत्वापत्तेश्च । स्वप्रकाशज्ञानमात्रस्वरूपोऽप्यात्माऽविद्योपहितः सन्साक्षीत्युच्यते ।  
वृत्तिमदन्तःकरणोपहितः प्रमातेत्युच्यते । तस्य चक्षुरादीनि करणानि । स चक्षुरादिद्वाराऽन्तःकरण-  
परिणामेन घटादीन् व्याप्य तदाकारो भवति । एकस्मिन्श्चान्तःकरणपरिणामे घटावच्छिन्नचैतन्य-  
मन्तःकरणावच्छिन्नचैतन्यं चैकलोकीभावापन्नं भवति । ततो घटावच्छिन्नचैतन्यं प्रमात्रभेदात्  
स्वाज्ञानं नाशयदपरोक्षं भवति । घटं च स्वावच्छेदकं स्वतादात्म्याध्यासाद् भासयति । अन्तःकरण-  
परिणामश्च वृत्त्याख्योऽतिस्वच्छः स्वावच्छिन्नेनैव चैतन्येन भास्यत इत्यन्तःकरणतद्भृतिघटानाम-  
परोक्षता ।

तदेतदाकारत्रयमहं जानामि घटमिति । भासकचैतन्यस्यैकरूपत्वेऽपि घटं प्रति वृत्त्यपेक्षत्वात्  
प्रमावृता, अन्तःकरणतद्भृतीः प्रति तु वृत्त्यनपेक्षत्वात् साक्षितेति विवेकः । अद्वैतसिद्धौ सिद्धान्त-  
विन्दौ च विस्तरः । यस्मादेवं प्रागुक्तन्यायेन नित्यो विभुरसंसारी सर्वदैकरूपश्चात्मा तस्मात्तन्नाशश-  
ङ्कया स्वधर्मे युद्धे प्राक् प्रवृत्तस्य तव तस्मादुपरतिर्न युक्तेति युद्धाभ्यनुज्ञया भगवानाह—**तस्माद्  
युध्यस्व भारतेति** । अर्जुनस्य स्वधर्मे युद्धे प्रवृत्तस्य उपरतिकारणं शोकमोहौ, तौ च विचारज-  
नितेन विज्ञानेन बाधितावित्यपवादापवाद उत्सर्गस्य स्थितिरिति न्यायेन युध्यस्वेत्यनुवादो न विधिः ।  
यथा “कर्तृकर्मणोः कृति” इत्युत्सर्गः । “उभयप्राप्तौ कर्मणि” इत्यपवादः । अकाकारयोः  
स्त्रीप्रत्यययोः प्रयोगे नेति वक्तव्यम्” इति तदपवादः । तथा च समुच्चोर्ब्रह्मणो जिज्ञासेत्यत्रापवादा-  
पवादे पुनरुत्सर्गस्थितेः कर्तृकर्मणोः कृतीत्यनेनैव षष्ठी । तथा च कर्मणि चेति निषेधाप्रसराद्  
ब्रह्मजिज्ञासेति कर्मषष्ठीसमासः सिद्धो भवति । कश्चित्त्वेतस्मादेव विधेमोक्षे ज्ञानकर्मणोः समुच्चय  
इति प्रलपति । तज्ज, युध्यस्वेत्यतो मोक्षस्य ज्ञानकर्मसमुच्चयसाध्यत्वाप्रतीतेः । विस्तरेण चैतदग्रे  
भगवद्गीतावचनविरोधेनैव निराकरिष्यामः ॥ १८ ॥

नन्वेवमशोच्यानन्वशोचस्त्वमित्यादिना भीष्मादिबन्धुविच्छेदनिवन्धने शोकेऽपनीतेऽपि  
तद्वधकर्तृत्वनिबन्धनस्य पापस्य नास्ति प्रतीकारः । नहि यत्र शोको नास्ति तत्र पापं नास्तीति  
नियमः, द्वेष्यब्राह्मणवधे शोकाविषये पापाभावप्रसङ्गात् । अतोऽहं कर्ता त्वं प्रेरक इति द्वयोरपि



हिंसानिमित्तपातकापत्तेरयुक्तमिदं वचनं तस्माद् युध्यस्व भारतेत्याशङ्क्य काठकपठितयर्चा परिहरति भगवान्—

**य एनं वेत्ति हन्तारं यश्चैनं मन्यते हतम् ।**

**उभौ तौ न विजानीतो नायं हन्ति न हन्यते ॥ १९ ॥**

एनं प्रकृतं देहिनमदृश्यत्वादियुक्तं यो हन्तारं हननक्रियायाः कर्तारं वेत्ति अहमस्य हन्तेति विजानाति । यश्चान्य एनं मन्यते हतं हननक्रियायाः कर्मभूतं देहहननेन हतोऽहमिति विजानाति । तावुभौ देहाभिमानित्वादेनमविकारिणमकारकस्वभावमात्मानं न विजानीतो न विवेकेन जानीतः शास्त्रात् । कस्मात्, यस्मात् नायं हन्ति न हन्यते कर्ता कर्म च न भवतीत्यर्थः । अत्र य एनं वेत्ति हन्तारं हतं चेत्येतावति वक्तव्ये पदानामावृत्तिर्वाक्यालङ्कारार्था । अथवा य एनं वेत्ति हन्तारं तार्किकादिरात्मनः कर्तृत्वाभ्युपगमात् । तथा यश्चैनं मन्यते हतं चार्वाकादिरात्मनो विनाशित्वाभ्युपगमात् । तावुभौ न विजानीत इति योज्यम् । वादिभेदख्यापनाय पृथगुपन्यासः । अतिशूराति-कातरविषयतया वा पृथगुपदेशः । “हन्ता चेन्मन्यते हन्तुं हतश्चेन्मन्यते हतम्” इति पूर्वार्थे श्रौतः पाठः ॥ १९ ॥

कस्मादयमात्मा हननक्रियायाः कर्ता कर्म च न भवति अविक्रियत्वादित्याह द्वितीयेन मन्त्रेण—

**न जायते म्रियते वा कदाचिन्नायं भूत्वा भविता वा न भूयः ।**

**अजो नित्यः शाश्वतोऽयं पुराणो न हन्यते हन्यमाने शरीरे ॥ २० ॥**

“जायतेऽस्ति वृद्धते विपरिणमतेऽपक्षीयते विनश्यतीति षड् भावविकारा इति वार्ण्यायशिः” इति नैरुक्ताः । तत्रायन्तयोर्निषेधः कियते—न जायते म्रियते वेति । वाशब्दः समुच्चयार्थः । न जायते न म्रियते चेत्यर्थः । कस्मादयमात्मा नोत्पद्यते, यस्मादयमात्मा कदाचित् कस्मिन्नपि काले न भूत्वाऽभूत्वा प्राग् भूयः पुनरपि भविता न । यो ह्यभूत्वा भवति स उत्पत्तिलक्षणां विक्रिया-मनुभवति । अयं तु प्रागपि सत्त्वाद् यतो नोत्पद्यतेऽतोऽजः । तथाऽयमात्मा भूत्वा प्राग् कदाचित् भूयः पुनर्न भविता । नवाशब्दाद् वाक्यविपरिवृत्तिः । यो हि प्राग् भूत्वोत्तरकाले न भवति स मृतिलक्षणां विक्रियामनुभवति । अयन्तूत्तरकालेऽपि सत्त्वाद् यतो न म्रियतेऽतो नित्यो विनाशायोम्य इत्यर्थः । अत्र न भूवेत्यत्र समासाभावेऽपि नानुपपत्तिर्नानुयाजेष्विति वत्, भगवत् पाणिनिना महाविभाषाधिकारे नञ्समासपाठात् । यत्तु, कात्यायनेनोक्तं समासनित्यतामि प्रायेण “वावचनानर्थक्यं तु स्वभाववृद्धत्वात्” इति, तद् भगवत्पाणिनिवचननिरोधादनादेयम् तदुक्तमाचार्यशबरस्वामिना—“असद्वादी हि कात्यायनः” इति । अत्र न जायते म्रियते वेति प्रतिज्ञा । कदाचिन्नायं भूत्वा भविता न भूय इति तदुपपादनम् । अजो नित्य इति तदुपसंहार इति विभागः । आद्यन्तयोर्विकारयोर्निषेधेन मध्यवर्तिविकाराणां तद्व्याप्यानां निषेधे जातेऽपि गमनादविकाराणामनुक्तानामप्युपलक्षणायापक्षयश्च वृद्धिश्च स्वशब्देनैव निराक्रियेते । तत्र कूटस्थनित्यत्वादात्मनो निर्गुणत्वाच्च न स्वरूपतो गुणतो वाऽपक्षयः सम्भवतीत्युक्तम्—शाश्वत इति । शश्वत् सर्वदा भवति नापक्षीयते नापक्षीयत इत्यर्थः । यदि नापक्षीयते तर्हि वर्धतामिति



नेत्याह—पुराण इति । पुराऽपि नव एकरूपो न त्वधुना नूतनां काश्चिदवस्थामनुभवति । यो हि नूतनां काश्चिदुपचयावस्थामनुभवति स वर्धत इत्युच्यते लोके । अयन्तु सर्वदैकरूपत्वान्नापचीयते नोपचीयते चेत्यर्थः । अस्तित्वविपरिणामौ तु जन्मविनाशान्तर्भूतत्वात् पृथक् न निषिद्धौ ।

यस्मादेवं सर्वविकारशून्य आत्मा तस्माच्छरीरे हन्यमाने तत्सम्बद्धोऽपि केनाप्युपायेन न हन्तुं शक्यत इत्युपसंहारः ॥ २० ॥

नायं हन्ति न हन्यत इति प्रतिज्ञाय न हन्यत इत्युपपादितमिदानीं न हन्तीत्युपपादयन्नुपसंहरति—

**वेदाविनाशिनं नित्यं य एनमजमव्ययम् ।**

**कथं स पुरुषः पार्थ ! कं घातयति हन्ति कम् ॥ २१ ॥**

न विन ( नं ) ष्टुं शीलं यस्य तमविनाशिनमन्यविकाररहितम् । तत्र हेतुः—अव्ययं न विद्यते व्ययोऽव्ययवापचयो गुणापचयो वा यस्य तमव्ययमव्ययवापचयेन गुणापचयेन वा विनाशदर्शनात्तदुभयरहितस्य न विनाशः सम्भवतीत्यर्थः । ननु जन्यत्वेन विनाशित्वमनुमास्यामहे नेत्याह—

**अजमिति ।** न जायते इत्यजमाद्यविकाररहितम् । तत्र हेतुः—नित्यं सर्वदा विद्यमानं, प्राग्विद्यमानस्य हि जन्म दृष्टं न तु सर्वदा सत इत्यभिप्रायः । अथवाऽविनाशिनमबाध्यं सत्यमिति यावत् । नित्यं सर्वव्यापकम् । तत्र हेतुः—अजमव्ययं जन्मविनाशशून्यं जायमानस्य विनश्यतश्च सर्वव्यापकत्वसत्यत्वयोरयोगात् । एवं सर्वविक्रियाशून्यं प्रकृतमेतद् देहिनां स्वमात्मानं यो वेद विजानाति शास्त्राचार्योपदेशाभ्यां साक्षात्करोति अहं सर्वविक्रियाशून्यः सर्वभासकः सर्वद्वैतरहितः परमानन्दबोधरूप इति स एवं विद्वान् पुरुषः पूर्णरूपः कं हन्ति कथं हन्ति । किंशब्द आक्षेपे । न कमपि हन्ति न कथमपि हन्तीत्यर्थः । तथा कं घातयति कथमपि न घातयतीत्यर्थः । नहि सर्वविकारशून्यस्याकर्तृत्वं न क्रियायां कर्तृत्वं सम्भवति । तथा च श्रुतिः—

आत्मानं चेद् विजानीयादयमस्मीति पुरुषः ।

किमिच्छन् कस्य कामाय शरीरमनुसंज्वरेत् ॥

इति शुद्धमात्मानं विदुषस्तदज्ञाननिबन्धनाध्यासनिवृत्तौ तन्मूलरागद्वेषाद्यभावात्कर्तृत्वभोक्तृत्वाद्यभावं दर्शयति । अयमत्राभिप्रायो भगवतः—वस्तुगत्या कोऽपि न करोति न कारयति च किञ्चित्सर्वविक्रियाशून्यस्वभावत्वात्परं तु स्वप्न इवाविद्यया कर्तृत्वादिकमात्मन्यभिमन्यते मूढः । तदुक्तम्—“उभौ तौ न विजानीतः” इति । श्रुतिश्च “ध्यायतीव लेलायतीव” इत्यादिः । अत एव सर्वाणि शास्त्राण्यविद्वदधिकारिकाणि । विद्वान्तु समूलाध्यासबाधात्मात्मनि कर्तृत्वादिकमभिमन्यते स्थाणुस्वरूपं विद्वानिव चोरत्वम् । अतो विक्रियारहितत्वाद्वितीयत्वाच्च विद्वान्न करोति कारयति चेत्युच्यते । तथा च श्रुतिः—विद्वान्न बिभेति कुतश्चन” इति । अर्जुनो हि स्वस्मिन्कर्तृत्वं भगवति च कारयितृत्वमध्यस्य हिंसानिमित्तं दोषमुभयत्राप्याशङ्के । भगवानपि विदिताभिप्रायो हन्ति घातयतीति तदुभयमाचक्षेप । आत्मनि कर्तृत्वं मयि च कारयितृत्वमारोप्य प्रत्यवायशङ्कां मा कार्षीरित्यभिप्रायः । अविक्रियत्वप्रदर्शनेनाऽऽत्मनः कर्तृत्वप्रतिषेधात्सर्वकर्माक्षेपे भगवदभिप्रेते



हन्तिरूपलक्षणार्थः पुरःस्मृतिरुक्त्वात् । प्रतिषेधहेतोस्तुल्यत्वात्कर्मन्तिराभ्यनुज्ञानुपपत्तेः । तथा च वक्ष्यति—तस्य कार्यं न विद्यत इति । अतोऽत्र हननमात्राक्षेपेण कर्मन्तरं भगवताभ्यनुज्ञायत इति मूढजनजल्पितमपास्तम् । तस्माद् युध्यस्वेत्यत्र हननस्य भगवताऽभ्यनुज्ञानाद् वास्तवकर्तृत्वाद्यभावस्य कर्ममात्रे समत्वादिति दिक् ॥ २१ ॥

नन्वेवमात्मनो विनाशित्वाभावेऽपि देहानां विनाशित्वाद् युद्धस्य च तन्नाशकत्वात् कथं भीष्मादिदेहानामनेकसुकृतसाधनानां मया युद्धेन विनाशः कार्य इत्याशङ्क्या उत्तरम्—

वासांसि जीर्णानि यथा विहाय नवानि गृह्णाति नरोऽपराणि ।

तथा शरीराणि विहाय जीर्णान्यन्यानि संयाति नवानि देही ॥ २२ ॥

जीर्णानि विहाय वस्त्राणि नवानि गृह्णाति विक्रियाशून्य एव नरो यथेत्येतावतैव निर्वहिऽपराणीति विशेषणमुत्कर्षातिशयख्यापनार्थम् । तेन यथा निकृष्टानि वस्त्राणि विहायोत्कृष्टानि जनो गृह्णातीत्यौचित्यादायातम् । तथा जीर्णानि वयसा तपसा च कृशानि भीष्मादिशरीराणि विहायान्यानि देवादिशरीराणि सर्वोत्कृष्टानि चिरोपार्जितधर्मफलभोगाय संयाति सम्यग्गर्भवासादिक्लेशव्यतिरेकेण प्राप्नोति देही प्रकृष्टधर्मानुष्ठातृदेहवान् भीष्मादिरित्यर्थः । “अन्यन्नवतरं कल्याणतरं रूपं कुरुते पित्र्यं वा गान्धर्वं वा दैवं वा प्राजापत्यं वा ब्राह्मं वा” इत्यादिश्रुतेः । एतदुक्तं भवति—भीष्मादयो हि यावज्जीवं धर्मानुष्ठानक्लेशेनैव जर्जरशरीरा वर्तमानशरीरपातमन्तरेण तत्फलभोगायासमर्थी यदि धर्मयुद्धेन स्वर्गप्रतिबन्धकानि जर्जराणि शरीराणि पातयित्वा दिव्यदेहसम्पादनेन स्वर्गभोगयोग्याः क्रियन्ते त्वया तदाऽत्यन्तमुपकृता एव ते । दुर्योधनादीनामपि स्वर्गभोगयोग्यदेहसम्पादनान्महानुपकार एव । तथा चात्यन्तमुपकारके युद्धेऽपकारकत्वभ्रमं मा कार्षीरिति । अपराणि अन्यानि संयातीतिपदत्रयवशाद् भगवदभिप्राय एवमभ्यूहितः । अनेन दृष्टान्तेनाविकृतत्वप्रतिपादनमात्मनः क्रियत इति तु प्राचां व्याख्यानमतिस्पष्टम् ॥ २२ ॥

ननु देहनाशे तदभ्यन्तरवर्तिन आत्मनः कुतो न विनाशो गृहदाहे तदन्तरवर्तिपुरुषवदित्यत आह—

नैनं छिन्दन्ति शस्त्राणि नैनं दहति पावकः ।

न चैनं क्लेदयन्त्यापो न शोषयति मारुतः ॥ २३ ॥

शस्त्राण्यस्यादीनि अतितीक्ष्णान्यपि एनं प्रकृतमात्मानं न छिन्दन्ति अवयवविभागेन द्विधा कर्तुं न शक्नुवन्ति । तथा पावकोऽग्निरतिप्रज्वलितोऽपि नैनं भस्मीकर्तुं शक्नोति । न चैनमापोऽत्यन्तं वेगवत्योऽपि आर्द्रीकरणेन विशिलिष्टावयवं कर्तुं शक्नुवन्ति । मारुतो वायुरतिप्रबलोऽपि नैनं नीरसं कर्तुं शक्नोति । सर्वनाशकाक्षेपे प्रकृते युद्धसमये शस्त्रादीनां प्रकृतत्वादवयुत्थानुवादेनोपन्यासः । पृथिव्यग्नेजोवायूनामेव नाशकत्वप्रसिद्धेस्तेषामेवोपन्यासो नाऽऽकाशस्य ॥ २३ ॥

शस्त्रादीनां तन्नाशकत्वासामर्थ्यं तस्य तज्जनितनाशानर्हत्वे हेतुमाह—

अच्छेद्योऽयमदाह्योऽयमक्लेद्योऽशोष्य एव च ।

नित्यः सर्वगतः स्थाणुरचलोऽयं सनातनः ॥ २४ ॥



यतोऽच्छेद्योऽयमतो नैनं छिन्दन्ति शस्त्राणि । अदाह्योऽयं यतोऽतो नैनं दहति पावकः । यतोऽक्लेद्योऽयमतो नैनं क्लेदयन्त्यापः । यतोऽशोष्योऽयमतो नैनं शोषयति मारुत इति क्रमेण योजनीयम् । एवकारः प्रत्येकं सम्बन्ध्यमानोऽच्छेद्यत्वाद्यवधारणार्थः । चः समुच्चये हेतौ वा । छेदाद्यनर्हत्वे हेतुमाहोत्तरार्धेन—नित्योऽयं पूर्वापरकोटिरहितोऽतोऽनुत्पाद्यः । असर्वगतत्वे ह्यनित्यत्वं स्यात्, “यावद्विकारं तु विभागः” इति न्यायात्पराभ्युपगतपरमाएवादीनामनभ्युपगमात् । अयं तु सर्वगतो विभुरतो नित्य एव । एतेन प्राप्यत्वं पराकृतम् । यदि चायं विकारी स्यात्तदा सर्वगतो न स्यात् । अयन्तु स्थाणुरविकारी अतः सर्वगत एव । एतेन विकार्यत्वमपाकृतम् । यदि चायं चलः क्रियावान् स्यात्तदा विकारी स्याद् घटादिवत् । अयं त्वचलोऽतो न विकारी । एतेन संस्कार्यत्वं निराकृतम् । पूर्वावस्थापरित्यागेनावस्थान्तरापत्तिर्विक्रिया । अवस्थैक्येऽपि चलनमात्रं क्रियेति विशेषः यस्मादेवं तस्मात् सनातनोऽयं सर्वदैकरूपो न कस्या अपि क्रियायाः कर्मैत्यर्थः ।

उत्पत्त्याप्तिविकृतिसंस्कृत्यन्यतरक्रियाफलयोगे हि कर्मत्वं स्यात् । अयं तु नित्यत्वाच्चोत्पाद्यः, अनित्यस्यैव घटादेरुत्पाद्यत्वात् । सर्वगतत्वान्न प्राप्यः परिच्छिन्नस्यैव पयश्चादेः प्राप्यत्वात् । स्थाणुत्वादविकार्यः, विक्रियावतो घृतादेरेव विकार्यत्वात् । अचलत्वादसंस्कार्यः सक्रियस्यैव दर्पणादेः संस्कार्यत्वात् । तथा च श्रुतयः—

“आकाशवत् सर्वगतश्च नित्यः,”

“वृक्ष इव स्तब्धो दिवि तिष्ठत्येकः,”

“निष्कलं निष्क्रियं शान्तम्” इत्यादयः ।

“यः पृथिव्यां तिष्ठन् पृथिव्या अन्तरो योऽप्सु तिष्ठन्नद्भ्योऽन्तरो यस्तेजसि तिष्ठंस्तेजसोऽन्तरो यो वायौ तिष्ठन् वायोऽन्तरः” इत्याद्या च श्रुतिः सर्वगतस्य सर्वान्तर्यामितया तदविषयत्वं दर्शयति । यो हि शस्त्रादौ न तिष्ठति तं शस्त्रादयश्छिन्दन्ति । अयं तु शस्त्रादीनां सत्तास्फूर्तिप्रदत्वेन तत्प्रेरकस्तदन्तर्यामी । अतः कथमेनं शस्त्रादीनि स्वव्यापारविषयीकुर्युरित्यभिप्रायः । अत्र “येन सूर्यस्तपति तेजसेद्धः” इत्यादिश्रुतयोऽनुसन्धेयाः । सप्तमाध्याये च प्रकटीकरिष्यति श्रीभगवानिति दिक् ॥ २४ ॥

छेद्यत्वादिप्राहकप्रमाणाभावादपि तदभाव इत्याह—अव्यक्तोऽयमित्याद्यर्थेन—

अव्यक्तोऽयमचिन्त्योऽयमविकार्योऽयमुच्यते ।

तस्मादेवं विदित्वैनं नानुशोचितुमर्हसि ॥ २५ ॥

यो हीन्द्रियगोचरो भवति स प्रत्यक्षत्वाद् व्यक्त इत्युच्यते । अयं तु रूपादिहीनत्वान्न तथा । अतो न प्रत्यक्षं तत्र छेद्यत्वादिप्राहकमित्यर्थः । प्रत्यक्षाभावेऽप्यनुमानं स्यादित्यत आह—अचिन्त्योऽयं चिन्त्योऽनुमेयस्तद्विलक्षणोऽयम् । क्वचित् प्रत्यक्षो हि बह्वयादिर्गृहीतव्याप्तिकस्य धूमादेर्दर्शनात् क्वचिदनुमेयो भवति । अप्रत्यक्षे तु व्याप्तिग्रहणासम्भवाच्चानुमेयत्वमिति भावः । अप्रत्यक्षस्यापीन्द्रियादेः सामान्यतोदृष्टानुमानविषयत्वं दृष्टमत आह—अविकार्योऽयं यद्विक्रियावच्च-क्षुरादिकं तत्स्वकार्यान्यथानुपपत्त्या कल्प्यमानमर्थापत्तेः सामान्यतोदृष्टानुमानस्य च विषयो भवति ।



अयं तु न विकार्यो न विक्रियावानतो नार्थापत्तेः सामान्यतोदृष्टस्य वा विषय इत्यर्थः । लौकिकशब्दस्यापि प्रत्यक्षादिपूर्वकत्वात्तन्निषेधेनैव निषेधः । ननु वेदेनैव तत्र छेद्यत्वादि ग्रहीष्यत इत्यत आह—उच्यते वेदेन सोपकरणेनाच्छेद्याव्यक्तादिरूप एवायमुच्यते तात्पर्येण प्रतिपाद्यते । अतो न वेदस्य तत्प्रतिपादकस्यापि च्छेद्यत्वादिप्रतिपादकत्वमित्यर्थः ।

अत्र “नैनं छिन्दन्ति” इत्यत्र शस्त्रादीनां तन्नाशकसामर्थ्याभाव उक्तः । अच्छेद्योऽयमित्यादौ तस्य छेदादिकर्मत्वायोग्यत्वमुक्तम् । अव्यक्तोऽयमित्यत्र तच्छेदादिग्राहकमानाभाव उक्त इत्यपौनरुक्त्यं द्रष्टव्यम् । वेदाविनाशिनमित्यादीनान्तु श्लोकानामर्थतः शब्दतश्च पौनरुक्त्यं भाष्यकृद्भिः परिहृतम्—“दुर्बोधत्वादात्मवस्तुनः पुनः पुनः प्रसङ्गमापाद्य शब्दान्तरेण तदेव वस्तु निरूपयति भगवान् वासुदेवः कथं तु नाम संसारिणां बुद्धिगोचरमापन्नं तत्त्वं संसारनिवृत्तये स्यात्” इति वदद्भिः । एवं पूर्वाक्तयुक्तिभिरात्मनो नित्यत्वे निर्विकारत्वे च सिद्धे तव शोको नोपपन्न इत्युपसंहरति—तस्मादित्यर्थेन । एतादृशात्मस्वरूपवेदनस्य शोककारणनिवर्तकत्वात्तस्मिन् सति शोको नोचितः कारणाभावे कार्याभावस्यावश्यकत्वात् । तेनाऽऽत्मानमविदित्वा यदन्वशोचस्तद् युक्तमेव । आत्मानं विदित्वा तु नानुशोचितुमर्हसीत्यभिप्रायः ॥ २५ ॥

एवमात्मनो निर्विकारत्वेनाशोच्यत्वमुक्तमिदानीं विकारवत्त्वमभ्युपेत्यापि श्लोवद्वयेनाशोच्यत्वं प्रतिपादयति भगवान् । तत्राऽऽत्मा ज्ञानस्वरूपः प्रतिक्षणविनाशीति सौगताः । देह एवाऽऽत्मा स च स्थिरोऽप्यनुक्षणपरिणामी जायते नश्यति चेति प्रत्यक्षसिद्धमेवैतदिति लोकायतिकाः । देहातिरिक्तोऽपि देहेन सहैव जायते नश्यति चेत्यन्ये ।

सर्गाद्यकाल एवाकाशवजायते देहभेदेऽप्यनुवर्तमान एवाऽऽकल्पस्थायी नश्यति प्रलय इत्यपरे । नित्य एवाऽऽत्मा जायते म्रियते चेति तार्किकाः । तथाहि—प्रेत्यभावो जन्म । स चापूर्वदेहेन्द्रियादिसम्बन्धः । एवं मरणमपि पूर्वदेहेन्द्रियादिविच्छेदः । इदं चोभयं धर्माधर्मनिमित्तत्वात्तदाधारस्य नित्यस्यैव मुख्यम् । अनित्यस्य तु कृतहान्यकृताभ्यागमप्रसङ्गेन धर्माधर्माधारत्वानुपपत्तेर्न जन्ममरणे मुख्ये इति वदन्ति । नित्यस्याप्यात्मनः कर्णशष्कुलीजन्मनाऽऽकाशस्यैव देहजन्मना जन्म तन्नाशाच्च मरणं तदुभयमौपाधिकममुख्यमेवेत्यन्ये । तत्रानित्यत्वपक्षेऽपि शोच्यत्वमात्मनो निषेधति—

अथ चैनं नित्यजातं नित्यं वा मन्यसे मृतम् ।

तथाऽपि त्वं महाबाहो नैनं शोचितुमर्हसि ॥ २६ ॥

अथेति पक्षान्तरे । चोऽप्यर्थः । यदि दुर्बोधत्वादात्मवस्तुनोऽसकृच्छ्रवणेऽप्यवधारणासामर्थ्यान्मदुक्तपक्षान्तरेण पक्षान्तरमभ्युपैषि । तत्राप्यनित्यत्वपक्षमेवाश्रित्य यद्येनमात्मानं नित्यं जातं नित्यं मृतं वा मन्यसे । वाशब्दश्चार्थः । क्षणिकत्वपक्षे नित्यं प्रतिक्षणं पक्षान्तरावश्यकत्वाच्चित्यं नियतं जातोऽयं मृतोऽयमिति लौकिकप्रत्ययवशेन यदि कल्पयसि तथाऽपि हे महाबाहो पुरुषधौरेयेति सोपहासं कुमताभ्युपगमात् त्वय्येतादृशी कुदृष्टिर्न सम्भवतीति सानुकम्पं वा । एवम्—“अहो बत महत्पापं कर्तुं व्यवसिता वयम्” इत्यादि यथा शोचसि एवंप्रकारमनुशोकं कर्तुं स्वयमपि त्वं तादृश एव सन्नार्हसि योग्यो न भवसि । क्षणिकत्वपक्षे देहा-



तमवादपक्षे देहेन सह जन्मविनाशपक्षे च जन्मान्तराभावेन पापभयासम्भवात्पापभयेनैव खलु त्वमनुशोचसि । तच्चैतादृशे दर्शने न सम्भवतीत्यर्थः । क्षणिकत्वपक्षे च दृष्टमपि दुःखं न सम्भवति बन्धुविनाशदर्शित्वाभावादित्यधिकम् । पक्षान्तरे दृष्टदुःखनिमित्तं शोकमभ्यनुज्ञातुमेवंकारः । दृष्टदुःखनिमित्तशोकसम्भवेऽप्यदृष्टदुःखनिमित्तः शोकः सर्वथा नोचित इत्यर्थः प्रथमश्लोकस्य ॥ २६ ॥

नन्वात्मन आभूतसंज्ञवस्थायित्वपक्षे नित्यत्वपक्षे च दृष्टादृष्टदुःखसम्भवात्तद्भयेन शोचामी-  
त्यत आह द्वितीयश्लोकेन—

जातस्य हि ध्रुवो मृत्युर्ध्रुवं जन्म मृतस्य च ।

तस्मादपरिहार्येऽर्थे न त्वं शोचितुमर्हसि ॥ २७ ॥

हि यस्माज्जातस्य स्वकृतधर्माधर्मादिवशाल्लब्धशरीरेन्द्रियादिसम्बन्धस्य स्थिरस्याऽऽत्मनो ध्रुव आश्रयको मृत्युस्तच्छरीरादिविच्छेदस्तदारम्भककर्मक्षयनिमित्तः संयोगस्य वियोगावसानत्वात् । तथा ध्रुवं जन्म मृतस्य च प्राग्देहकृतकर्मफलोपभोगार्थं सानुशयस्यैव प्रस्तुतत्वाच्च जीवन्मुक्ते व्यभिचारः । तस्मादेवमपरिहार्यं परिहर्तुमशक्येऽस्मिन्नजन्ममरणलक्षणोऽर्थे विषये त्वमेवं विद्वान् शोचितुमर्हसि । तथा च वक्ष्यति—“अस्तेऽपि त्वां न भविष्यन्ति सर्वे” इति । यदि हि त्वया युद्धेऽनाहन्यमाना एते जीवेयुरेव तदा युद्धाय शोकस्तवोचितः स्यात् । एते तु कर्मक्षयात् स्वयमेव म्रियन्त इति तत्परिहारासमर्थस्य तव दृष्टदुःखनिमित्तः शोको नोचित इति भावः । एवमदृष्टदुःखनिमित्तेऽपि शोके “तस्मादपरिहार्येऽर्थे” इत्येवोत्तरम् ।

युद्धाख्यं हि कम क्षत्रियस्य नियतमग्निहोत्रादिवत् । तच्च “युध सम्प्रहारे” इत्यस्माद् धातोर्निष्पन्नं शत्रुप्राणवियोगानुकूलशस्त्रप्रहाररूपं विहितत्वादग्निहोत्रीयादिर्हिंसावच्च प्रत्यवाय-जनकम् । तथा च गौतमः स्मरति—“न दोषो हिंसायामाहवेऽन्यत्र व्यश्वासारथ्यनायुधकृताज-लिप्रकीर्णकेशपराङ्मुखोपविष्टस्थलवृक्षारूढदूतगोब्राह्मणवादिभ्यः” इति । ब्राह्मणग्रहणं चात्रायोद्ध-ब्राह्मणविषयं गवादिप्रायपाठादिति स्थितम् । एतच्च सर्वं स्वधर्ममपि चावेक्ष्येत्यत्र स्पष्टीकरिष्यते ।

तथा च युद्धलक्षणोऽर्थेऽग्निहोत्रादिवद् विहितत्वादपरिहार्यं परिहर्तुमशक्ये तदकरणे प्रत्यवायप्रसङ्गात्त्वमदृष्टदुःखभयेन शोचितुं नार्हसीति पूर्ववत् । यदि तु युद्धाख्यं कर्म काम्यमेव,  
“य आहवेषु युध्यन्ते भूम्यर्थमपराङ्मुखाः ।

अकूटैरायुधैर्यान्ति ते स्वर्गं योगिनो यथा ॥”

इति याज्ञवल्क्यवचनात्, “हतो वा प्राप्स्यसि स्वर्गं जित्वा वा भोक्ष्यसे महीम्” इति भगवद्वचनाच्च, तदाऽपि प्रारब्धस्य काम्यस्यापि अवश्यपरिसमापनीयत्वेन नित्यतुल्यत्वात्त्वया च युद्धस्य प्रारब्धत्वादपरिहार्यत्वं तुल्यमेव । अथवाऽऽत्मनित्यत्वपक्षे एव श्लोकद्वयमर्जुनस्य परमास्तिकस्य वेदवाङ्मताभ्युपगमासम्भवात् । अक्षरयोजना तु नित्यश्चासौ देहेन्द्रियादिसम्बन्धवशाज्जातश्चेति नित्यजातस्त्वेनमात्मानं नित्यमपि सन्तं जातं चेन्मन्यसे तथा नित्यमपि सन्तं मृतं चेन्मन्यसे तथा-  
पि त्वं नानुशोचितुमर्हसीति प्रतिज्ञाय हेतुमाह—

जातस्य हीत्यादिना । नित्यस्य जातत्वं मृतत्वं च प्राग् व्याख्यातं, स्पष्टमन्यत् । भाष्य-

मप्यस्मिन् पक्षे योजनीयम् ॥ २७ ॥



तदेवं सर्वप्रकारेणाऽऽत्मनोऽशोच्यत्वमुपपादितम् । अथेदानीमात्मनोऽशोच्यत्वेऽपि भूत-  
सङ्घातात्मकानि शरीराण्युद्दिश्य शोचामीत्यर्जुनाशङ्कामपनुदति भगवान्—

**अव्यक्तादीनि भूतानि व्यक्तमध्यानि भारत !**

**अव्यक्तनिधनान्येव तत्र का परिदेवना ॥ २८ ॥**

आदौ जन्मनः प्रागव्यक्तानि अनुपलब्धानि भूतानि पृथिव्यादिभूतमयानि शरीराणि जन्मा-  
नन्तरं मरणात् प्राग् व्यक्तानि उपलब्धानि सन्ति । निधने पुनरव्यक्तान्येव भवन्ति । यथा खप्रेन्द्रजालादौ  
प्रतिभासमात्रजीवनानि शुक्तिरूप्यादिवन्न तु ज्ञानात् प्रागूर्ध्वं वा स्थितानि दृष्टिसृष्ट्यभ्युपगमात् ।  
तथा “चाऽऽदावन्ते च यन्नास्ति वर्तमानेऽपि तत्तथा” इति न्यायेन मध्येऽपि न सन्त्येवैतानि ।  
“नासतो विद्यते भावः” इति प्रागुक्तेश्च । एवं सति तत्र तेषु मिथ्याभूतेश्वल्यन्ततुच्छेषु भूतेषु का  
परिदेवना को वा दुःखप्रलापो न कोऽप्युचित इत्यर्थः । न हि खप्रे विविधान् बन्धूनुपलभ्य प्रति-  
बुद्धस्तद्विच्छेदेन शोचति पृथग्जनोऽपि । एतदेवोक्तं पुराणे—“अदर्शनादापतितः पुनश्चादर्शनं  
गतः” । भूतसङ्घ इति शेषः । तथा च शरीराण्यप्युद्दिश्य शोको नोचित इति भावः । आकाशा-  
दिमहाभूताभिप्रायेण वा श्लोको योज्यः । अव्यक्तमव्याकृतमविद्योपहितचैतन्यमादिः प्रागवस्था  
येषां तानि तथा व्यक्तं नामरूपाभ्यामेवाऽऽविद्यकाभ्यां प्रकटीभूतं न तु खेन परमार्थसदात्मना मध्यं  
स्थित्यवस्था येषां तादृशानि भूतानि आकाशादीनि अव्यक्तनिधनान्येवाव्यक्ते स्वकारणे मृदीव  
घटादीनां निधनं प्रलयो येषां तेषु भूतेषु का परिदेवनेति पूर्ववत् । तथा च श्रुतिः—तद्धेदं तर्ह्य-  
व्याकृतमासीत्तन्नामरूपाभ्यामेव व्याक्रियते” इत्यादिरव्यक्तोपादानतां सर्वस्य प्रपञ्चस्य दर्शयति ।  
लयस्थानत्वं तु तस्यार्थसिद्धं कारण एव कार्यलयस्य दर्शनात् । ग्रन्थान्तरे तु विस्तरः । तथा  
चाज्ञानकल्पितत्वेन तुच्छान्याकाशादिभूतान्यप्युद्दिश्य शोको नोचितश्चेत्तत्कार्याण्युद्दिश्य नोचित  
इति किमु वक्तव्यमिति भावः । अथवा सर्वदा तेषामव्यक्तरूपेण विद्यमानत्वाद् विच्छेदाभावेन  
तन्निमित्तः प्रलापो नोचित इत्यर्थः । भारतेत्यनेन सम्बोधयन्शुद्धवंशोद्भवत्वेन शास्त्रीयमर्थं प्रतिपत्तु-  
मर्होऽसि किमिति न प्रतिपद्यस इति सूचयति ॥ २८ ॥

ननु विद्वांसोऽपि बहवः शोचन्ति तर्हि मामेव पुनः पुनरेवमुपालभसे । अन्यच्च “वक्तुरेव  
हि तज्जाज्यं श्रोता यत्र न बुध्यते” इति न्यायात्त्वद्वचनार्थाप्रतिपत्तिरपि मम न दोषः, तत्रा-  
न्येषामपि तवेवाऽऽत्मापरिज्ञानादेव शोक आत्मप्रतिपादकशास्त्रार्थाप्रतिपत्तिश्च तवाप्यन्येषामिव  
स्वाशयदोषादिति नोक्तदोषद्वयमित्यभिप्रेत्याऽऽत्मनो दुर्विज्ञेयतामाह—

**आश्चर्यवत् पश्यति कश्चिदेनमाश्चर्यवत् वदति तथैव चान्यः ।**

**आश्चर्यवच्चैनमन्यः शृणोति श्रुत्वाऽप्येनं वेद न चैव कश्चित् ॥ २९ ॥**

एनं प्रकृतं देहिनमाश्चर्येणाद्भुतेन तुल्यतया वर्तमानमाविद्यकनानाविधविरुद्धधर्मवत्तया  
सन्तमप्यसन्तमिव स्वप्रकाशचैतन्यरूपमपि जडमिवाऽऽनन्दधनमपि दुःखितमिव निर्विकारमपि  
सविकारमिव नित्यमप्यनित्यमिव प्रकाशमानमप्यप्रकाशमानमिव ब्रह्माभिन्नमपि तद्भिन्नमिव  
मुक्तमपि बद्धमिवाद्वितीयमपि सद्वितीयमिव सम्भावितविविचित्रानेकाकारप्रतीतिविषयं पश्यति शास्त्रा-



चार्योपदेशाभ्यामाविद्यकसर्वद्वैतनिषेधेन परमात्मस्वरूपमात्राकारायां वेदान्तमहावाक्यजन्यायां सर्वसुकृतफलभूतायामन्तःकरणवृत्तौ प्रतिफलितं समाधिपरिपाकेन साक्षात्करोति कश्चिच्छ्रममदादिसाधनसम्पन्नचरमशरीरः कश्चिदेव न तु सर्वः । तथा कश्चिदेनं यत् पश्यति तदाश्चर्यवदिति क्रियाविशेषणम् । आत्मदर्शनमप्यारश्चर्यवदेव यत् स्वरूपतो मिथ्याभूतमपि सत्यस्य व्यञ्जकमाविद्यकमप्यविद्याया विघातकमविद्यामुपपन्नतत्कार्यतया स्वात्मानमप्युपहन्तीति । तथा यः कश्चिदेनं पश्यति स आश्चर्यवदिति कर्तृविशेषणम् । यतोऽसौ निवृत्ताविद्यातत्कार्योऽपि प्रारब्धकर्मप्राबल्यात्तद्वा निवृत्तं व्यवहरति सर्वदा समाधिनिष्ठोऽपि व्युत्तिष्ठति व्युत्थितोऽपि पुनः समाधिमनुभवतीति प्रारब्धकर्मवैविध्याद् विचित्रचरित्रः प्राप्तदुष्प्रापज्ञानत्वात् सकललोकस्पृहणीयोऽत आश्चर्यवदेव भवति । तदेतत् त्रयमप्याश्चर्यमात्मा तज्ज्ञानं तज्ज्ञाता चेति परमदुर्विज्ञेयमात्मानं त्वं कथमनायासेन जानीया इत्यभिप्रायः । एवमुपदेष्टुरभावादप्यात्मा दुर्विज्ञेयः, यो ह्यात्मानं जानाति स एव तमन्यस्मै भुवं ब्रूयात्, अज्ञस्योपदेष्टृत्वासम्भवात्, जानंस्तु समाहितचित्तः प्रायेण कथं ब्रवीतु । व्युत्थितचित्तोऽपि परेण ज्ञातुमशक्यः । यथाकथञ्चिज्ज्ञातोऽपि लाभपूजाख्यात्यादिप्रयोजनानपेक्षत्वात् ब्रवीत्येव । कथञ्चित् कारुण्यमात्रेण भुवंस्तु परमेश्वरवदत्यन्तदुर्लभ एवेत्याह आश्चर्यवद् वदति तथैव चान्य इति । यथा जानाति तथैव वदति । एनमित्यनुकर्षणार्थश्चकारः । स चान्यः सर्वाज्ञानविलक्षणः । न तु यः पश्यति ततोऽन्य इति व्याघातात् । अत्रापि कर्मणि क्रियायां कर्तरि चाऽश्चर्यवदिति योज्यम् । तत्र कर्मणः कर्तुश्च प्रागाश्चर्यवत्त्वं व्याख्यातं क्रियायास्तु व्याख्यायते । सर्वशब्दावाच्यस्य शुद्धस्याऽऽत्मनो यद् वचनं तदाश्चर्यवत् । तथा च श्रुतिः— “यतो वाचो निवर्तन्ते, अप्राप्य मनसा सह” इति । केनापि शब्देनावाच्यस्य शुद्धस्यात्मनो विशिष्टशक्तेन पदेन जहदजहत्स्वार्थलक्षणाया कल्पितसम्बन्धेन लक्ष्यतावच्छेदकमन्तरेणैव प्रतिपादनं तदपि निर्विकल्पकसाक्षात्काररूपमत्याश्चर्यमित्यर्थः । अथवा विना शक्तिं विना लक्षणां विना सम्बन्धान्तरं सुषुप्तोत्थापकवाक्यवत्तत्त्वमस्यादिवाक्येन यदात्मतत्त्वप्रतिपादनं तदाश्चर्यवत्, शब्दशक्तेरचिन्त्यत्वात् । न च विना सम्बन्धं बोधनेऽतिप्रसङ्गः लक्षणापक्षेऽपि तुल्यत्वात्, शक्यसम्बन्धस्यागेकसाधारणत्वात् । तात्पर्यविशेषान्नियम इति चेत्, न, तस्यापि सर्वान् प्रत्यविशेषात् । कश्चिदेव तात्पर्यविशेषमवधारयति न सर्व इति चेत्, हन्त तर्हि पुरुषगत एव कश्चिद् विशेषो निर्दोषत्वरूपो नियामकः । स चास्मिन् पक्षेऽपि न दण्डवारितः । तथा च यादृशस्य शुद्धान्तःकरणस्य तात्पर्यानुसन्धानपुरःसरं लक्षणाया वाक्यार्थबोधो भवद्भिरङ्गीक्रियते, तादृशस्यैव केवलः शब्दविशेषोऽस्मिन्साक्षात्कारं विनाऽपि सम्बन्धेन जनयतीति किमनुपपन्नम् । एतस्मिन् पक्षे शब्दवृत्त्यविषयत्वाद् यतो वाचो निवर्तन्त इति सुतरामुपपन्नम् । अयं च भगवदभिप्रायो वार्तिककारैः प्रपञ्चितः—

“दुर्बलत्वादविद्याया आत्मत्वाद् बोधरूपिणः ।

शब्दशक्तेरचिन्त्यत्वाद् विघ्नस्तं मोहहानतः ॥

अगृहीत्वैव सम्बन्धमभिधानाभिधेययोः ।

हित्वा निद्रां प्रबुध्यन्ते सुषुप्तेर्बोधिताः परैः ॥

जाग्रद्वज्र यतः शब्दं सुषुप्ते वेत्ति कश्चन ।

ध्वस्तेऽतो ज्ञानतोऽज्ञाने ब्रह्मास्मीति भवेत्फलम् ॥

अविद्याघातिनः शब्दाद्योऽहं ब्रह्मेति धीर्भवेत् ।

नश्यत्यविद्यया सार्धं हत्वा रोगमिवौषधम् ॥” इत्यादिना ग्रन्थेन ।

तदेवं वचनविषयस्य षक्नुर्वचनक्रियायाश्चात्याश्चर्यरूपत्वादात्मनो दुर्विज्ञानत्वमुक्त्वा श्रोतुर्दुर्मिलत्वादपि तदाह—आश्चर्यवच्चैनमन्यः शृणोति श्रुत्वाऽप्येनं वेदेति । अन्यो द्रष्टुर्वक्तुश्च मुक्ताद् विलक्षणो मुमुक्षुर्वक्तां ब्रह्मविदं विधिवदुपसृत्यैवं शृणोति श्रवणाख्यविचार-विषयीकरोति वेदान्तवाक्यतात्पर्यनिश्चयेनावधारयतीति यावत् । श्रुत्वा चैनं मनननिदिध्यासनपरि-पाकाद् वेदापि साक्षात्करोत्यपि आश्चर्यवत् । तथा चाऽऽश्चर्यवत्पश्यति कश्चिदेनमिति व्याख्यातम् । अत्रापि कर्तुराश्चर्यरूपत्वमनेकजन्मानुष्ठितसुकृतक्षालितमनोमलतयाऽतिदुर्लभत्वात् । तथा च वक्ष्यति—

“मनुष्याणां सहस्रेषु कश्चिद् यतति सिद्धये ।

यततामपि सिद्धानां कश्चिन्मां वेत्ति तत्त्वतः ॥” इति ।

“श्रवणायापि बहुभिर्यो न लभ्यः शृण्वन्तोऽपि बहवो यं न विद्युः ।

आश्चर्यो वक्ता कुशलोऽस्य लब्धा आश्चर्यो ज्ञाता कुशलानुशिष्टः ॥” इति श्रुतेश्च ।

एवं श्रवणश्रोतव्ययोराश्चर्यत्वं प्राग्वद् व्याख्येयम् । ननु यः श्रवणमननादिकं करोति स आत्मानं वेदेति किमाश्चर्यमत आह—नचैव कश्चिदिति । चकारः क्रियाकर्मपदयोरनुषङ्गार्थः । कश्चिदेनं नैव वेद श्रवणादिकं कुर्वन्नपि । तदकुर्वस्तु न वेदेति किमु वक्तव्यम् । “ऐहिकमप्रस्तुत-प्रतिबन्धे तददर्शनात्” इति न्यायात् । उक्तं च वर्तिककारैः—

“कुतस्तज्ज्ञानमिति चेत्तद्धि बन्धपरिच्छयात् ।

असावपि च भूतो वा भावी वा वर्ततेऽथवा ॥” इति ।

श्रवणादि कुर्वतामपि प्रतिबन्धपरिच्छयादेव ज्ञानं जायते । अन्यथा तु न । स च प्रतिबन्ध-परिच्छयः कस्यचिद् भूत एव । यथा हिरण्यगर्भस्य । कस्यचिद् भावी । यथा वामदेवस्य । कस्यचिद् वर्तते । यथा श्वेतकेतोः । तथा च प्रतिबन्धच्छयातिदुर्लभत्वात् “ज्ञानमुत्पद्यते पुंसां क्षयात् पापस्य कर्मणः” इति स्मृतेश्च दुर्विज्ञेयोयमात्मेति निर्गलितोऽर्थः । यदि तु श्रुत्वाऽप्येनं वेद न चैव कश्चिदित्येव व्याख्यायेत तदा “आश्चर्यो ज्ञाता कुशलानुशिष्टः” इति श्रुत्यैकवाक्यता न स्यात् ।

“यततामपि सिद्धानां कश्चिन्मां वेत्ति तत्त्वतः” ।

इति भगवद्वचनविरोधश्चेति विद्वद्भिरविनयः क्षन्तव्यः । अथवा न चैव कश्चिदित्यस्य सर्वत्र सम्बन्धः कश्चिदेनं न पश्यति न वदति न शृणोति श्रुत्वाऽपि न वेदेति पञ्च प्रकारा उक्ता कश्चित् पश्यत्येव न वदति, कश्चित् पश्यति च वदति च, कश्चित्तद् वचनं शृणोति च तद-जानाति च, कश्चिच्छ्रुत्वाऽपि न जानाति च, कश्चित्तु सर्वबहिर्भूत इति । अविद्वत्पक्षे तु असम्भावना



विपरीतभावनाभिभूतत्वादाश्चर्यतुल्यत्वं दर्शनवदनश्रवणेष्विति निगदव्याख्यातः श्लोकः । चतुर्थपादे तु दृष्ट्वाक्त्वा श्रुत्वाऽपीति योजना ॥ २९ ॥

इदानीं सर्वप्राणिसाधारणभ्रमनिवृत्तिसाधनमुक्तमुपसंहरति—

**देही नित्यमवध्योऽयं देहे सर्वस्य भारत !**

**तस्मात् सर्वाणि भूतानि न त्वं शोचितुमर्हसि ॥ ३० ॥**

सर्वस्य प्राणिजातस्य देहे वध्यमानेऽप्ययं देही लिङ्गदेहोपाधिरात्मा वध्यो न भवतीति नित्यं नियतं यस्मात्तस्मात् सर्वाणि भूतानि स्थूलानि सूक्ष्माणि च भीष्मादिभावापन्नान्युद्दिश्य त्वं न शोचितुमर्हसि । स्थूलदेहस्याशोच्यत्वमपरिहार्यत्वाद् लिङ्गदेहस्याशोच्यत्वमात्मवेदावध्यत्वादिति न स्थूलदेहस्य लिङ्गदेहस्याऽऽत्मनो वा शोच्यत्वं युक्तमिति भावः ॥ ३० ॥

तदेवं स्थूलसूक्ष्मशरीरद्वयतत्कारणाविद्याख्योपाधित्रयाविवेकेन मिथ्याभूतस्यापि संसारस्य सत्यत्वात्मधर्मत्वादिप्रतिभासरूपं सर्वप्राणिसाधारणमर्जुनस्य भ्रमं निराकर्तुमुपाधित्रयविवेकेनाऽऽत्म-स्वरूपमभिहितवान् । सम्प्रति युद्धाख्ये स्वधर्मे हिंसादिबाहुल्येनाधर्मत्वप्रतिभासरूपमर्जुनस्यैव कर्षणादिदोषनिबन्धनमसाधारणं भ्रमं निराकर्तुं हिंसादिमत्त्वेषु युद्धस्य स्वधर्मत्वेनाधर्मत्वाभावं बोधयति भगवान्—

**स्वधर्ममपि चावेक्ष्य न विकम्पितुमर्हसि ।**

**धर्म्याद्धि युद्धाच्छ्रेयोऽन्यत् क्षत्रियस्य न विद्यते ॥ ३१ ॥**

न केवलं परमार्थतत्त्वमेवावेक्ष्य किन्तु स्वधर्ममपि क्षत्रियधर्ममपि युद्धपराङ्मुखत्वरूपमवेक्ष्य शास्त्रतः पर्यालोच्य विकम्पितुं विचलितुं धर्मादधर्मत्वभ्रान्त्या निवर्तितुं नार्हसि । तत्रैवं सति “यद्यप्येते न श्यन्ति” इत्यादिना “नरके नियतं वासो भवति” इत्यन्तेन युद्धस्य पापहेतुत्वं त्वया यदुक्तं “कथं भीष्ममहं सङ्ख्ये” इत्यादिना च गुरुवधब्रह्मवधादकरणं यदभिहितं तत् सर्व धर्मशास्त्रापर्यालोचनादेवोक्तम् । कस्मात्, हि यस्माद्धर्म्यादपराङ्मुखत्वधर्मादनपेताद् युद्धादन्यत् क्षत्रियस्य श्रेयः श्रेयःसाधनं न विद्यते । युद्धमेव हि पृथवीजयद्वारेण प्रजारक्षणब्राह्मणशुश्रूषादिक्ष-त्रधर्मनिर्वाहकमिति तदेव क्षत्रियस्य प्रशस्ततरमित्यभिप्रायः । तथा चोक्तं पराशरेण—

“क्षत्रियो हि प्रजा रक्षन्ब्रह्मपाणिः प्रदण्डवान् ।

निर्जित्य परसैन्यानि क्षितिं धर्मेण पालयेत् ॥” इति ।

मनुनाऽपि—

“समोत्तमाधमै राजा चाऽऽहूतः पालयन् प्रजाः ।

न निवर्तेत सङ्ग्रामात् क्षात्रं धर्ममनुस्मरन् ॥

सङ्ग्रामेष्वनिवर्तित्वं प्रजानां चैव पालनम् ।

शुश्रूषा ब्राह्मणानां च राज्ञः श्रेयस्करं परम् ॥

इत्यादिना राजशब्दश्च क्षत्रियजातिमात्रवाचीति स्थितमेवेष्टयधिकरणे । तेन भूमिपालस्यैवायं धर्म इति न भ्रमितव्यम् । उदाहृतवचनेऽपि क्षत्रियो हीति क्षात्रं धर्ममिति च स्पष्टं लिङ्गम् ।



तस्मात् क्षत्रियस्य युद्धं प्रशस्तो धर्म इति साधु भगवताऽभिहितम् । “अपशवोऽन्ये गोअश्वेभ्यः पशवो गोअश्वाः” इतिवत् प्रशंसालक्षणया युद्धादन्यच्छ्रेयः साधनं न विद्यत इत्युक्तमिति न दोषः । एतेन युद्धात् प्रशस्ततरं किञ्चिदनुष्ठानं ततो निवृत्तिरुचितेति निरस्तम् । “न च श्रेयोऽनुपश्यामि हत्वा खजनमाहवे” इत्येतदपि ॥ ३१ ॥

ननु युद्धस्य कर्तव्यत्वेऽपि न भीष्मद्रोणादिभिर्गुरुभिः सह तत्कर्तुमुचितमतिगर्हितत्वादित्या-  
शङ्क्याऽऽह—

यदृच्छया चोपपन्नं स्वर्गद्वारमपावृतम् ।

सुखिनः क्षत्रियाः पार्थ ! लभन्ते युद्धमीदृशम् ॥ ३२ ॥

यदृच्छया स्वप्रयत्नव्यतिरेकेण, चोऽवधारणे, अप्रार्थनयैवोपस्थितमीदृशं भीष्मद्रोणादि-  
वीरपुरुषप्रतियोगिकं कीर्तिराज्यलाभदृष्टफलसाधनं युद्धं ये क्षत्रियाः प्रतियोगित्वेन लभन्ते ते सुखिनः  
सुखिभाज एव । जये सत्यनायासेनैव यशसो राज्यस्य च लाभात् । पराजये चातिशीघ्रमेव स्वर्गस्य  
लाभादित्याह—**स्वर्गद्वारमपावृतमिति** । अप्रतिबद्धं स्वर्गसाधनं युद्धमव्यवधानेनैव स्वर्गजनकं  
ज्योतिष्टोमादिकं तु चिरतरेण देहपातस्य प्रतिबन्धाभावस्य चापेक्षणादित्यर्थः । स्वर्गद्वारमित्यनेन  
श्येनादिवत् प्रत्यवायशङ्का परिहृता । श्येनादयो हि विहिता अपि फलदोषेण दुष्टाः, तत्फलस्य  
शत्रुवधस्य “न हिंस्यात् सर्वा भूतानि” “ब्राह्मणं न हन्यात्” इत्यादिशास्त्रनिषिद्धस्य प्रत्यवायजन-  
कत्वात् फले विध्यभावाच्च । न “विधिस्पृष्टे निषेधानवकाशः” इति न्यायावतारः । युद्धस्य हि  
फलं स्वर्गः स च न निषिद्धः ।

तथा च मनुः—

“आहवेषु मिथोऽन्योऽन्यं जिघांसन्तो महीक्षितः ।

युध्यमानाः परं शक्त्या स्वर्गं यान्त्यपराङ्मुखाः ॥”

इति युद्धं हि अग्निषोमीयाद्यालम्भवद् विहित्वान्न निषेधेन स्पृष्टुं शक्यते षोडशिग्रहणादिवत् ।  
ग्रहणा ग्रहणयोस्तुल्यबलतया विकल्पवत् सामान्यशास्त्रस्य विशेषशास्त्रेण सङ्कोचसम्भवात् । तथा च  
“विधिस्पृष्टे निषेधानवकाशः” इति न्यायाद् युद्धं न प्रत्यवायजनकं नापि भीष्मद्रोणादिगुरुब्राह्मणा-  
दिवधनिमित्तो दोषः, तेषामाततायित्वात् । तदुक्तं मनुना—

“गुरुं वा बालवृद्धौ वा ब्राह्मणं वा बहुश्रुतम् ।

आततायिनमायान्तं हन्यादेवाविचारयन् ॥

आततायिनमायान्तमपि वेदान्तपारगम् ।

जिघांसन्तं जिघांसीयान्न तेन ब्रह्महा भवेत् ॥

नाऽऽततायिवधे दोषो हन्तुर्भवति कश्चन ।” इत्यादि ।

ननु “स्मृत्योर्विरोधे न्यायस्तु बलवान् व्यवहारतः

अर्थशास्त्रात्तु बलवद्धर्मशास्त्रमिति स्थितिः ॥”

इति याज्ञवल्क्यवचनादाततायिब्राह्मणवधेऽपि प्रत्यवायोऽस्त्येव । “ब्राह्मणं न हन्यात्”



इति हि दृष्टप्रयोजनापेक्षत्वाद् धर्मशास्त्रं, “जिघांसन्तं जिघांसीयाञ्च तेन ब्रह्महा भवेत्” इति च जीवनार्थत्वादर्थशास्त्रम् । अत्रोच्यते—

“ब्रह्मणे ब्राह्मणमालभेत” इतिवद् युद्धविधायकमपि धर्मशास्त्रमेव “सुखदुःखे समे कृत्वा” इत्यत्र दृष्टप्रयोजनानपेक्षत्वस्य वक्ष्यमाणत्वाद् याज्ञवल्क्यवचनं तु दृष्टप्रयोजनोद्देश्यककूटयुद्धादिकृतवधविषयमित्यदोषः । मितान्तराकारस्तु धर्मार्थसन्निपातेऽर्थग्राहिण एतदेवेति द्वादशवार्षिकप्रायश्चित्तस्यैतच्छब्दपरामृष्टस्याऽऽपस्तम्बेन विधानान्मित्रलब्ध्याद्यर्थशास्त्रानुसारेण चतुष्पाद्व्यवहारे शत्रोरपि जये धर्मशास्त्रातिक्रमो न कर्तव्य इत्येतत्परं वचनमेतदित्याह । भवत्वेवं न नो हानिः । तदेवं युद्धकरणे सुखोक्तेः “स्वजनं हि कथं हत्वा सुखिनः स्याम माधव” इत्यर्जुनोक्तमपाकृतम् ॥ ३२ ॥

ननु नाहं युद्धफलकामः “न काङ्क्षे विजयं कृष्ण” “अपि त्रैलोक्यराज्यस्य” इत्युक्तत्वात्तत्कथं मया कर्तव्यमित्याशङ्क्याकरणे दोषमाह—

अथ चेत्त्वमिमं धर्म्यं सङ्ग्रामं न करिष्यसि ।

ततः स्वधर्मं कीर्तिं च हित्वा पापमवाप्स्यसि ॥ ३३ ॥

अथेति पक्षान्तरे । इमं भीष्मद्रोणादिवीरपुरुषप्रतियोगिकं धर्म्यं हिंसादिदोषेणादुष्टं सतां धर्मादनपेतमिति वा । स च मनुना दर्शितः—

“न कूटैरायुधैर्हन्याद् युध्यमानो रणे रिपून् ।

न कर्णिभिर्नापि दिग्धैर्नाग्निज्वलिततेजनैः ॥

न च हन्यात् रथारूढं न क्लीबं न कृताञ्जलिम् ।

न मुक्तकेशं नऽऽसीनं न तवास्मीतिवादिनम् ॥

न सुप्तं न विसन्नाहं न नग्नं न निरायुधम् ।

न युध्यमानं पश्यन्तं न परेण समागतम् ॥

नायुधव्यसनप्राप्तं नाऽऽर्तं नापि परिक्षतम् ।

न भीतं न परावृत्तं सतां धर्ममनुस्मरन् ॥” इति ।

सतां धर्ममुल्लङ्घ्य युध्यमानो हि पापीयान् स्यात्, त्वन्तु परैराहूतोऽपि सद्धर्मोपेतमपि सङ्ग्रामं युद्धं न करिष्यसि धर्मतो लोकतो वा भीतः परावृत्तो भविष्यसि चेत्ततो “निर्जित्य परसैन्यानि क्षितिं धर्मेण पालयेत्” इत्यादिशास्त्रविहितस्य युद्धस्याकरणात् स्वधर्मं हित्वाऽननुग्राय कीर्तिं च महादेवादिसमागमनिमित्तां हित्वा “न निर्वर्तेत सङ्ग्रामात्” इत्यादिशास्त्रनिषिद्धसङ्ग्रामनिवृत्त्या च रणजन्यं पापमेव केवलमवाप्स्यसि न तु धर्मं कीर्तिञ्चेत्यभिप्रायः । अथवाऽनेकजन्मार्जितं धर्मं त्यक्त्वा राजकृतपापमेवावाप्स्यसीत्यर्थः । यस्मात्त्वां परावृत्तमेते दुष्टा अवश्यं हनिष्यन्ति अतः परावृत्तहतः संश्लिचोपार्जितनिजसुकृतपरित्यागेन परोपार्जितदुष्कृतमात्रमाह मा भूरित्यभिप्रायः । तथा च मनुः

“यस्तु भीतः परावृत्तः सङ्ग्रामे हन्यते परैः ।

भर्तुर्यद् दुष्कृतं किञ्चित्तत्सर्वं प्रतिपद्यते ॥

यच्चास्य सुकृतं किञ्चिदमुत्रार्थमुपार्जितम् ।

भर्ता तत् सर्वमादत्ते परावृत्तहृतस्य तु ॥” इति ।

याज्ञवल्क्योऽपि “राज! सुकृतमादत्ते हतानां विपलायिनाम्” इति । तेन यदुक्तम्—  
“पापमेवाऽऽश्रयेदस्मान् हत्वैतानाततायिनः ।

एतान्न हन्तुमिच्छामि घ्नतोऽपि मधुसूदन ॥” इति तन्निराकृतं भवति ॥ ३३ ॥

एवं कीर्तिधर्मयोरिष्टयोरप्राप्तिरनिष्टस्य च पापस्य प्राप्तिर्युद्धपरित्यागे दर्शिता ।

तत्र पापाख्यमनिष्टं व्यवधानेन दुःखफलदमासुत्रिकत्वात्, शिष्टगर्हालक्षणं त्वनिष्टमासन्नफलद-  
मित्यसह्यमित्याह—

अकीर्तिं चापि भूतानि कथयिष्यन्ति तेऽव्ययाम् ।

सम्भावितस्य चाकीर्तिर्मरणादतिरिच्यते ॥ ३४ ॥

भूतानि देवर्षिमनुष्यादीनि ते तवाव्ययां दीर्घकालामकीर्तिं न धर्मात्माऽयं न शूरोऽयमित्येवंरूपां कथयिष्यन्त्यन्योन्यं कथाप्रसङ्गे । कीर्तिधर्मनाशसमुच्चयार्थो निपातौ । न केवलं कीर्तिधर्मौ हित्वा पापं प्राप्स्यसि अपि तु भूतान्यपि कथयिष्यन्तीति वा निपातयोरर्थः । ननु युद्धे स्वमरण-  
सन्देहात्तत्परिहारार्थमकीर्तिरपि सोढव्या, आत्मरक्षणस्यात्यन्तापेक्षितत्वात् ।

तथा चोक्तं शान्तिपर्वणि—

“साम्रा दानेन भेदेन समस्तैरुत वा पृथक् ।

विजेतुं प्रयतेतारीक्ष युध्येत कदाचन ॥

अनिलो विजयो यस्माद् दृश्यते युध्यमानयोः ।

पराजयश्च सङ्ग्रामे तस्माद् युद्धं विवर्जयेत् ॥

त्रयाणामप्युपायानां पूर्वोक्तानामसम्भवे ।

तथा युध्येत संयतो विजयेत रिपून् यथा ॥” इति ।

एवमेव मनुनाऽप्युक्तम् । तथा च मरणभीतस्य किमकीर्तिदुःखमिति शङ्कामपनुदति—  
सम्भावितस्य धर्मात्मा शूर इत्येवमादिभिरनन्यलभ्यैर्गुणैर्बहुमतस्य जनस्याकीर्तिर्मरणादप्यतिरि-  
च्यतेऽधिका भवति । चो हेतौ । एवं यस्मादतोऽकीर्तिर्मरणमेव वरं न्यूनत्वात् । त्वमप्यतिसम्भा-  
वितोऽसि महादेवादिसमागमेन । अतो नाकीर्तिदुःखं सोढुं शक्यसीत्यभिप्रायः । उदाहृतवचनं  
त्वर्थशास्त्रत्वात् “न निर्वर्तेत सङ्ग्रामात्” इत्यादिधर्मशास्त्राद् दुर्बलमिति भावः ॥ ३४ ॥

ननूदासीना जना मां निन्दन्तु नाम भीष्मद्रोणादयस्तु महारथाः कारुणिकत्वेन स्तोष्यन्ति  
मामित्यत आह—

भयाद् रणादुपरतं मंस्यन्ते त्वां महारथाः ।

येषां च त्वं बहुमतो भूत्वा यास्यसि लाघवम् ॥ ३५ ॥

कर्णादिभ्यो भयाद् युद्धान्निवृत्तं न कृपयेति त्वां मंस्यन्ते भीष्मद्रोणदुर्योधनादयो महा-



रथाः । ननु ते मां बहु मन्यमानाः कथं भीतं मंस्यन्त इत्यत आह—येषामेव भीष्मादीनां त्वं बहुमतो बहुभिर्गुरौर्गुह्योऽयमर्जुन इत्येवं मतस्त एव त्वां महारथा भयादुपरतं मंस्यन्त इत्यन्वयः । बहुमतो भूत्वा युद्धादुपरत इति शेषः । लाघवमनादरविषयत्वं यास्यसि प्राप्स्यसीति । सर्वेषामिति शेषः । येषामेव त्वं प्राग् बहुमतोऽभूस्तेषामेव तादृशो भूत्वा लाघवं यास्यसीति वा ॥ ३५ ॥

ननु भीष्मादयो महारथा न बहु मन्यन्तां दुर्योधनादयस्तु शत्रवो बहु मंस्यन्ते मां युद्ध-  
निवृत्त्या तदुपकारित्वादित्यत आह—

अवाच्यवादांश्च बहून् वदिष्यन्ति तवाहिताः ।

निन्दन्तस्तव सामर्थ्यं ततो दुःखतरं नु किम् ॥ ३६ ॥

तवासाधारणं यत् सामर्थ्यं लोकप्रसिद्धं तन्निन्दन्तस्तव शत्रवो दुर्योधनादयोऽवाच्यान्  
वादान् वचनानर्हान् षण्डतिलादिरूपानेव शब्दान् बहून्नेकप्रकारान् वदिष्यन्ति न तु बहु मंस्यन्त  
इत्यभिप्रायः ।

अथवा स्तवसामर्थ्यं स्तुतियोग्यत्वं तव निन्दन्तोऽहिता अवाच्यवादान् वदिष्यन्तीत्यन्वयः ।  
ननु भीष्मद्रोणादिवधप्रयुक्तं कष्टतरं दुःखमसहमानो युद्धान्निवृत्तः शत्रुकृतसामर्थ्यनिन्दनादिदुःखं  
सोढुं शक्यामीत्यत आह—ततस्तस्मान्निन्दाप्राप्तिदुःखात् किन्तु दुःखतरं ततोऽधिकं किमपि दुःखं  
नास्तीत्यर्थः ॥ ३६ ॥

ननु तर्हि युद्धे गुर्वादिवधवशान्मध्यस्थकृता निन्दा ततो निवृत्तौ तु शत्रुकृता निन्देत्यु-  
भयतः पाशारज्जुरित्याशङ्क्य जये पराजये च लाभप्रौव्यायुद्धार्थमेवोत्थानमावश्यकमित्याह—

हतो वा प्राप्स्यसि स्वर्गं जित्वा वा भोक्ष्यसे महीम् ।

तस्मादुत्तिष्ठ कौन्तेय ! युद्धाय कृतनिश्चयः ॥ ३७ ॥

स्पष्टं पूर्वार्धम् । यस्मादुभयथापि ते लाभस्तस्माज्जेष्यामि शत्रून् मरिष्यामि वेति कृत-  
निश्चयः सन् युद्धायोत्तिष्ठ, अन्यतरफलसन्देहेऽपि युद्धकर्तव्यताया निश्चितत्वात् । एतेन “न चैतद्  
विघ्नः कतरन्नो गरीयः” इत्यादि परिहृतम् ॥ ३७ ॥

नन्वेवं स्वर्गमुद्दिश्य युद्धकरणे तस्य नित्यत्वव्याघातः, राजमुद्दिश्य युद्धकरणे त्वर्थ-  
शास्त्रत्वादभ्रंशस्त्रापेक्षया दौर्बल्यं स्यात्, ततश्च काम्यस्याकरणे कुतः पापं दृष्टार्थस्य गुरुब्राह्मणा-  
दिवधस्य कुतो धर्मत्वं, तथा चाथ चेदिति श्लोकार्थो व्याहृत इति चेत्तत्राह—

सुखदुःखे समे कृत्वा लाभालाभौ जयाजयौ ।

ततो युद्धाय युज्यस्व नैवं पापमवाप्स्यसि ॥ ३८ ॥

समताकरणं रागद्वेषराहित्यम् । सुखे तत्कारणे लाभे तत्कारणे जये च रागमकृत्वा, एवं  
दुःखे तद्वेतावलामे तद्वेतावजये च द्वेषमकृत्वा ततो युद्धाय युज्यस्व सन्नद्धो भव । एवं सुखकामनां  
दुःखनिवृत्तिकामनां वा विहाय स्वधर्मबुद्ध्या युध्यमानो गुरुब्राह्मणादिवधनिमित्तं नित्यकर्माकरण-  
निमित्तं च पापं न प्राप्स्यसि । यस्तु फलकामनया करोति स गुरुब्राह्मणादिवधनिमित्तं पापं  
प्राप्नोति यो वा न करोति स नित्यकर्माकरणनिमित्तम् । अतः फलकामनामन्तरणं कुर्वन्नुभयवि-



धमपि पापं न प्राप्नोतीति प्रागेव व्याख्यातोऽभिप्रायः । “हतो वा प्राप्स्यसि स्वर्गं जित्वा वा भोक्ष्यसे महीम्” इति त्वानुषङ्गिकफलकथनमिति न दोषः तथा चाऽऽपस्तम्बः स्मरति—“तद् यथाऽऽप्ते फलार्थे निमित्तं छायागन्धावनूत्पद्येते एवं धर्मं चर्यमाणामर्था अनूत्पद्यन्ते नो चेदनूत्पद्यन्ते न धर्मेहानिर्भवति” इति । अतो युद्धशास्त्रस्यार्थशास्त्रत्वाभावात् “पापमेवाश्रयेदस्मान्” इत्यादि निराकृतं भवति ॥ ३८ ॥

ननु निष्कामकर्मभिरात्मज्ञानं सम्पाद्य परमानन्दप्राप्तिः क्रियते चेदात्मज्ञानमेव तर्हि सम्पाद्यं किं बह्वायासैः कर्मभिर्वहिरङ्गसाधनभूतैरित्याशङ्क्याऽऽह—

**कर्मण्येवाधिकारस्ते मा फलेषु कदाचन ।**

**मा कर्मफलहेतुर्भूर्मा ते सङ्गोऽस्त्वकर्मणि ॥ ३९ ॥**

ते तवाशुद्धान्तःकरणस्य तात्त्विकज्ञानोत्पत्त्ययोग्यस्य कर्मण्येवान्तःकरणशोधकेऽधिकारो मयेदं कर्तव्यमिति बोधोऽस्तु न ज्ञाननिष्ठारूपे वेदान्तवाक्यविचारादौ । कर्म च कुर्वतस्तव तत्फलेषु स्वर्गादिषु कदाचन कस्याश्चिदप्यवस्थायां कर्मानुष्ठानात् प्रागूर्ध्वं तत्काले वाऽधिकारो मयेदं भोक्तव्यमिति बोधो माऽस्तु । ननु मयेदं भोक्तव्यमिति बुद्ध्यभावेऽपि कर्म स्वसामर्थ्यादेव फलं जनयिष्यतीति चेन्नैत्याह—मा कर्मफलहेतुर्भूः, फलकामनया हि कर्म कुर्मन् फलस्य हेतुरुत्पादको भवति । त्वं तु निष्कामः सन् कर्मफलहेतुर्मा भूः । नहि निष्कामेन भगवदर्पणबुद्ध्या कृतं कर्म फलाय कल्पत इत्युक्तम् । फलाभावे किं कर्मणेत्यत आह—मा ते सङ्गोऽस्त्वकर्मणि, यदि फलं नेष्यते किं कर्मणा दुःखरूपेणति, अकरणे तव प्रीतिर्मा भूत् ॥ ३९ ॥

पूर्वोक्तमेव विवृणोति—

**योगस्थः कुरु कर्माणि सङ्गं त्यक्त्वा धनञ्जय !**

**सिद्धयसिद्धयोः समो भूत्वा समत्वं योग उच्यते ॥ ४० ॥**

हे धनञ्जय त्वं योगस्थः सन् सङ्गं फलाभिलाषं कर्तृत्वाभिनिवेशं च त्यक्त्वा कर्माणि कुरु । अत्र बहुवचनात्कर्मण्येवाधिकारस्त इत्यत्र जातावेकवचनम् । सङ्गत्यागोपायमाह—सिद्धयसिद्धयोः समो भूत्वा फलसिद्धौ हर्षं फलसिद्धौ च विषादं त्यक्त्वा केवलमीश्वराराधनबुद्ध्या कर्माणि कुर्वित्यर्थः । ननु योगशब्देन प्राक् कर्मोक्तम् । अत्र तु योगस्थः कर्माणि कुर्वित्युच्यते । अतः कथमेतद् बोद्धुं शक्यमित्यत आह—समत्वं योग उच्यते । यदेतत् सिद्धयसिद्धयोः समत्वमिदमेव योगस्थ इत्यत्र योगशब्देनोच्यते न तु कर्मेति न कोऽपि विरोध इत्यर्थः । अत्र पूर्वार्धस्योत्तरार्धेन व्याख्यानं क्रियत इत्यपौनरुक्त्यमिति भाष्यकारीयः पन्थाः । “सुखदुःखे समे कृत्वा” इत्यत्र जयाजयसाम्येन युद्धमात्रकर्तव्यता प्रकृतत्वादुक्ता । इह तु दृष्टादृष्टसर्वफलपरित्यागेन सर्वकर्म-कर्तव्यतेति विशेषः ॥ ४० ॥

विद्यार्थिनां कृते क्लिष्टं प्रकरणं ज्ञात्वाऽत्र ३९ सङ्ख्यातः ४६ सङ्ख्यावधिकाः श्लोका गीतापाठमध्यतः परित्यक्ताः । अग्रिमश्लोकेषु सङ्ख्यानिर्देशश्च पूर्वागतसङ्ख्याऽविरोधेनास्मकृत एवेति ।



ननु किं कर्मानुष्ठानमेव पुरुषार्थो येन निष्फलमेव सदा कर्तव्यमित्युच्यते “प्रयोजनमनुद्दिश्य न मन्दोऽपि प्रवर्तते” इति न्यायात्, तद् वरं फलकामनयैव कर्मानुष्ठानमिति चेन्नैत्याह—

**दूरेण ह्यवरं कर्म बुद्धियोगाद् धनञ्जय !**

**बुद्धौ शरणमन्विच्छ कृपणाः फलहेतवः ॥ ४१ ॥**

बुद्धियोगादात्मबुद्धिसाधनभूतान्निष्कामकर्मयोगाद् दूरेणातिविप्रकर्षणावरमधमं कर्म फलाभिसन्धिना क्रियमाणं जन्ममरणहेतुभूतम् । अथवा परमात्मबुद्धियोगाद् दूरेणावरं सर्वमपि कर्म हि यस्मादेव धनञ्जय तस्माद् बुद्धौ परमात्मबुद्धौ सर्वानर्थनिवर्तिकायां शरणं प्रतिबन्धकपापक्षयेण रक्तं निष्कामकर्मयोगमन्विच्छ कर्तुमिच्छ । ये तु फलहेतवः फलकामा अवरं कर्म कुर्वन्ति ते कृपणाः सर्वदा जन्ममरणादिघटीयन्त्रभ्रमणेन परवशा अत्यन्तदीना इत्यर्थः । “यो वा एतदक्षरं गार्ग्यविदिवाऽस्माल्लोकात् प्रैति स कृपणः” इति श्रुतेः । तथा च त्वमपि कृपणो मा भूः किन्तु सर्वानर्थनिवर्तकात्मज्ञानोत्पादकं निष्कामकर्मयोगमेवानुतिष्ठेत्यभिप्रायः । यथा हि कृपणा जना अतिदुःखेन धनमर्जयन्तो यत् किञ्चिद्दृष्टसुखमात्रलोभेन दानादिजनितं महत् सुखमनुभवितुं न शक्नुवन्तीत्यात्मानमेव वञ्चयन्ति तथा महता दुःखेन कर्माणि कुर्वाणाः क्षुद्रफलमात्रलोभेन परमानन्दानुभवेन वञ्चिता इत्यहो दौर्भाग्यं मौढ्यं च तेषामिति कृपणपदेन ध्वनितम् ॥ ४१ ॥

एवं बुद्धियोगभावे दोषमुक्त्वा तद्भावे गुणमाह—

**बुद्धियुक्तो जहातीह उभे सुकृतदुष्कृते ।**

**तस्माद् योगाय युज्यस्व योगः कर्मसु कौशलम् ॥ ४२ ॥**

इह कर्मसु बुद्धियुक्तः समत्वबुद्ध्या युक्तो जहाति परित्यजति उभे सुकृतदुष्कृते पुरयपापे सत्त्वशुद्धिज्ञानप्राप्तिद्वारेण । यस्मादेवं समत्वबुद्धियोगाय त्वं युज्यस्व घटस्वोयुक्तो भव । यस्मादीदृशः समत्वबुद्धियोग ईश्वरार्पितचेतसः कर्मसु प्रवर्तमानस्य कौशलं कुशलभावो यद् बन्धहेतूनामपि कर्मणां तदभावो मोक्षपर्यवसायित्वं च तन्महत् कौशलं समत्वबुद्धियुक्तः कर्मयोगः कर्मात्माऽपि सन् दुष्टकर्मक्षयं करोतीति महाकुशलस्त्वं तु न कुशलो यतश्चेतनोऽपि सन् स्वजातीयदुष्टक्षयं न करोषीति व्यतिरेकोऽत्र ध्वनितः ।

अथवा—इह समत्वबुद्धियुक्ते कर्मणि कृते सति सत्त्वशुद्धिद्वारेण बुद्धियुक्तः परमात्मसाक्षात्कारवान् सञ्जहात्युभे सुकृतदुष्कृते । तस्मात् समत्वबुद्धियुक्ताय कर्मयोगाय युज्यस्व । यस्मात् कर्मसु मध्ये समत्वबुद्धियुक्तः कर्मयोगः कौशलं कुशलो दुष्टकर्मनिवारणचतुर इत्यर्थः ॥ ४२ ॥

ननु दुष्कृतहानमपेक्षितं न तु सुकृतहानं पुरुषार्थभ्रंशापत्तेरित्याशङ्क्य तुच्छफलत्यागेन परमपुरुषार्थप्राप्तिं फलमाह—

**कर्मजं बुद्धियुक्ता हि फलं त्यक्त्वा मनीषिणः ।**

**जन्मबन्धविनिर्मुक्ताः पदं गच्छन्त्यनामयम् ॥ ४३ ॥**

समत्वबुद्धियुक्ता हि यस्मात् कर्मजं फलं त्यक्त्वा केवलमीश्वराराधनाय कर्माणि कुर्वाणाः सत्त्वशुद्धिद्वारेण मनीषिणस्तत्त्वमस्याद्वाक्यजन्यात्ममनीषावन्तो भवन्ति । तादृशाश्च सन्तो जन्मा-



स्मकेन बन्धेन विनिर्मुक्ता विशेषेणाऽऽस्यन्तिकत्वलक्षणेन निरवशेषं मुक्ताः पदं पदनीयमात्मतत्त्व-  
मानन्दरूपं ब्रह्मानामयमविद्यातत्कार्यात्मकरोगरहितमभयं मोक्षाख्यं पुरुषार्थं गच्छन्त्यभेदेन प्राप्नुव-  
न्तीत्यर्थः । यस्मादेवं फलकामनां त्यक्त्वा समत्वबुद्ध्या कर्माण्यनुतिष्ठन्तस्तैः कृतान्तः-करणशुद्धयस्त-  
त्त्वमस्यादिप्रमाणोत्पन्नात्मतत्त्वज्ञानविनष्टाज्ञानतत्कार्याः सन्तः सकलानर्थनिवृत्तिपरमानन्दप्राप्तिरूपं  
मोक्षाख्यं विष्णोः परमं पदं गच्छन्ति तस्मात्त्वमपि यच्छ्रेयः स्यान्नशिचतं ब्रूहि तन्म इत्युक्तेः  
श्रेयोजिज्ञासुरेवंविधं कर्मयोगमनुतिष्ठेति भगवतोऽभिप्रायः ॥ ४३ ॥

एवं कर्माण्यनुतिष्ठतः कदा मे सत्त्वशुद्धिः स्यादित्यत आह—

**यदा ते मोहकलिलं बुद्धिर्व्यतितरिष्यति ।**

**तदा गन्तासि निर्वेदं श्रोतव्यस्य श्रुतस्य च ॥ ४४ ॥**

नष्टेतावता कालेन सत्त्वशुद्धिर्भवतीति कालनियमोऽस्ति । किन्तु यदा यस्मिन् काले ते  
तव बुद्धिरन्तःकरणं मोहकलिलं व्यतितरिष्यति अविवेकात्मकं कालुष्यमहमिदं ममेदमित्याद्यज्ञान-  
विलसितमतिगहनं व्यतिक्रमिष्यति रजस्तमोमलमपह्राय शुद्धभावमापत्स्यत इति यावत् । तदा तस्मिन्  
काले श्रोतव्यस्य श्रुतस्य च कर्मफलस्य निर्वेदं वैतृष्यं गन्तासि प्राप्तासि । “परीक्ष्य लोकान्  
कर्मचितान् ब्राह्मणो निर्वेदमायात्” इति श्रुतिः । निर्वेदेन फलेनान्तःकरणशुद्धिं ज्ञास्यसीत्य-  
भिप्रायः ॥ ४४ ॥

अन्तःकरणशुद्धयैवं जातनिर्वेदस्य कदा ज्ञानप्राप्तिरित्यपेक्षायामाह—

**श्रुतिविप्रतिपन्ना ते यदा स्थास्यति निश्चला ।**

**समाधावचला बुद्धिस्तदा योगमवाप्स्यसि ॥ ४५ ॥**

ते तव बुद्धिः श्रुतिभिर्नानाविधफलश्रवणैरविचारिततात्पर्यैर्विप्रतिपन्नाऽनेकविधसंशयविप-  
र्यासवत्त्वेन विक्षिप्ता प्राक्, यदा यस्मिन् काले शुद्धिजविवेकजनितेन दोषदर्शनेन तं विक्षेपं परि-  
त्यज्य समाधौ परमात्मनि निश्चला जाग्रत्स्वप्नदर्शनलक्षणविक्षेपरहिताऽचला सुषुप्तिमूर्च्छास्तब्धी-  
भावादिरूपलयलक्षणचलनरहिता सती स्थास्यति लयविक्षेपलक्षणौ दोषौ परित्यज्य समाहिता  
भविष्यतीति यावत् ।

अथवा निश्चलाऽसम्भावनाविपरीतभावनारहिताऽचला दीर्घकालादनैरन्तर्यसत्कारसेवै-  
र्विजातीयप्रत्ययादूषिता सती निर्वातप्रदीपवदात्मनि स्थास्यतीति योजना । तदा तस्मिन् काले  
योगं जीवपरमात्मैक्यलक्षणं तत्त्वमस्यादिवाक्यजन्यमखण्डसाक्षात्कारं सर्वयोगफलमवाप्स्यसि ।  
तदा पुनः साध्यान्तराभावात् कृतकृत्यः स्थितप्रज्ञो भविष्यसीत्यभिप्रायः ॥ ४५ ॥

एवं लब्धावसरः स्थितप्रज्ञलक्षणं ज्ञातुमर्जुन उवाच । तान्येव हि जीवन्मुक्तानां लक्षणानि  
तान्येव मुमुक्षूणां मोक्षोपायभूतानीति मन्वानः—

**अर्जुन उवाच—**

**स्थितप्रज्ञस्य का भाषा समाधिस्थस्य केशव !**

**स्थितधीः किं प्रभाषेत किमासीत ब्रजेत किम् ॥ ४६ ॥**



स्थिता निश्चलाऽहं ब्रह्मासीति प्रज्ञा यस्य स स्थितप्रज्ञोऽवस्थाद्वयवान् समाधिस्थो व्युत्थित-  
चित्तश्चेति । अतो विशिनष्टि समाधिस्थस्य स्थितप्रज्ञस्य का भाषा । कर्मणि षष्ठी । भाष्यतेऽनयेति  
भाषा लक्षणं समाधिस्थः स्थितप्रज्ञः केन लक्षणोनान्यैर्व्यवहियत इत्यर्थः । स च व्युत्थितचित्तः  
स्थितधीः स्थितप्रज्ञः स्वयं किं प्रभाषेत स्तुतिनिन्दादावभिनन्दनद्वेषादिलक्षणं किं कथं प्रभाषते ।  
सर्वत्र सम्भावनायां लिङ् । तथा किमासीतेति व्युत्थितचित्तनिग्रहाय कथं बहिरिन्द्रियाणां निग्रहं  
करोति । तन्निग्रहाभावकाले च किं ब्रजेत कथं विषयान् प्राप्नोति । तत्कर्तृकभाषणासनव्रजनानि  
मूढजनविलक्षणानि कीदृशानीत्यर्थः । तदेवं चत्वारः प्रश्नाः । समाधिस्थे स्थितप्रज्ञ एकः,  
व्युत्थिते स्थितप्रज्ञे त्रय इति । केशवेति सम्बोधयन् सर्वान्तर्यामितया त्वमेवेतादृशं रहस्यं वक्तुं  
समर्थोऽसीति सूचयति ॥ ४६ ॥

एतेषां चतुर्णां प्रश्नानां क्रमेणोत्तरं भगवानुवाच यावदध्यायसमाप्ति—

श्रीभगवानुवाच—

प्रजहाति यदा कामान् सर्वान्पार्थ ! मनोगतान् ।

आत्मन्येवाऽऽत्मना तुष्टः स्थितप्रज्ञस्तदोच्यते ॥ ४७ ॥

कामान् कामसङ्कल्पादीन् मनोवृत्तिविशेषान् प्रमाणविपर्ययविकल्पनिद्रास्मृतिभेदेन तन्त्रान्तरे  
पञ्चधा प्रपञ्चितान्सर्वान्निरवशेषान् प्रकर्षेण कारणबाधेन यदा जहाति परित्यजति सर्ववृत्तिशून्य एव  
यदा भवति स्थितप्रज्ञस्तदोच्यते समाधिस्थ इति शेषः ।

कामानामनात्मधर्मत्वेन परित्यागयोग्यतामाह—मनोगतानिति । यदि ह्यात्मधर्माः स्युस्तदा  
न त्यक्तुं शक्येरन् बह्व्यौघयवत् स्वाभाविकत्वात् । मनसस्तु धर्मा एते । अतस्तत्परित्यागेन  
परित्यक्तुं शक्या एवेत्यर्थः । ननु स्थितप्रज्ञस्य मुखप्रसादलिङ्गगम्यः सन्तोषविशेषः प्रतीयते स  
कथं सर्वकामपरित्यागे स्यादित्यत आह—आत्मन्येव परमानन्दरूपे न त्वनात्मनि तुच्छ आत्मना  
खप्रकाशचिद्रूपेण भासमानेन न तु वृत्त्या तुष्टः परितृप्तः परमपुरुषार्थलाभात् । तथा च श्रुतिः—

“यदा सर्वे प्रमुच्यन्ते कामा येऽस्य हृदि श्रिताः ।

अथ मर्त्योऽमृतो भवत्यत्र ब्रह्म समश्नुते ॥” इति ।

तथा च समाधिस्थः स्थितप्रज्ञ एवंविधैर्लक्षणवादिभिः शब्दैर्भाष्यत इति प्रथम-  
प्रश्नस्योत्तरम् ॥ ४७ ॥

इदानीं व्युत्थितस्य स्थितप्रज्ञस्य भाषणोपवेशनगमनानि मूढजनविलक्षणानि व्याख्यायानि ।  
तत्र किं प्रभाषेत्यस्योत्तरमाह द्वाभ्याम्—

दुःखेष्वनुद्विग्नमनाः सुखेषु विगतस्पृहः ।

वीतरागभयक्रोधः स्थितधीर्मुनिरुच्यते ॥ ४८ ॥

दुःखानि त्रिविधानि शोकमोहज्वरशिरोरोगादिनिमित्तान्याध्यात्मिकानि व्याघ्रसर्पादिप्रयुक्ता-  
न्याधिभौतिकानि अतिवातातिवृष्ट्यादिहेतुकान्याधिदैविकानि तेषु दुःखेषु रजःपरिणामसन्तापात्मक-  
चित्तवृत्तिविशेषेषु प्रारब्धपापकर्मप्रापितेषु नोद्विग्नं दुःखपरिहाराक्षमतया व्याकुलं न भवति मनो

यस्य सोऽनुद्धिममनाः । अविवेकिनो हि दुःखप्राप्तौ सत्यामहो पापोऽहं धिक् मां दुरात्मानेमतादृश-  
दुःखभागिनं को मे दुःखमीदृशं निराकुर्यादित्यनुतापात्मको भ्रान्तिरूपस्तामसश्चित्तवृत्तिविशेष  
उद्वेगाख्यो जायते । यद्ययं पापानुष्ठानसमये स्यात्तदा तत्प्रवृत्तिप्रतिबन्धकत्वेन सफलः स्यात् ।  
भोगकाले तु भवन् कारणे सति कार्यस्योच्छेत्तुमशक्यत्वाच्चिप्रयोजने दुःखकारणे सत्यपि किमिति  
मम दुःखं जायते इत्यविवेकजभ्रमरूपत्वाच्च विवेकिनः स्थितप्रज्ञस्य संभवति । दुःखमात्रं हि प्रारब्ध-  
कर्मणा प्राप्यते न तु तदुत्तरकालीनो भ्रमोऽपि । ननु दुःखान्तरकारणत्वात्सोऽपि प्रारब्धकर्मान्त-  
रेण प्राप्यतामिति चेत्, न स्थितप्रज्ञस्य भ्रमोपादानाज्ञाननाशेन भ्रमासम्भवात्तज्जन्यदुःखप्रापकप्रार-  
ब्धाभावात् । यथाकथञ्चिद् देहयानामात्रनिर्वाहकप्रारब्धकर्मफलस्य भ्रमाभावेऽपि बाधितानुवृत्त्यो-  
पपत्तेरिति विस्तरेणाग्ने वक्ष्यते । तथा सुखेषु सत्त्वपरिणामरूपप्रीत्यात्मकचित्तवृत्तिविशेषेषु त्रिविधेषु  
प्रारब्धपुण्यकर्मप्रापितेषु विगतस्पृह आगामितज्जातीयसुखस्पृहारहितः । स्पृहा हि नाम सुखानुभव-  
काले तज्जातीयसुखस्य कारणं धर्ममननुष्ठाय वृथैव तदाकाङ्क्षारूपा तामसी चित्तवृत्तिभ्रान्तिरेव ।  
सा चाविवेकिन एव जायते । नहि कारणाभावे कार्यं भवितुमर्हति । अतो यथा सति कारणे कार्यं  
मा भूदिति वृथाकाङ्क्षारूप उद्वेगो विवेकिनो न सम्भवति तथैवासति कारणे कार्यं मा भूदिति  
वृथाकाङ्क्षारूपा वृष्णात्मिका स्पृहाऽपि नोपपद्यते प्रारब्धकर्मणः सुखमात्रप्रापकत्वात् । हर्षात्मिका  
वा चित्तवृत्तिः स्पृहाशब्देनोक्ता । साऽपि भ्रान्तिरेव—अहो धन्योऽहं यस्य ममेदृशं सुखमुपस्थितं  
को वा मया तुल्यस्त्रिभुवने केन वोपायेन ममेदृशं सुखं न विच्छिद्येतेत्येवमात्मिकोत्फुल्लतारूपा तामसी  
चित्तवृत्तिः । अतएवोक्तं भाष्ये—

“नामिरिवेन्धनाद्याधाने यः सुखान्यनुविबर्धते स विगतस्पृहः” इति वक्ष्यति च—“न  
प्रहृष्येत् प्रियं प्राप्य नोद्विजेत् प्राप्य चाप्रियम्” इति । रागः शोभनाध्यासनिबन्धनो विषयेषु  
रजनात्मकश्चित्तवृत्तिविशेषोऽत्यन्ताभिनिवेशरूपः, रागविषयस्य नाशके समुपस्थिते तन्निवारणासा-  
मर्थ्यमात्मनो मन्यमानस्य दैन्यात्मकश्चित्तवृत्तिविशेषो भयम् । एवं रागविषयविनाशके समुपस्थिते  
तन्निवारणासामर्थ्यमात्मनो मन्यमानस्याभिज्वलनात्मकश्चित्तवृत्तिविशेषः क्रोधः । ते सर्वे विपर्ययरूपत्वाद्  
विगता यस्मात् स तथा । एतादृशो मुनिर्मननशीलः संन्यासी स्थितप्रज्ञ उच्यते । एवंलक्षणाः  
स्थितधीः स्वानुभवप्रकटनेन शिष्यशिष्यार्थमनुद्वेगनिस्पृहत्वादिवाचः प्रभाषत इत्यन्वय उक्तः ।  
एवं चान्योऽपि सुसुबुर्दुःखे नोद्विजेत् सुखे न प्रहृष्येत्, रागभयक्रोधरहितश्च भवेदित्य-  
भिप्रायः ॥ ४८ ॥

किञ्च—

यः सर्वत्रानभिज्ञेहस्तत्तत् प्राप्य शुभाशुभम् ।

नाभिनन्दति न द्वेष्टि तस्य प्रज्ञा प्रतिष्ठिता ॥ ४९ ॥

सर्वदेहेषु जीवनादिष्वपि यो मुनिरनभिज्ञेहः, यस्मिन् सत्यन्यदीये हानिदृष्टौ स्वस्मिन्नारो-  
प्येति स तादृशोऽन्यविषयः प्रेमापरंपर्यास्तामसो वृत्तिविशेषः ज्ञेहः सर्वप्रकारेण तद्विरहितोऽनभि-  
ज्ञेहः । भगवति परमात्मनि तु सर्वथाऽभिज्ञेहवान् भवेदेव, अनात्मज्ञेहाभावस्य तदर्थत्वादिति



द्रष्टव्यम् । तत्तत् प्रारब्धकर्मपरिप्रापितं शुभं सुखहेतुं विषयं प्राप्य नाभिनन्दति हर्षविशेषपुरस्सरं न प्रशंसति । अशुभं दुःखहेतुं विषयं प्राप्य न द्वेष्टि अन्तरसूयापूर्वकं न निन्दति । अज्ञस्य हि सुखहेतुर्यः स्वकलत्रादिः स शुभो विषयस्तद्गुणकथनादिप्रवर्तिका धीवृत्तिभ्रान्तिरूपाऽभिनन्दः । स च तामसः, तद्गुणकथनादेः परप्ररोचनार्थत्वाभावेन व्यर्थत्वात् । एवमसूयोत्पादनेन दुःखहेतुः परकीयविद्याप्रकर्षादिरेनं प्रत्यशुभो विषयस्तन्निन्दादिप्रवर्तिका भ्रान्तिरूपा धीवृत्तिद्वेषः । सोऽपि तामसः, तन्निन्दाया निवारणार्थत्वाभावेन व्यर्थत्वात् । तावभिनन्दद्वेषौ भ्रान्तिरूपौ तामसौ कथमभ्रान्ते शुद्धसत्त्वे स्थितप्रज्ञे सम्भवतां तस्माद् विचालकाभावात्तस्यानभिज्ञेहस्य हर्षविषादरहितस्य मुनेः प्रज्ञा परमात्मतत्त्वविषया प्रतिष्ठिता फलपर्यवसायिनी स स्थितप्रज्ञ इत्यर्थः । एवमन्योऽपि मुमुक्षुः सर्वत्रानभिज्ञेहो भवेत् । शुभं प्राप्य न प्रशंसेत्, अशुभं प्राप्य न निन्देदित्यभिप्रायः । अत्र च निन्दाप्रशंसादिरूपा वाचो न प्रभाषेतेति व्यतिरेक उक्तः ॥ ४९ ॥

इदानीं किमासीतेति प्रश्नस्योत्तरं वक्तुमारभते भगवान् षड्भिः श्लोकैः । तत्र प्रारब्धकर्मवशाद् व्युत्थानेन विज्ञप्तानीन्द्रियाणि पुनरुपसंहृत्य समाध्यर्थमेव स्थितप्रज्ञस्योपवेशनमिति दर्शयितुमाह—

यदा संहरते चायं कूर्मोऽङ्गानीव सर्वशः ।

इन्द्रियाणीन्द्रियार्थेभ्यस्तस्य प्रज्ञा प्रतिष्ठिता ॥ ५० ॥

अयं व्युत्थितः सर्वशः सर्वाणीन्द्रियाणीन्द्रियार्थेभ्यः शब्दादिभ्यः । चः पुनरर्थः । यदा संहरते पुनरुपसंहरति सङ्कोचयति । तत्र दृष्टान्तः कूर्मोऽङ्गानीव । तदा तस्य प्रज्ञा प्रतिष्ठितेति स्पष्टम् । पूर्वश्लोकाभ्यां व्युत्थानदशायामपि सकलतामसवृत्त्यभाव उक्तः । अधुना तु पुनः समाध्यवस्थायां सकलवृत्त्यभाव इति विशेषः ॥ ५० ॥

ननु मूढस्यापि रोगादिवशाद् विषयेभ्य इन्द्रियाणामुपसंहरणं भवति तत् कथं तस्य प्रज्ञा प्रतिष्ठितेत्युक्तमत आह—

विषया विनिवर्तन्ते निराहारस्य देहिनः ।

रसवर्जं रसोऽप्यस्य परं दृष्ट्वा निवर्तते ॥ ५१ ॥

निराहारस्येन्द्रियैर्विषयानाहरतो देहिनो देहाभिमानवतो मूढस्यापि रोगिणः काष्ठतपस्विनो वा विषयाः शब्दादयो विनिवर्तन्ते किन्तु रसवर्जं रसस्तृष्णा तं वर्जयित्वा । अज्ञस्य विषया निवर्तन्ते तद्विषयो रागस्तु न निवर्तते इत्यर्थः । अस्य तु स्थितप्रज्ञस्य परं पुरुषार्थं दृष्ट्वा तदेवाहमस्मीति साक्षात्कृत्य स्थितस्य रसोऽपि क्षुद्रसुखरागोऽपि निवर्तते । अपिशब्दाद् विषयश्च । तथा च यावानथ इत्यादौ व्याख्यातम् । एवं च सरागविषयनिवृत्तिः स्थितप्रज्ञलक्षणमिति न मूढे व्यभिचार इत्यर्थः । यस्मान्नासति परमात्मसम्यग्दर्शने सरागविषयोच्छेदस्तस्मात् सरागविषयोच्छेदिकायाः सम्यग्दर्शनात्मिकायाः प्रज्ञायाः स्थैर्यं महता यत्नेन सम्पादयेदित्यभिप्रायः ॥ ५१ ॥

तत्र प्रज्ञास्थैर्यं बाह्येन्द्रियनिग्रहो मनोनिग्रहश्चासाधारणं कारणं तदुभयाभावे प्रज्ञानाशदर्शनादिति



वक्तुं बाह्येन्द्रियनिग्रहाभावे प्रथमं दोषमाह—

**यततो ह्यपि कौन्तेय ! पुरुषस्य विपश्चितः ।**

**इन्द्रियाणि प्रमाथीनि हरन्ति प्रसभं मनः ॥ ५२ ॥**

हे कौन्तेय ! यततो भूयो भूयो विषयदोषदर्शनात्मकं यत्नं कुर्वतोऽपि, चक्षिणोऽङ्गित्व-  
करणादनुदात्ततोऽनावश्यकमात्मनेपदमिति ज्ञापनात् परस्मैपदमविरुद्धम् । विपश्चितोऽत्यन्तविवे-  
किनोऽपि पुरुषस्य मनः क्षणमात्रं निर्विकारं कृतमपीन्द्रियाणि हरन्ति विकारं प्रापयन्ति । ननु  
विरोधिनि विवेके सति कुतो विकारप्राप्तिस्तत्राऽऽह—प्रमाथीनि प्रमथनशीलानि अतिबलीयस्त्वाद्  
विवेकोपमर्दनक्षमाणि । अतः प्रसभं प्रसह्य बलात्कारेण पश्यत्येव विपश्चिति स्वामिनि विवेके च  
रक्षके सति सर्वप्रमाथित्वदेवेन्द्रियाणि विवेकजप्रज्ञायां प्रविष्टं मनस्ततः प्रच्याव्य स्वविषयाविष्ट-  
त्वेन हरन्तीत्यर्थः । हिशब्दः प्रसिद्धिं व्योतयति । प्रसिद्धो ह्ययमर्थो लोके यथा प्रमाथिनो दस्यवः  
प्रसभमेव धनिनं धनरक्षकं चाभिभूय तयोः पश्यतोरेव धनं हरन्ति तथेन्द्रियाण्यपि विषयसन्नि-  
धाने मनो हरन्तीति ॥ ५२ ॥

एवं तर्हि तत्र कः प्रतीकार इत्यत आह—

**तानि सर्वाणि संयम्य युक्त आसीत मत्परः ।**

**वशे हि यस्येन्द्रियाणि तस्य प्रज्ञा प्रतिष्ठिता ॥ ५३ ॥**

तानीन्द्रियाणि सर्वाणि ज्ञानकर्मसाधनभूतानि संयम्य वशीकृत्य युक्तः समाहितो निगृहीत-  
मनः सञ्जासीत निर्व्यापारस्तिष्ठेत् । प्रमाथिनां कथं स्ववशीकरणमिति चेत्तत्राह—मत्पर इति ।  
अहं सर्वात्मा वायुदेव एव पर उक्तृष्ट उपादेयो यस्य स मत्पर एकान्तमद्भक्त इत्यर्थः । तथा  
चोक्तम्—“न वायुदेवभक्तानामशुभं विद्यते क्वचित्” इति । यथा हि लोके बलवन्तं राजानमा-  
श्रित्य दस्यवो निगृह्यन्ते राजाश्रितोऽयमिति ज्ञात्वा च स्वयमेव तद्वदस्या भवन्ति तथैव सर्वान्त-  
र्यामिनमाश्रित्य तत्प्रभावेणैव दुष्टानीन्द्रियाणि निग्राह्याणि पुनश्च भगवदाश्रितोऽयमिति मत्वा तानि  
तद्वदस्यान्येव भवन्तीति भावः । यथा च भगवद्भक्तेर्महाप्रभावत्वं तथा विस्तरेणाग्रे व्याख्या-  
स्यामः । इन्द्रियवशीकारे फलमाह—वशे हीति । स्पष्टम् । तदेतद् वशीकृतेन्द्रियः सञ्जासीतेति  
प्रश्नस्योत्तरमुक्तं भवति ॥ ५३ ॥

ननु मनसो बाह्येन्द्रियप्रवृत्तिद्वाराऽनर्थहेतुत्वं निगृहीतबाह्येन्द्रियस्य तूत्खातदंष्ट्रोरगवन्म-  
नस्यनिगृहीतेऽपि न काऽपि क्षतिर्बाह्ययोगाभावेनैव कृतकृत्यत्वादतो युक्त आसीतेति व्यर्थमुक्तमित्या-  
शङ्क्य निगृहीतबाह्येन्द्रियस्यापि युक्तत्वाभावे सर्वानर्थप्राप्तिमाह द्वाभ्याम्—

**ध्यायतो विषयान् पुंसः सङ्गस्तेषूपजायते ।**

**सङ्गात् सञ्जायते कामः कामात्क्रोधोऽभिजायते ॥ ५४ ॥**

**क्रोधाद् भवति सम्मोहः सम्मोहात् स्मृतिविभ्रमः ।**

**स्मृतिभ्रंशाद् बुद्धिनाशो बुद्धिनाशात् प्रणश्यति ॥ ५५ ॥**

निगृहीतबाह्येन्द्रियस्यापि शब्दादीन् विषयान् ध्यायतो मनसा पुनः पुनश्चिन्तयतः पुंसस्तेषु



सङ्ग आसङ्गो ममात्यन्तं सुखहेतव एत इत्येवं शोभनाध्यासलक्षणः प्रीतिविशेष उपजायते । सङ्गात् सुखहेतुत्वज्ञानलक्षणात् सञ्जायते कामो ममैते भवन्त्विति तृष्णाविशेषः । तस्मात् कामात् कुतश्चित् प्रतिहन्यमानात्तत्प्रतिघातकविषयः क्रोधोऽभिज्वलनात्माऽभिजायते । क्रोधाद् भवति संमोहः कार्याकार्यविवेकाभावरूपः । सम्मोहात् स्मृतिविभ्रमः स्मृतेः शास्त्राचार्योपदिष्टार्थानुसन्धानस्य विभ्रमो विचलनं विभ्रंशः । तस्माच्च स्मृतिभ्रंशाद् बुद्धेरैकात्म्याकारमनोवृत्तेर्नाशो विपरीतभावनोपचयदोषेण प्रतिबन्धादनुत्पत्तिरुत्पन्नायाश्च फलायोग्यत्वेन विलयः । बुद्धिनाशात् प्रणश्यति तस्याश्च फलभूताया बुद्धेर्विलोपात् प्रणश्यति सर्वपुरुषार्थायोग्यो भवति । यो हि पुरुषार्थायोग्यो जातः स मृत एवेति लोके व्यवहियते । अतः प्रणश्यतीत्युक्तम् । यस्मादेवं मनसो निग्रहाभावे निगृहीतबाह्येन्द्रियस्यापि परमानर्थप्राप्तिस्तस्मान्महता प्रयत्नेन मनो निगृहीयादित्यभिप्रायः । अतो युक्तमुक्तं तानि सर्वाणि संयम्य युक्त आसीतेति ॥ ५४-५५ ॥

मनसि निगृहीते तु बाह्येन्द्रियनिग्रहाभावेऽपि न दोष इति वदन् किं ब्रजेतेत्यस्योत्तरमाहाष्टभिः—

**रागद्वेषवियुक्तैस्तु विषयानिन्द्रियैश्चरन् ।**

**आत्मवश्यैर्विधेयात्मा प्रसादमधिगच्छति ॥ ५६ ॥**

योऽसमाहितचेताः बाह्येन्द्रियाणि निगृह्यापि रागद्वेषदुष्टेन मनसा विषयांश्चिन्तयन् पुरुषार्थाद् भ्रष्टो भवति । विधेयात्मा, तुशब्दः पूर्वस्मात् व्यतिरेकार्थः । वशीकृतान्तःकरणस्तु आत्मवश्यैर्मनो-  
ऽधीनैः स्वाधीनैरिति वा रागद्वेषाभ्यां वियुक्तैर्विरहितैरिन्द्रियैः श्रोत्रादिभिर्विषयाब्जशब्दादीननिषिद्धा-  
श्चरन्नुपलभमानः प्रसादं प्रसन्नतां चित्तस्य स्वच्छतां परमात्मसाक्षात्कारयोग्यतामधिगच्छति ।  
रागद्वेषप्रयुक्तानिन्द्रियाणि दोषहेतुतां प्रतिपद्यन्ते । मनसि स्ववशे तु न रागद्वेषौ । तयोरभावे च न तदधीनैन्द्रियप्रवृत्तिः । अवर्जनीयतया तु विषयोपलम्भो न दोषमावहतीति न शुद्धिव्याघात इति भावः । एतेन विषयाणां स्मरणमपि चेदनर्थकारणं सुतरां तर्हि भोगस्तेन जीवनार्थं विषयान् भुञ्जानः कथमनर्थं न प्रतिपद्येति शङ्का निरस्ता । स्वाधीनैरिन्द्रियैर्विषयान् प्राप्नोतीति च किं ब्रजेतेति प्रश्नस्योत्तरमुक्तं भवति ॥ ५६ ॥

प्रसादमधिगच्छतीत्युक्तं तत्र प्रसादे सति किं स्यादित्युच्यते—

**प्रसादे सर्वदुःखानां हानिरस्योपजायते ।**

**प्रसन्नचेतसो ह्याशु बुद्धिः पर्यवतिष्ठते ॥ ५७ ॥**

चित्तस्य प्रसादे स्वच्छत्वरूपे सति सर्वदुःखानामाध्यात्मिकादीनामज्ञानविलसितानां हानिर्विनाशोऽस्य यतेरुपजायते । हि यस्मात् प्रसन्नचेतसो यतेराशु शीघ्रमेव बुद्धिर्ब्रह्मात्मैक्या-  
कारा पर्यवतिष्ठते परि समन्तादवतिष्ठते स्थिरा भवति विपरीतभावनादिप्रतिबन्धाभावात् । ततश्च प्रसादे सति बुद्धिपर्यवस्थानं ततस्तद्विरोध्यज्ञाननिवृत्तिः । ततस्तत्कार्यसकलदुःखहानिरिति क्रमेऽपि प्रसादे यन्नाधिक्याय सर्वदुःखहानिकरत्वकथनामिति न विरोधः ॥ ५७ ॥

इममेवार्थं व्यतिरेकमुखेन ब्रूयति—

नास्ति बुद्धिरयुक्तस्य न चायुक्तस्य भावना ।

न चाभावयतः शान्तिरशान्तस्य कुतः सुखम् ॥ ५८ ॥

अयुक्तस्याजितचित्तस्य बुद्धिरात्मविषया श्रवणमननाख्यवेदान्तविचारजन्या नास्ति नोत्पद्यते । तद्बुद्धयभावे न चायुक्तस्य भावना निदिध्यासनान्तिका विजातीयप्रत्ययानन्तरितस-  
जातीयप्रत्ययप्रवाहरूपा । सर्वत्र नञोऽस्तीत्यनेनान्वयः । न चाभावयत आत्मानं शान्तिः सकार्या-  
विद्यानिवृत्तिरूपा वेदान्तवाक्यजन्या ब्रह्मात्मैक्यसाक्षात्कृतिः । अशान्तस्याऽऽत्मसाक्षात्कारशून्यस्य  
कुतः सुखं मोक्षानन्द इत्यर्थः ॥ ५८ ॥

अयुक्तस्य कुतो नास्ति बुद्धिरित्यत आह—

इन्द्रियाणां हि चरतां यन्मनोऽनुविधीयते ।

तदस्य हरति प्रज्ञां वायुर्नावमिवाम्भसि ॥ ५९ ॥

चरतां स्वविषयेषु प्रवर्तमानानामवशीकृतानामिन्द्रियाणां मध्ये यदैकमपीन्द्रियमनुलक्षी-  
कृत्य मनो विधीयते प्रेर्यते प्रवर्तत इति यावत् । कर्मकर्तरि लकारः । तदिन्द्रियमेकमपि मनसाऽनु-  
सृतमस्य साधकस्य मनसो वा प्रज्ञात्मात्मविषयां शास्त्रीयां हरति अपनयति मनसस्तद्विषयाविष्ट-  
त्वात् । यदैकमपीन्द्रियं प्रज्ञां हरति तदा सर्वाणि हरन्तीति किमु वक्तव्यमित्यर्थः । दृष्टान्तस्तु  
स्पष्टः । अम्भस्येव वायुर्नौकाहरणसामर्थ्यं न भुवीति सूचयितुमम्भसीत्युक्तम् । एवं दार्ष्टान्तिके-  
ऽप्यम्भःस्थानीये मनश्चाञ्चल्ये सत्येव प्रज्ञाहरणसामर्थ्यमिन्द्रियस्य न तु भूस्थानीये मनःस्थैर्ये इति  
सूचितम् ॥ ५९ ॥

हि यस्मादेवम्—

तस्माद् यस्य महाबाहो ! निगृहीतानि सर्वशः ।

इन्द्रियाणीन्द्रियार्थेभ्यस्तस्य प्रज्ञा प्रतिष्ठिता ॥ ६० ॥

सर्वशः सर्वाणि समनस्कानि । हे महाबाहो, इति सम्बोधयन् सर्वशत्रुनिवारणक्षमत्वा-  
दिन्द्रियशत्रुनिवारणेऽपि त्वं क्षमोऽसीति सूचयति । स्पष्टमन्यत् । तस्येति सिद्धस्य साधकस्य  
च परामर्शः । इन्द्रियसंयमस्य स्थितप्रज्ञं प्रति लक्षणत्वस्य मुमुक्षुं प्रति प्रज्ञासाधनत्वस्य  
चोपसंहरणीयत्वात् ॥ ६० ॥

तदेवं मुमुक्षुणा प्रज्ञास्थैर्याय प्रयत्नपूर्वकमिन्द्रियसंयमः कर्तव्य इत्युक्तं स्थितप्रज्ञस्य तु  
स्वतःसिद्ध एव सर्वेन्द्रियसंयम इत्याह—

या निशा सर्वभूतानां तस्यां जागर्ति संयमी ।

यस्यां जाग्रति भूतानि सा निशा पश्यतो मुनेः ॥ ६१ ॥

या वेदान्तवाक्यजनितसाक्षात्काररूपाऽहं ब्रह्मास्मीति प्रज्ञा सर्वभूतानामज्ञानां निशेव निशा  
तान्प्रत्यप्रकाशरूपत्वात् । तस्यां ब्रह्मविद्यालक्षणायां सर्वभूतनिशायां जागर्ति अज्ञाननिद्रायाः प्रबुद्धः  
सन् सावधानो वर्तते संयमीन्द्रियसंयमवान् स्थितप्रज्ञ इत्यर्थः । यस्यां तु द्वैतदर्शनलक्षणायाम-  
विद्यानिद्रायां प्रसुप्तान्येव भूतानि जाग्रति स्वप्नवद् व्यवहरन्ति सा निशा न प्रकाशत आत्मतत्त्वं



पश्यतोऽपरोक्षतया मुनेः स्थितप्रज्ञस्य । यावाद्धि न प्रबुध्यते तावदेव स्वप्रदर्शनं बोधपर्यन्तत्वाद्  
भ्रमस्य । तत्त्वज्ञानकाले तु न भ्रमनिमित्तः कश्चिद् व्यवहारः । तदुक्तं वार्तिककारैः—

“कारकव्यवहारे हि शुद्धं वस्तु न वीक्ष्यते ।

शुद्धे वस्तुनि सिद्धे च कारकव्यापृतिस्तथा ॥

काकोलूकनिशेवायं संसारोऽज्ञात्मवेदिनोः ।

या निशा सर्वभूतानामित्यवोचत् स्वयं हरिः ॥”

तथा च यस्य विपरीतदर्शनं तस्य न वस्तुदर्शनं विपरीतदर्शनस्य वस्त्वदर्शनजन्यत्वात् ।  
यस्य च वस्तुदर्शनं तस्य न विपरीतदर्शनं विपरीतदर्शनकारणस्य वस्त्वदर्शनस्य वस्तुदर्शनेन  
बाधितत्वात् । तथा च श्रुतिः “यत्र वा अन्यदिव स्यात्तत्रान्योऽन्यत् पश्येत् । यत्र त्वस्य सर्वमात्मैवा-  
भूतत्वेन कं पश्येत्” इति विद्याविद्ययोर्व्यवस्थामाह । यथा काकस्य रात्र्यन्धस्य दिनमुलूकस्य  
दिवान्धस्य निशा रात्रौ पश्यतश्चोलूकस्य यदिनं रात्रिरेव सा काकस्येति महदाश्चर्यमेतत् ।  
अतस्तत्त्वदर्शिनः कथमाविद्यकक्रियाकारकादिव्यवहारः स्यादिति स्वतः सिद्ध एव तस्येन्द्रियसंयम  
इत्यर्थः ॥ ६१ ॥

एतादृशस्य स्थितप्रज्ञस्य सर्वविक्षेपशान्तिरप्यर्थसिद्धेति सदृष्टान्तमाह—

आपूर्यमाणचलप्रतिष्ठं समुद्रमापः प्रविशन्ति यद्वत् ।

तद्वत्कामा यं प्रविशन्ति सर्वे स शान्तिमाप्नोति न कामकामी ॥ ६२ ॥

सर्वाभिर्नदीभिरापूर्यमाणं सन्तं वृष्ट्यादिप्रभवा अपि सर्वा आपः समुद्रं प्रविशन्ति ।

कीदृशमचलप्रतिष्ठमनतिक्रान्तमर्यादम् । अचलानां मैनाकादीनां प्रतिष्ठा यस्मिन्निति वा गाम्भीर्यातिशय  
उक्तः । यद्वद् येन प्रकारेण निर्विकास्त्वेन तद्वत्तेनैव निर्विकारत्वप्रकारेण यं स्थितप्रज्ञं निर्विकारमेव  
सन्तं कामा अज्ञैर्लोकैः काम्यमानाः शब्दाद्याः सर्वे विषया अवर्जनीयतया प्रारब्धकर्मवशात् प्रवि-  
शन्ति न तु विकर्तुं शक्नुवन्ति । स महासमुद्रस्थानीयः स्थितप्रज्ञः शान्तिं सर्वलौकिकालौकिक-  
कर्मविक्षेपनिवृत्तिं बाधितानुवृत्ताविद्याकार्यनिवृत्तिं चाऽऽप्नोति ज्ञानबलेन । न कामकामी कामान्  
विषयान् कामयितुं शीलं यस्य स कामकाम्यज्ञः शान्तिं व्याख्यातां नाप्नोति । अपि तु सर्वदा  
लौकिकालौकिककर्मविक्षेपेण महति क्लेशार्णवे मग्नो भवतीति वाक्यार्थः । एतेन ज्ञानिन एव फल-  
भूतो विद्वत्संन्यासस्तस्यैव च सर्वविक्षेपनिवृत्तिरूपा जीवन्मुक्तिर्देवाधीनविषयभोगेऽपि निर्विकारते-  
त्यादिकमुक्तं वेदितव्यम् ॥ ६२ ॥

यस्मादेवं तस्मात् प्राप्तानपि—

विहाय कामान् यः सर्वान्पुमांश्चरति निस्पृहः ।

निर्ममो निरहङ्कारः स शान्तिमधिगच्छति ॥ ६३ ॥

सर्वान् बाह्यान् गृहक्षेत्रादीनान्तरात्मनोराज्यरूपान् वासनामात्ररूपांश्च पथि गच्छतस्तृण-  
स्पर्शरूपान् कामांस्त्रिविधान् विहायोपेक्ष्य शरीरजीवनमात्रेऽपि निस्पृहः सन् । यतो निरहङ्कारः  
शरीरेन्द्रियादावयमहमित्यभिमानशून्यः, विद्यावच्चादिनिमित्तात्मसम्भावनारहित इति वा । अतो

निर्ममः शरीरयात्रामात्रार्थेऽपि प्रारब्धकर्मक्षिप्ते कौपीनाच्छादनादौ ममेदमित्यभिमानवर्जितः  
सन् यः पुमांश्चरति प्रारब्धकर्मवशेन भोगान् भुङ्क्ते यादृच्छिकतया यत्र कापि गच्छतीति वा ।  
स एवंभूतः स्थितप्रज्ञः शान्तिं सर्वसंसारदुःखोपरमलक्षणामविद्यातत्कार्यवृत्तिमधिगच्छति ज्ञानब-  
लेन प्राप्नोति । तदेतदीदृशं ब्रजनं स्थितप्रज्ञस्येति चतुर्थप्रश्नस्योत्तरं परिसमाप्तम् ॥ ६३ ॥

तदेवं चतुर्णां प्रश्नानामुत्तरव्याजेन सर्वाणि स्थितप्रज्ञलक्षणानि सुमुक्तुर्कृतव्यतया कथितानि ।  
सम्प्रति कर्मयोगफलभूतां साङ्ख्यनिष्ठां फलेन स्तुवन्नुपसंहरति—

**एषा ब्राह्मी स्थितिः पार्थ ! नैनां प्राप्य विमुह्यति ।**

**स्थित्वास्यामन्तकालेऽपि ब्रह्मनिर्वाणमृच्छति ॥ ६४ ॥**

**इति श्रीमद्भगवद्गीतायां सांख्ययोगो नाम द्वितीयोऽध्यायः ॥ २ ॥**

एषा स्थितप्रज्ञलक्षणव्याजेन कथिता, एषा तेऽभिहिता साङ्ख्ये बुद्धिरिति च प्रागुक्ता  
स्थितिर्निष्ठा सर्वकर्मसंन्यासपूर्वकपरमात्मज्ञानलक्षणा ब्राह्मी ब्रह्मविषया हे पार्थैनां स्थितिं प्राप्य यः  
कश्चिदपि पुनर्न विमुह्यति । नहि ज्ञानबाधितस्याज्ञानस्य पुनः सम्भवोऽस्ति अनादित्वेनोत्पत्त्य-  
सम्भवात् । अस्यां स्थितावन्तकालेऽपि अन्त्येऽपि वयसि स्थित्वा ब्रह्मनिर्वाणं ब्रह्मणि निर्वृतिं ब्रह्म-  
रूपं निर्वाणमिति वा, अृच्छति गच्छत्यभेदेन । किमु वक्तव्यं यो ब्रह्मचर्यादेव संन्यस्य  
यावज्जीवमस्यां ब्राह्मयां स्थितावतिष्ठते स ब्रह्मनिर्वाणमृच्छतीत्यपिशब्दार्थः ॥ ६४ ॥

ज्ञानं तत्साधनं कर्म सत्त्वशुद्धिश्च तत्फलम् ।

तत्फलं ज्ञाननिष्ठैवेत्यध्यायेऽस्मिन् प्रकीर्तितम् ॥ १ ॥

इति श्रीमत्परमहंसपरिव्राजकाचार्यश्रीविश्वेश्वरसरस्वतीश्रीपादशिष्य-

श्रीमधुसूदनसरस्वतीविरचितायां श्रीमद्भगवद्गीतागूढार्थदीपिकायां

सर्वगीतार्थसूत्रणं नाम द्वितीयोऽध्यायः ॥ २ ॥



# अथ महाकव्यश्वघोषविरचिते

## बुद्धचरिते तृतीयः सर्गः ।

ततः कदाचिन्मृदुशाद्वलानि पुंस्कोकिलोन्नादितपादपानि ।

शुश्राव पद्माकरमण्डितानि गीतैर्निबद्धानि स काननानि ॥ १ ॥

अथ सर्वार्थसिद्धस्य वैराग्योत्पत्तिं दर्शयितुं तदङ्गतया तदीयोद्यानविहारजिगमिषां प्रस्तौति--तत इति । ततः सुतोत्पत्त्यनन्तरं प्रसादसुखानुभवोत्तरं वा कदाचित् कस्मिंश्चित्काले मृदुशाद्वलानि मृदूनि कोमलानि शाद्वलानि हरिततृणाच्छन्नाः प्रदेशा येषु तानि, शादो बालतृण-मस्ति यत्र तच्छाद्वलम्, नडशादाङ् वलच्' ( पा० ४. २. २४ ) इति वलच्प्रत्ययः । 'शाद्वलं शादहरिते' इत्यमरः । 'शादः कर्दमशष्पयोः' इति विश्वः । लोपधशब्दानां क्लीबत्वाभिधानाच्छा-द्वलशब्दस्य क्लीबत्वम् । तथाहि शय्या शाद्वलमिति हर्षः । पुंस्कोकिलोन्नादितपादपानि पुमांसश्च ते कोकिलाश्चेति पुंस्कोकिलास्तैरुन्नादिताः शब्दिताः पादपा वृक्षा येषु तानि । पुंस्कोकिल इत्यत्र पुमः स्वयम्परे ( पा० ८. ३. ६. ) इति रुः । सम्पुंकानामिति सः । अत्र प्रागल्भ्यद्योतनाय पुंस्त्वोक्तिः । तेन कामोद्दीपकत्वं व्यज्यते । पद्माकरमण्डितानि पद्मानामाकराः पद्माकरास्तडागाः, तैर्मण्डितानि विभूषितानि । गीतैर्निबद्धानि पक्षिरुतैर्युक्तानि काननानि वनानि काननभूमेर्वर्णनानीत्यर्थः । शुश्राव । अत्र सर्गे उपजातिवृत्तम् । विशेषस्तु वक्ष्यते ॥ १ ॥

श्रुत्वा ततः स्त्रीजनवल्लभानां मनोज्ञभावं पुरकाननानाम् ।

बहिःप्रयाणाय चकार बुद्धिमन्तर्गृहे नाग इवावरुद्धः ॥ २ ॥

श्रुत्वेति । ततः काननभूमे रमणीयताश्रवणानन्तरं स राजकुमार इत्यध्याहार्यम्, स्त्रीजनवल्लभानां स्त्रिय एव जनः स्त्रीजनस्तस्य वल्लभानां प्रियाणां 'दयितं वल्लभं प्रियम्' इत्यमरः । पुरकाननानां नगरोपकरणवर्तिनामुद्यानानां मनोज्ञभावं मनोज्ञासौ भावश्च मनोज्ञभावस्तं मनोहरतां 'मनोज्ञं मञ्जु मञ्जुलम्' इत्यमरः । 'भावः सत्ता स्वभावाभिप्रायचेष्टात्मजन्मसु । क्रियालीलापदार्थेषु बन्धुजन्तुविभूतिषु । रत्याद्यौ च' इति मेदिनी । श्रुत्वाऽऽकर्ण्य, अन्तर्गृहे गृहाभ्यन्तरेऽवरुद्धः बन्दीकृतो बद्धनाग इव हस्तीव 'नागः पञ्चगमातङ्गकूराचारिषु तोयदे' इति मेदिनी । 'गजेऽपि नागमातङ्गौ', इत्यमरः । बहिःप्रयाणाय उद्यानगमनाय बुद्धिं मतिं चकार ॥ २ ॥

ततो नृपस्तस्य निशम्य भावं पुत्राभिधानस्य मनोरथस्य ।

स्नेहस्य लक्ष्म्या वयसश्च योग्यामाज्ञापयामास विहारयात्राम् ॥ ३ ॥

तत इति । ततो बहिःप्रयाणविचारानन्तरं नृपः शुद्धोदनस्तस्य पुत्राभिधानस्य पुत्र इत्याभिधानं सञ्ज्ञा यस्य तस्य मनोरथस्य मनसो रथस्तस्य मनोरथस्वरूपस्य तस्य सर्वार्थसिद्धस्य भावं बहिर्गमनेच्छारूपमभिप्रायं निशम्य आकर्ण्य स्नेहस्य पुत्रविषयकस्य प्रेम्णाः, लक्ष्म्याः



स्वसम्पत्तेः, वयसश्च पुत्रतारुण्यावस्थायाश्च योग्यामुचितां विहारयात्रां विहाराय यात्रा ताम्  
आज्ञापयामास आदिदेश ॥ ३ ॥

निवर्तयामास च राजमार्गे सम्पातमार्तस्य पृथग्जनस्य ।

मा भूत्कुमारः सुकुमारचित्तः संविग्रचेता इति मन्यमानः ॥ ४ ॥

निवर्तयामासेति । सुकुमारं मृदुलं चित्तं मनो यस्य स मृदुलान्तःकरणः कुमारः  
संविग्रचेताः संविग्रमुद्विग्नं चेतो मनो यस्य स विरक्तमना इत्यर्थः । मा भूद् 'न माङ्गयोगे'  
इत्यङ्निषेधः, दुःखितजनदर्शनेन विरक्तो न स्यादिति मन्यमानः स नृप इत्यध्याहार्यम् । राजमार्गे  
मार्गाणां राजा राजमार्गः 'राजदन्तादिषु परम्' ( पा० २. २. ३१ ) इति मार्गशब्दस्य  
परनिपातः, मुख्यो मार्ग इत्यर्थः । तस्मिन् मार्तस्य दुःखितस्य पृथग्जनस्य प्राकृतजनस्य 'पामरो  
नीचः प्राकृतश्च पृथग्जनः' इत्यमरः । 'पृथग्जनस्तु पुंलिङ्गः कथितो नीचमूर्खयोः' इति मेदिनी ।  
सम्पातमितस्ततः सञ्चारं निवर्तयामास मृत्युजनद्वारा निषेधयामासेत्यर्थः । प्राकृतजनदर्शनेनास्य  
विरक्तिर्मा भूदिति हेतोः प्राकृतजनापसारणं कारितमिति तत्त्वम् ॥ ४ ॥

प्रत्यङ्गहीनान् विकलेन्द्रियांश्च जीर्णातुरादीन् कृपणांश्च दिक्षु ।

ततः समुत्सार्य परेण साम्ना शोभां परां राजपथस्य चक्रुः ॥ ५ ॥

राजमार्गे केषां सञ्चारं निवर्तयामासेत्याह—प्रत्यङ्गेति । ततो राजकृतपृथग्जनसञ्चारप्रति-  
षेधानन्तरं राजपुरुषा इत्यध्याहार्यम् । प्रत्यङ्गहीनान् प्रत्यङ्गरहितान् हीनाक्षिनासादीन् 'प्रत्यङ्गं  
कर्णनासाल्लिङ्गमङ्गं करादिकम्', इति शब्दचन्द्रिका । विकलेन्द्रियांश्च विकलानि अस्वस्थानीन्द्रियाणि  
येषां तान्, जीर्णातुरादीन् जीर्णा वृद्धाश्च आतुरा रोगिणश्चेति जीर्णातुरास्ते आदयो येषां तान्,  
आदिशब्देन कुष्ठपतितादीनां ग्रहणम् । कृपणान् दीनान् च, परेणाल्पतिकेन साम्ना सामनीति-  
प्रयोगेण मधुरवचनैरिति यावत्, ननु दण्डनीत्या, दिक्षु समुत्सार्य व्यपनीय राजपथस्य राजमार्गस्य  
परामुत्कृष्टां 'दूरानात्मोत्तमाः परा' इत्यमरः । शोभां चक्रुः ॥ ५ ॥

ततः कृते श्रीमति राजमार्गे श्रीमान् विनीतानुचरः कुमारः ।

प्रासादपृष्ठादवतीर्य काले कृताभ्यनुज्ञो नृपमभ्यगच्छत् ॥ ६ ॥

तत इति । ततः प्रत्यङ्गहीनादिनिवारणानन्तरं राजमार्गे राजाध्वनि श्रीमति शोभासम्पन्ने  
कृते सति श्रीमान् शोभावान् विनीतानुचरः विनीता विनयशालिनोऽनुचराः सेवका यस्य स कुमारः  
प्रासादपृष्ठात् राजभवनोर्ध्वभागात् 'प्रासादो देवभूभुजाम्' इत्यमरः । अवतीर्य अध आगत्य काले  
यथोचितसमये कृताभ्यनुज्ञः कृता दत्ताभ्यनुज्ञाऽनुमतिर्यस्यै नृपेणेति शेषः । स तथाभूतः,  
'कृताभ्यनुज्ञा गुरुणा गरीयसा' इति कुमारसम्भवे । नृपं स्वपितरं राजानं शुद्धोदनम् अभ्यगच्छत्  
उपजगाम ॥ ६ ॥

अथो नरेन्द्रः सुतमागताश्रुः शिरस्युपाघ्राय चिरं निरीक्ष्य ।

गच्छेति चाब्रापयति स्म वाचा स्नेहान्न चैनं मनसा मुमोच ॥ ७ ॥

अथो अनन्तरं पुत्रावलोकनानन्तरमिति यावत्, नरेन्द्रः नराणां प्रजानामिन्द्रः स्वामी



जनपतिः शुद्धोदन आगताभ्रुः, आगतानि अभ्रूणि यस्य स तथा पुत्रदर्शनेन हर्षातिशयादुदगत-  
बाष्पः सन्, सुतं पुत्रं सर्वार्थसिद्धं शिरसि उपाग्राय मङ्गलाशंसया शिरसि ग्रात्वा चिरं बहुकालं  
निरीक्ष्य दृष्ट्वा क्षणिकविरहस्यापि दुस्सहत्वादिति भावः । 'गच्छ विहर्तुं व्रज' इति वाचा गिरा  
आज्ञापयति स्म, एनं पुत्रं स्नेहात् प्रेम्णाश्च हेतोः मनसा अन्तःकरणेन न मुमोच न त्यक्तवान् ।  
गच्छेति पित्रा वचसैवोक्तं तन्मनस्तु जेहेन तत्रैव संसक्तमिति भावः ॥ ७ ॥

ततः स जाम्बूनदभाण्डभृङ्गिर्युक्तं चतुर्भिर्निभृतैस्तुरङ्गैः ।

अङ्गीबवियुच्छुचिरश्मिधारं हिरण्मयं स्यन्दनमारुरोह ॥ ८ ॥

तत इति । ततः पित्राज्ञासमनन्तरं स कुमारः जाम्बूनदभाण्डभृङ्गिः जाम्बूनदं सुवर्णं  
तस्य यानि भाण्डानि अश्वभूषणानि 'भाण्डं पात्रं वणिङ्मूलधने भूषाश्वभूषयोः' इति मेदिनी ।  
तानि विभ्रति धारयन्तीति जाम्बूनदभाण्डभृतस्तैः, चतुर्भिश्चतुस्सङ्ख्याकैः, निभृतैर्विनीतैः 'वश्यः  
प्रयोयो निभृतविनीतप्रथिताः समाः' इत्यमरः । 'निभृतो विनीतः' इति कल्पद्रुमः । तुरङ्गैश्चैर्यु-  
क्तम्, अङ्गीबवियुच्छुचिरश्मिधारम् न अङ्गीबा अङ्गीबा वीर्यवती सा चासौ वियुत् तडिच्च तद्वत्  
शुचिः एकत्राग्रिमयत्वाद् अन्यत्र सुवर्णमयत्वात्पीतवर्णा सा अङ्गीबवियुच्छुचिः रश्मिधारा  
रश्मीणां धारा किरणपङ्क्तिरस्य तम् 'किरणप्रग्रहौ रश्मी' इत्यमरः । अत्र रश्मिपदेन प्रग्रहग्रहण-  
मित्येके । हिरण्मयं हिरण्यस्य विकारो हिरण्मयस्तम्, दण्डिनायनेति निपातनात्साधु । 'हिरण्यं  
हेमहाटकम्' इत्यमरः । सौवर्णं रथं स्यन्दनमारुरोह आरूढवान् ॥ ८ ॥

ततः प्रकीर्णोज्ज्वलपुष्पजालं विषक्तमाल्यं प्रचलत्पताकम् ।

मार्गं प्रपेदे सदृशानुयात्रश्चन्द्रः सनक्षत्र इवान्तरीक्षम् ॥ ९ ॥

तत इति । ततः स्यन्दनारोहणानन्तरं, सनक्षत्रः, नक्षत्रैः सह वर्तत इति सनक्षत्रः ।  
नक्षत्रैस्सह वर्तमानश्चन्द्रः अन्तरीक्षमिव आकाशमिव, अन्तरिक्षमेवान्तरीक्षम् । 'नभोऽन्तरिक्षं  
गगनम्' इत्यमरः । 'अन्तरा द्यावापृथिव्योः क्षान्तमवस्थितं भवति' इति निरुक्तम् । अथवा अन्तरा  
द्यावापृथिव्योर्मध्य ईक्ष्यत इति तत्, कर्मणि घञ्, व्योम । यद्वा अन्तः ऋक्षाणि अस्य,  
पृषोदरादित्वात्पक्षे ह्रस्वः, ऋकारस्य रित्त्वम् । अन्तरीक्षनिरुक्तिः श्रुतौ यथा—योऽन्तरे नाकाश्च  
आसीदन्तरिक्षमभवदीक्षं हि तज्जाम ततः पुराऽन्तरा वा इदानीमीक्षमभूदिति तस्मादन्तरीक्षमिति ।  
सदृशानुयात्रः सदृशाः समानशीलवयस्का अनुयात्रा अनुयायिनो यस्य स तथाविधः कुमारः  
प्रकीर्णोज्ज्वलपुष्पजालम् उज्ज्वलानि विकसितानि च तानि पुष्पाणि च उज्ज्वलपुष्पाणि तेषां  
जालानि समूहा उज्ज्वलपुष्पजालानि, प्रकीर्णानि इतस्ततः क्षिप्तानि च तानि उज्ज्वलपुष्पजालानि  
यत्र तम् 'उज्ज्वलो दीप्तशृङ्गारविशदेषु, विकाशिनि' इति मेदिनी । 'जालं समूह आनायगवाह-  
क्षारकेष्वपि' इत्यमरः । विषक्तमाल्यं विषक्तानि विशेषेण सक्तानि सम्बद्धानि माल्यानि माला  
यस्मिस्तम्, प्रचलत्पताकं प्रचलन्त्य इतस्ततः पवनेन कम्पमानाः पताका यस्मिस्तं मार्गं पन्थानं  
प्रपेदे प्राप्तवान्, पद्यतेर्लिङ् । यथा चन्द्रः सनक्षत्रो गगनमधिरोहति तथैव सदृशानुयात्रः कुमारः  
सुशोभितं मार्गं प्रापेति भावः ॥ ९ ॥

कौतूहलात्स्फीततरैश्च नेत्रैर्नीलोत्पलाधैरिव कीर्यमाणम् ।

शनैः शनै राजपथं जगाहे पौरैः समन्तादभिवीक्ष्यमाणः ॥ १० ॥

कौतूहलादिति । पौरैः पुरे भवाः पौरास्तैः पुरवासिभिर्जनैरिति यावत्, समन्ताद् अभितः, अभिवीक्ष्यमाणो विलोक्यमानः स राजपुत्रः कौतूहलात्कौतुकात् स्फीततरैः, प्रफुल्लतरैः, नीलोत्पलाधैः—नीलानि च तान्युत्पलानि च नीलोत्पलानि अर्थं नीलोत्पलानि नीलोत्पलार्थानि तैरिव ईषन्नीलवर्णानि नेत्राणि तैः कीर्यमाणं व्याप्तं राजपथं राजमार्गं शनैः शनैर्मन्दं मन्दं जगाहे प्रविवेश । 'गाहू विलोडने' इत्यतो लिटि रूपम् । अत्र नेत्राणां नीलोत्पलार्थसादृश्यसम्भावनयो-  
त्प्रेक्षा ॥ १० ॥

तं तुष्टुवुः सौम्यगुणेन केचिद्वचन्दिरे दीप्ततया तथान्ये ।

सौमुख्यतस्तु श्रियमस्य केचिद्वैपुल्यमाशंसिपुरायुषश्च ॥ ११ ॥

तमिति । केचित्पौराः सौम्यगुणेन सौम्यश्चासौ गुणश्चेति सौम्यगुणस्तेन मनोज्ञतया 'सौम्यः सोमात्मजेऽनुग्रे मनोज्ञे सोमदेवते' इत्यमरः । तं कुमारं तुष्टुवुः प्रशशंसुः । तथान्ये केचिद् दीप्ततया देदीप्यमानतया प्रभावशालितयेत्यर्थः, वचन्दिरे प्रणमुः । केचिद् अपरे सौमुख्यतः सुमुखस्य भावः सौमुख्यं तस्मात् सुमुखत्वादेव, तुरेवकारार्थः 'तुः स्याद्भेदेऽवधारणे' इत्यमरः । अस्य कुमारस्य श्रियं शोभां सर्वोत्कृष्टशालित्वमिति यावत्, आयुषो जीवितस्य वैपुल्यं विपुलस्य भावस्तत् विपुलताञ्च दीर्घायुर्भवत्वित्याशंसिपुराशीरूचुः । इन्द्रवज्रा ॥ ११ ॥

निस्सृत्य नार्यश्च महाकुलेभ्यो व्यूहाश्च कैरातकवामनानाम् ।

कुब्जाः कृशेभ्यश्च निवेशनेभ्यो देवानुयानध्वजवत्प्रणमुः ॥ १२ ॥

निस्सृत्येति । नार्यो दास्यः महाकुलेभ्यो महान्ति च तानि कुलानि गृहाणि महाकुलानि तेभ्य ऐश्वर्यसम्पन्नगृहेभ्यः, 'अपादाने पञ्चमी' इति पञ्चमी । निस्सृत्य बहिरागत्य, कैरातक-  
वामनानां कृधातोः 'इगुपधज्ञाप्र्रीकिरः कः' ( पा. ३. १. १३५ ) इति कप्रत्यये किर इति रूपम्, अतन्ति गच्छन्ति सततमिति अताः, किरश्च अताश्चेति किराताः वनेषु विविधमितस्ततः पर्यटन्तो भिल्लदिविशेषाः । किराताः एव कैराताः प्रज्ञादेराकृतिगणत्वात्स्वार्थेऽण् । कुत्सिताः कैराताः कैरातकाः 'कुत्सिते' इति कः । वामना ह्रस्वाः 'खर्वो ह्रस्वश्च वामनः' इत्यमरः । तेषां च व्यूहाः समूहाश्च महाकुलेभ्यो निस्सृत्य, नार्यश्चेत्यत्र कुब्जाश्चेति पाठान्तरम् । 'वामनषण्डकिरातम्लेच्छा-  
भीराः शकारकुब्जाद्याः' इति दर्पणोक्तैर्वामनादीनां महाकुलवासस्य सिद्धत्वात् । कुब्जाश्च न्युब्जाश्च 'कुब्जो वृक्षप्रभेदे ना न्युब्जे स्याद्वाच्यलिङ्गकः' इत्यमरः । कुब्जा अत्र नार्य इति पाठा-  
न्तरम् । कृशेभ्योऽल्पेभ्यो निवेशनेभ्यो गृहेभ्यो निस्सृत्य देवानुयानध्वजवत् देवमनुयातीति देवानुयानः, कृत्यल्युटो बहुलमिति कत्रर्थे ल्युट् स चासौ ध्वजश्च स इव, इन्द्रध्वजमिवेत्यर्थः, प्रणमुः । यथा लोक इन्द्रध्वजं प्रणमति तद्वत् राजकुमारं प्रणमाम ॥ १२ ॥

ततः कुमारः खलु गच्छतीति श्रुत्वा स्त्रियः प्रैष्यजनात्प्रवृत्तिम् ।

दिदक्षया हर्म्यतलानि जग्मुर्जनेन मान्येन कृताभ्यनुज्ञाः ॥ १३ ॥



तत इति । तत कुमारनिर्गमनानन्तरं कुमारो राजपुत्रः खलु निश्चयेन गच्छति विहृतं यातीत्येवंविधां प्रैष्यजनात् प्रैष्य एव जनस्तस्मात्, 'नियोज्यकिङ्करप्रैष्यभुजिष्यपरिचारका' इत्यमरः । प्रादूहोढोढ्येष्वेव्येति वृद्धिः । सेवकजनात् प्रवृत्तिं वार्ता 'वार्ता प्रवृत्तिवृत्तान्तः' इत्यमरः । "प्रवृत्तिवृत्तवृत्तान्तप्रवाहेषु प्रवर्तने" इति हैमः । तथा च मेघे 'जीमूतेन खकुशलमयीं हारयिष्य-  
प्रवृत्तिम्' इति । श्रुत्वाऽकर्ण्य मान्येन मानमर्हतीति मान्यस्तेन माननीयेन जनेन श्वशुरादिना कृताभ्यनुज्ञा दत्ताज्ञाः सत्यः कुमारस्य दिदृक्षया द्रष्टुमिच्छया हर्म्यतलानि हर्म्योपरिभागान् जग्मुः । एतदनुरूपोऽर्थो यथा कुमारसम्भवस्य सप्तमे सर्गे—

तस्मिन् मुहूर्ते पुरसुन्दरीणामीशानसन्दर्शनलालसानाम् ।

प्रासादमालासु बभूवुरित्थं लक्षान्यकार्याणि विचेष्टितानि ॥ १३ ॥

ताः सस्तकाश्चीगुणविघ्निताश्च सुप्तप्रबुद्धाकुललोचनाश्च ।

वृत्तान्तविन्यस्तविभूषणाश्च कौतूहलेनानिभृताः परीयुः ॥ १४ ॥

ता इति । सस्तकाश्चीगुणविघ्निताः सस्ताः स्खलितास्ते काञ्च्या मेखलाया गुणाश्चेति सस्तकाश्चीगुणास्तैर्विघ्निता विलम्बिताश्च तथा सुप्तप्रबुद्धाकुललोचनाः पूर्वं सुप्ता निद्रिताश्च पश्चात् प्रबुद्धाः, पूर्वकालैक्यादिना समासः । अत एवाकुलानि यथार्थतया वस्तु प्रहीतुमसमर्थानि 'व्यस्ते त्वप्रगुणाकुलौ' इत्यमरः । लोचनानि नेत्राणि यासां तास्तथोक्ताः । वृत्तान्तविन्यस्तविभूषणा विरुद्धं न्यस्तानि विन्यस्तानि वृत्तान्तेन विन्यस्तानि वृत्तान्तविन्यस्तानि, वृत्तान्तविन्यस्तानि विभूषणानि याभिस्ताः कुमारो राजमार्गेण गच्छतीति वार्ताश्रवणेन तद्दर्शनेप्सया त्वरायां विपरीतन्यस्ताभरणा इत्यर्थः । 'अलङ्कारस्त्वाभरणं परिष्कारो विभूषणम्' इत्यमरः । कौतूहलेन कौतुकेन अनिभृता उत्करिठतास्सत्यः परीयुर्जगमुरित्यर्थः । इन्द्रवज्रावृत्तम् ।

एतत्समानार्थकं पद्यं यथा कुमारसम्भवे—

अर्धाचिता सत्वरमुत्थितायाः पदे पदे दुर्निमिते गलन्ती ।

कस्याधिदासीप्रसना तदानीमवगुष्ठमूलार्पितसूत्रशेषा ॥ १४ ॥

प्रासादसोपानतलप्रणादैः काञ्चीरवैर्नूपुरनिःखनैश्च ।

वित्रासयन्त्यो गृहपक्षिसङ्घानन्योन्यवेगांश्च समाक्षिपन्त्यः ॥ १५ ॥

प्रासादेति । प्रासादसोपानतलप्रणादैः प्रासादानां हर्म्याणां यानि सोपानान्यारोहणानि 'आरोहणं स्यात्सोपानम्' इत्यमरः । तेषु तलानां प्रणादाः पादतलप्रक्षेपेण सञ्जाताः शब्दास्तैः । काञ्चीरवैः काञ्चीनां मेखलानां रवाः शब्दाः 'ध्वनिध्वानरवस्वनाः' इत्यमरः । नूपुरनिःखनैश्च नूपुराणां मञ्जीराणां निःखना ध्वनयस्तैः 'मञ्जीरो नूपुरोऽस्त्रियाम्' इत्यमरः । गृहाणां पक्षिसङ्घान् गृहपालितपक्षिसमूहान् 'सङ्घसार्यौ तु जन्तुभिः' इत्यमरः । वित्रासयन्त्यो भयमुत्पादयन्त्यस्तथा-  
ऽन्योन्यवेगान् अन्योन्यस्या ये वेगास्तान् परस्परधावनजन्यवेगान् समाक्षिपन्त्यः परस्परं प्रतिस्पर्धयन्त्यस्ताः परीयुरिति पूर्वेण सम्बन्धः । 'आक्षेपो भर्त्सनाकृष्टिकाव्यालङ्कृतिषु स्मृतः' इति मेदिनी । इन्द्रवज्रा ॥ १५ ॥

शीघ्रं समर्थाऽपि तु गन्तुमन्या गतिं निजग्राह ययौ न तूर्णम् ।

हिया प्रगल्भा विनिगूहमाना रहःप्रयुक्तानि विभूषणानि ॥ १६ ॥

शीघ्रमिति । अन्या काचन स्त्री शीघ्रं त्वरितं गन्तुं यातुं समर्थापि प्रगल्भा प्रौढा नायिका रहःप्रयुक्तानि रह एकान्ते प्रयुक्तानि धृतानि विभूषणानि स्तनचन्दनलेपादीन्यलङ्करणानि हिया लज्जया विनिगूहमाना विशेषप्रकारेण दृष्टिपथात् परिहरन्ती गतिं गमनं निजग्राह श्रवरोध त्वरितं नागच्छदित्यर्थः ॥ १६ ॥

परस्परोत्पीडनपिण्डितानां सम्मर्दसंक्षोभितकुण्डलानाम् ।

तासां तदा सखनभूषणानां वातायनेष्वप्रशमो बभूव ॥ १७ ॥

परस्परेति । परस्परोत्पीडनपिण्डितानां परस्परमन्योन्यं यदुत्पीडनं सम्बाधस्तेन पिण्डितानां सङ्क्षोभूतानां सम्मर्दसंक्षोभितकुण्डलानां सम्मर्देन अन्योन्यसङ्घर्षेण संक्षोभितानि परस्परं सम्मर्दितानि कुण्डलानि कर्णाभरणानि यासां तासां सखनभूषणानां सखनानि सशब्दानि भूषणानि नूपुरादीनि यासां तासां वराङ्गनानां तदा कुमारगमनसमये वातायनेषु गवाक्षेषु अप्रशमो क्षोभो बभूव । राजकुमारदिदृक्ष्या सर्वासां गवाक्षेषु सुखार्पणेन सङ्घर्षो बभूवेत्यन्वयः ॥ १७ ॥

वातायनेभ्यस्तु विनिःसृतानि परस्परायासितकुण्डलानि ।

स्त्रीणां विरेजुर्मुखपङ्कजानि सक्तानि हर्म्येष्विव पङ्कजानि ॥ १८ ॥

वातायनेभ्य इति । वातायनेभ्यो गवाक्षेभ्यस्तु विनिःसृतानि राजकुमारावलोकनार्थं बहिर्गतानि परस्परायासितकुण्डलानि परस्परमन्योन्यं सङ्घर्षातिशयान्मुखानां संश्लेषविश्लेषाभ्यामायासितानि चञ्चलानि कुण्डलानि कर्णाभरणानि तानि, स्त्रीणां सुन्दरीणां मुखपङ्कजानि मुखानि पङ्कजानीवेति मुखकमलानि हर्म्येषु धनिनां वासेषु सक्तानि संलग्नानि पङ्कजानि पङ्के जातानि कमलानीव विरेजुः शुशुभिरे । विरेजुरित्यत्र 'फणां च सप्तानाम्' इति विकल्पेनैवाभ्यासलोपो ॥ १८ ॥

ततो विमानैर्युवतीकलापैः कौतूहलोद्धाटितवातयानैः ।

श्रीमत्समन्तान्नगरं बभासे वियद्विमानैरिव साप्सरोग्भिः ॥ १९ ॥

तत इति । ततः कौतूहलोद्धाटितवातयानैः कौतूहलेन राजकुमारदर्शनकौतुकेन उद्धाटितानि अपावृतानि वातयानानि वातायनानि गवाक्षा येषां तैः, युवतीकलापैः युवावस्थापन्नस्त्रीणां कलापास्समूहा येषु तैः 'कलापो भूषणे बह्वे तूणीरे संहतावपि' इत्यमरः । विमानै राजगृहैः 'विमानं व्योमयाने स्यात्सर्वभौमगृहेऽपि च' इति मेदिनी । समन्तात् श्रीमत् शोभायुक्तं नगरं साप्सरोग्भिः अप्सरोभिः सहितानि साप्सरांसि तैः, अप्सरःसहितैर्विमानैराकाशयानैः वियदिव गगनमिव 'वियद्विष्णुपदं वा तु पुंस्याकाशविहायसी' इत्यमरः । बभासे शुशुभे । एतेन तत्रत्यगृहाणामत्युन्नतत्वं स्त्रीणाञ्च सर्वातिशायिसौन्दर्यवत्त्वं व्यज्यते ॥ १९ ॥

वातायनानामविशालभावादन्योन्यगण्डार्पितकुण्डलानाम् ।

मुखानि रेजुः प्रमदोत्तमानां बद्धाः कलापा इव पङ्कजानाम् ॥ २० ॥



वातायनानामिति । वातायनानां गवाक्षाणाम् अविशालभावात् न विशालमविशालम्, अविशालस्य भावोऽविशालभावस्तस्मात् स्वल्पावकाशत्वात् सङ्घर्षतया संलभानि अन्योन्यगराड-  
पित्तकुण्डलानि अन्योन्यं गराडेषु कपोलेष्वपित्तानि कुण्डलानि कर्णाभरणानि येषां तादृशानि  
प्रमदोत्तमानां प्रकृष्टो मदो हर्षो यासां ताः प्रमदाः । अथवा प्रमाद्यन्तीति पचादित्वात् प्रमदाः  
ताश्च ता उत्तमाश्च तासामुत्तमस्त्रीणां मुखान्याननानि वातायनेषु निबद्धाः पङ्कजानां कमलानां  
कलापास्संहतयः समूहा इव रेजुः शुशुभिरे ॥ २० ॥

तं ताः कुमारं पथि वीक्षमाणाः स्त्रियो बभुर्गामिव गन्तुकामाः ।

ऊर्ध्वोन्मुखाश्चैनमुदीक्षमाणा नरा बभुर्गामिव गन्तुकामाः ॥ २१ ॥

तमिति । पथि पूर्वोक्ते राजमार्गे तं कुमारं युवराजं वीक्षमाणाः पश्यन्त्यस्ता हर्म्यस्थाः  
स्त्रियो नार्यो गां भूमि-‘गौरिला कुम्भिनी क्षमा’ इत्यमरः । गन्तुकामाः गन्तुं प्राप्तुं कामोऽभिलाषो  
यासां ताः ‘तुं काममनसोरपि’ इति तुमुनो मकारस्य लोपः । तथाविधा इव बभुः शुशुभिरे ।  
तथा ऊर्ध्वोन्मुखा ऊर्ध्वमुदगतमूर्ध्वावलोकनात्किञ्चिदुत्तानं मुखं येषां त उदीक्षमाणा ऊर्ध्वमवलो-  
कयन्तो नरा द्यामाकाशं गन्तुकामा इव बभुः । उपरितः सत्पृष्णमधोऽवलोकनाद् भूमौ  
गमनेच्छा स्त्रीणाम्, अधस्ताद्मूर्ध्वावलोकनादुपरिगमनेच्छा पुरुषाणामिति तर्क्यते, तेनौत्सुक्या-  
तिशयो व्यज्यते ॥ २१ ॥

दृष्ट्वा च तं राजसुतं स्त्रियस्ता जाज्वल्यमानं वपुषा श्रिया च ।

धन्याऽस्य भार्येति शनैरवोचञ्चुर्द्वैर्मनोभिः खलु नान्यभावात् ॥ २२ ॥

दृष्ट्वेति । ता हर्म्यवातायनावस्थिताः स्त्रियो नार्यो वपुषा शरीरेण श्रिया प्रभातिशयेन  
च जाज्वल्यमानम् अतिशयेन देदीप्यमानं तं राजसुतं राजकुमारं दृष्ट्वाऽवलोक्य अस्य भार्या स्त्री  
धन्या प्रशंसनीयेत्येवंप्रकारेण शुद्धैः कामवासनादिरहितैर्मनोभिरन्तःकरणैः शनैर्मन्दं यथा स्या-  
त्तथाऽवोचन् अवदन् । अन्यभावादन्वेनाभिप्रायेण तदभिलाषरूपेणेत्यर्थः । न खलु नैवावोचन् ।  
‘अस्यतिवक्त्रिण्यातिभ्योऽङ्’ इत्यङ् । ‘वच उम्’ इत्युम् अवोचन् । इन्द्रवज्रा ॥ २२ ॥

अयं किल व्यायतपीनबाहू रूपेण साक्षादिव पुष्पकेतुः ।

त्यक्त्वा श्रियं धर्ममुपैष्यतीति तस्मिन् हि ता गौरवमेव चक्रुः ॥ २३ ॥

अयमिति । व्यायतपीनबाहुः, व्यायतौ विशेषेण आयतौ दीर्घौ च पीनौ पीवरौ बाहू

भुजौ यस्य सः, आजानुबाहुरित्यर्थः । रूपेण सौन्दर्येण साक्षात्पुष्पकेतुः पुष्पाण्येव केतुर्यस्य सः,

मदन इव स्थितः । अयं राजकुमारः श्रियं राजलक्ष्मीं त्यक्त्वा विसृज्य, किलेति सम्भावनायां

‘वार्तासम्भाव्ययोः किल’ धर्मं वैराग्यरूपम् उपैष्यति प्राप्स्यति इति हेतोस्ताः स्त्रियः तस्मिन् हि

राजकुमारे गौरवमेव आदरमेव चक्रुः कृतवत्यः ॥ २३ ॥

कीर्णं तथा राजपथं कुमारः पौरौर्विनीतैः शुचिधीरवेष्टैः ।

तत्पूर्वमालोक्य जहर्ष किञ्चिन्मेने पुनर्भावमिवात्मनश्च ॥ २४ ॥

कीर्णमिति । कुमारो राजपुत्रः शुचिधीरवेष्टैः, धीरो गाम्भीर्याभिव्यञ्जकश्चासौ वेषो रचना-

विशेष इति धीरवेषः, शुचिः पवित्रो धीरवेषो येषां तैः, विनीतैर्विनयसम्पन्नैः पौरैः पुरवासि-  
भिस्तथा पूर्वोक्तप्रकारेण कीर्णं व्याप्तं राजपथं राजमार्गं तत्पूर्वं स एव पूर्वस्तत्पूर्वस्तम् आलोक्य  
दृष्ट्वा किञ्चिद् जहर्ष सन्तुतोष । पुनश्च स्वस्यात्मनो भावमिव अन्तःकरणमिव मेने । यथा  
स्वान्तःकरणमेकसङ्कल्पागमनिर्गमाभिव्याप्तं तथैवायं राजमार्गोऽपि विविधपदार्थागमानागमपरि-  
व्याप्तः । एतेन क्षणिकवादोऽङ्कुररूपेण सूच्यते । यद्वा पूर्वमन्तःपुर एव निरुद्धतयाऽधुना स्वतन्त्र-  
सञ्चारतया चादृष्टपूर्वनगरशोभादर्शनादात्मनः पुनर्जन्म मेन इत्यभिप्रायः । इन्द्रवज्रा ॥ २४ ॥

**पुरं तु तत्स्वर्गमिव प्रहृष्टं शुद्धाधिवासाः समवेक्ष्य देवाः ।**

**जीर्णं नरं निर्ममिरे प्रयातुं संचोदनार्थं क्षितिपात्मजस्य ॥ २५ ॥**

पुरमिति । शुद्धाधिवासाः शुद्धोऽधि उपरि वासो वसतिः येषां ते तथा देवा देवताः तद्  
राजकुमाराधिष्ठितं पुरं प्रहृष्टं प्रकर्षेण दृष्टमानन्दितं स्वर्गमिव स्वाधिष्ठितस्थानमिव समवेक्ष्य दृष्ट्वा  
क्षितिपात्मजस्य क्षितिं पालयतीति क्षितिपस्तस्यात्मज आत्मनो जातस्तस्य राजपुत्रस्य संचोद-  
नार्थं वैराग्यप्रेरणार्थं जीर्णं वृद्धं नरं मनुष्यं प्रयातुमप्रतश्चलितुं निर्ममिर उत्पादयामासुः ॥ २५ ॥

**ततः कुमारो जरयाभिभूतं दृष्ट्वा नरेभ्यः पृथगाकृतिं तम् ।**

**उवाच सङ्ग्राहकमागतास्थस्तत्रैव निष्कम्पनिविष्टदृष्टिः ॥ २६ ॥**

तत इति । ततस्तदनन्तरं कुमारो राजसुतः जरया वार्धक्येनाभिभूतमाक्रान्तम् अत एव  
नरेभ्य इतरपुरुषेभ्यः पृथगाकृतिं पृथग् आकृतिर्यस्य स तं विभिन्नाकारम् अत्यन्तविकृतत्वेन दयनी-  
याकारमित्यर्थः । तं दृष्ट्वाऽवलोक्य आगतास्थः आगता आस्था यस्य स तज्जिज्ञासायां सञ्जा-  
तेच्छः “आस्था स्यादालम्बनस्थानयन्नापेक्षासु योषिति” इति मेदिनी । तत्रैवं वृद्धे निष्कम्पनि-  
विष्टदृष्टिः निष्कम्पं निश्चलं यथा तथा निविष्टा प्रविष्टाऽत्यन्तं संलभेत्यर्थः, दृष्टिर्यस्य तथाभूतस्वप्न-  
सङ्ग्राहकं संगृह्णाति मुष्टिवन्धेन रज्जुं धारयतीति सङ्ग्राहकः सारथिस्तम्, ‘मुष्टिवन्धस्तु सङ्ग्राहः’  
इत्यमरः । उवाच वक्ष्यमाणप्रकारेणावोचत् ॥ २६ ॥

**क एष भोः सूत ! नरोऽभ्युपेतः केशैः सितैर्यष्टिविषकहस्तः ।**

**भ्रूसंवृताक्षः शिथिलानताङ्गः किं विक्रियैषा प्रकृतिर्यदृच्छा ॥ २७ ॥**

क एष इति । भोः सूत सारथे ! सितैर्धतुलैः केशैः शिरोरुहैरुपलक्षितः यष्टिविषकहस्तः  
यष्ट्यां दण्डे विषक्तो यष्टिविषकः हस्तो यस्य सोऽवलम्बितयष्टिः, भ्रूसंवृताक्षो भ्रूम्यामतिवार्धक्येन  
संवृते छादितोऽक्षिणी यस्य स तथाभूतः, ‘बहुव्रीहौ सकथ्यक्ष्णोः स्वाङ्गात्तच्’ इति षच् ।  
शिथिलानताङ्गः शिथिलानि शैथिल्ययुक्तानि आनतानि नम्रीभूतानि अङ्गानि शरीरावयवा यस्य सः ।  
‘अङ्गं शरीरावयवः’ इत्यमरः । तादृशः क एष नरोऽभ्युपेतः सम्मुखमागतो दृश्यत इति भावः ।  
किम् एषा पुरो दृश्यमाना श्वेतकेशत्वादिरूपा विक्रिया रोगादिजनितो विकारः, किं प्रकृतिः स्वभावः,  
यदस्यामवस्थायां सर्वेषां श्वेतकेशत्वादिकं जायते । किं वा यदृच्छा स्वैरकारिता स्वेच्छयैवविधो भूत्वा  
गच्छतीति भावः ॥ २७ ॥

**इत्येवमुक्तः स रथप्रणेतो निवेदयामास नृपात्मजाय ।**

**संरक्ष्यमप्यर्थमदोषदर्शी तैरेव देवैः कृतबुद्धिमोहः ॥ २८ ॥**



इत्येवमिति । इत्येवममुना प्रकरिणोक्तः पृष्ठ इत्यर्थः, स रथप्रणेता रथस्य प्रणेता सारथिस्तरेव जीर्णपुरुषोत्पादकैर्देवैरेव कृतबुद्धिमोहो बुद्धेमोहो भ्रमो बुद्धिमोहः कृतो जनितो बुद्धिमोहो यस्य स तथाभूतः । अदोषदर्शी दोषं मिथ्यात्वरूपं न दर्शयतीति तच्छीलः सः, यद्वा भाविदुष्परिणामविचारशून्यः संरक्ष्यमपि संरक्षितुं योग्यं गोपनीयमपि अर्थं नृपात्मजाय कुमाराय निवेदयामास कथयामास ॥ २८ ॥

रूपस्य हन्त्री व्यसनं बलस्य शोकस्य योनिर्निधनं रतीनाम् ।

नाशः स्मृतीनां रिपुरिन्द्रियाणामेषा जरा नाम यथैष भग्नः ॥ २९ ॥

रूपस्येति । रूपस्य सौन्दर्यस्य हन्त्री नाशयित्री बलस्य सामर्थ्यस्य 'स्थौल्यसामर्थ्यसैन्येषु बलं ना काकसीरियोः', इत्यमरः । व्यसनमापत्तिस्थानम् । शोकस्य शुचः कारणम्, रतीनां प्रेम्णां निधनं मरणं, स्मृतीनां पूर्वग्रहीतविषयस्फुरणानां नाशो नाशहेतुः । इन्द्रियाणां ज्ञानेन्द्रियकर्मिन्द्रियाणां रिपुः शत्रुः तत्तत्सामर्थ्यसमुच्छेदकत्वाच्छत्रुः, यया एष भग्नो दुर्दशां नीतः एषा जरा नाम ब्रह्मेति प्रसिद्धा । इन्द्रवज्रा ॥ २९ ॥

पीतं ह्यनेनापि पयः शिशुत्वे कालेन भूयः परिसृतमुर्व्याम् ।

क्रमेण भूत्वा च युवा वपुष्मान् क्रमेण तेनैव जरामुपेतः ॥ ३० ॥

पीतमिति । अनेन पुरुषेणापि, अपिना इतरैरिवेति गम्यते । शिशुत्वे बाल्ये पयो मातुर्दुग्धं पीतम् । भूयस्तदनन्तरं कालेन कियतापि समयेन उर्व्यां भूमौ परिसृतं विलुठितम् कौमारे क्रीडितमिति भावः । क्रमेण पुनः कालव्यतिक्रमानन्तरं वपुष्मान् शरीरशोभासम्पत्तिद्युक्तो युवा च भूत्वा तेनैव क्रमेण जरामिमां पुरो दृश्यमानामवस्थामुपेतः प्रातः । एतदनु रूपमर्थं यथाह भर्तृहरिः—

क्षणं बालो भूत्वा क्षणमपि युवा कामरसिकः

क्षणं वितैर्हीनः क्षणमपि च सम्पूर्णविभवः ।

जराजीर्णैरङ्गैर्नट इव बलीमखिडततनु-

नैरः संसारान्ते विशति यमधानीजवनिकाम् ॥ ३० ॥

इत्येवमुक्ते चलितः स किञ्चिद्राजात्मजः सूतमिदं वभाषे ।

किमेव दोषो भविता ममापीत्यस्मै ततः सारथिरभ्युवाच ॥ ३१ ॥

इत्येवमिति । इत्येवम् अमुना पूर्वोक्तप्रकारेण उक्ते सति सारथिनेति शेषः । राजात्मजो राजपुत्रः किञ्चिच्चलितः कम्पितः दुर्मेनाः सूतं सारथिम् इदं वक्ष्यमाणं वभाष उक्तवान् । एष दोषो जरारूपः किं ममापि भविता इति, ततो राजपुत्रप्रश्नानन्तरं सारथिः सूतोऽस्मै राजपुत्राय अभ्युवाच उक्तवान् ॥ ३१ ॥

आयुष्मतोऽप्येष वयःप्रकर्षो निःसंशयं कालवशेन भावी ।

एवं जरां रूपविनाशयित्रीं जानाति चैवेच्छति चैव लोकः ॥ ३२ ॥

आयुष्मत इति । आयुष्मतो भवतोऽपि 'आयुष्मन् रथिनं सूतः' इति साहित्यदर्पणे । वयःप्रकर्षो वयसो बाल्याद्यवस्थाया विपरिणामः अङ्गभङ्गवैकल्यादिजनकं वार्धक्यमित्यर्थः ।

निस्संशयमवश्यं कालवशेन कालाधीनत्वेन भावी यौवनाद्यपगमेन तवापि जरा भविष्यतीत्यर्थः ।  
एष लोको मनुष्यजनः 'लोकस्तु भुवने जने' इत्यमरः । एवं कालक्रमेण रूपविनाशयित्रीं रूपं  
विनाशयतीत्यसौ रूपविनाशयित्री तां शरीरसौन्दर्यविनाशकर्त्रीं जरां जानाति बहुकालजीवितमि-  
च्छति च । इन्द्रवज्रा ॥ ३२ ॥

ततः स पूर्वाशयशुद्धबुद्धिर्विस्तीर्णकल्पाचितपुरण्यकर्मा ।

श्रुत्वा जरां संविविजे महात्मा महाशनेघ्नोऽपमिवान्तिके गौः ॥ ३३ ॥

तत इति । ततः सारथिवाक्यश्रवणानन्तरं पूर्वाशयशुद्धबुद्धिः पूर्वश्वासौ आशयश्चेति  
पूर्वाशयस्तेन शुद्धा बुद्धिर्यस्य स जन्मान्तरीयसंस्कारनिष्कलमषबुद्धिः, विस्तीर्णकल्पाचितपुरण्यकर्मा  
विस्तीर्णा दीर्घा ये कल्पा ब्राह्मदिनरूपाः समयाः 'कल्पः शास्त्रे विधौ न्याये संवर्ते ब्रह्मणो  
दिने' इति मेदिनी । तेष्वचितानि सञ्चितानि पुरण्यकर्माणि शुभोदयकर्माणि येन सः, महात्मा  
महानात्मा यस्य स महामनाः जरां वृद्धतां श्रुत्वाऽऽकर्ण्य, अन्तिके समीपे महाशनेः  
महांश्वासौ अशनिश्च तस्य महतो वज्रस्य घोषं ध्वनिम् 'घोष आभीरपल्ल्यां स्याद् गोपालध्वनि-  
घोषके । कांस्ये चाम्बुदनादे ना' । श्रुत्वाऽऽकर्ण्य गौरुपम इव संविविजे भयभीतो बभूव ॥ ३३ ॥

निःश्वस्य दीर्घं स्वशिरः प्रकम्प्य तस्मिन् जीर्णं विनिवेश्य चक्षुः ।

तां चैव दृष्ट्वा जनतां सहर्षां वाक्यं स संविश्र इदं जगाद ॥ ३४ ॥

निःश्वस्येति । स राजपुत्रो दीर्घं निःश्वस्य स्वशिरः प्रकम्प्य तस्मिन् जीर्णं वृद्धे चक्षुर्दृष्टिं  
विनिवेश्य निधाय तां च जनतां जनानां समूहो जनता तां 'ग्रामजनबन्धुभ्यस्तत्' इति समूहार्थे  
तत्, सहर्षा हर्षेण सहितां सानन्दां दृष्ट्वा संविश्रो विरक्तः सन्, कर्तरि क्तः, इदं वक्ष्यमाणं  
वाक्यं जगाद उक्तवान् । इन्द्रवज्रा ॥ ३४ ॥

एवं जरा हन्ति च निर्विशेषं स्मृतिं च रूपं च पराक्रमं च ।

न चैव संवेगमुपैति लोकः प्रत्यक्षतोऽपीदृशमीक्षमाणः ॥ ३५ ॥

एवमिति । एवमुना प्रकारेण जरा वार्धक्यं निर्विशेषं निर्गतो विशेषो राजप्रजाद्यविवे-  
केन सर्वसाधारणतया यस्मात् कर्मणास्तत्तथा स्मृतिश्च पूर्वानुभवजन्यज्ञानं च रूपश्च अङ्गप्रत्यङ्गा-  
द्यवयवजन्यं शरीरसौन्दर्यश्च पराक्रमश्च पौरुषं च हन्ति नाशयति च । परं लोको जनः 'लोकस्तु  
भुवने जने' इत्यमरः । ईदृशं जराकर्तृकस्मृत्यादिनाशनं प्रत्यक्षतोऽपि अक्षि प्रति प्रत्यक्षं तस्मात्  
स्वचक्षुषाऽपि ईक्षमाणोऽवलोकयन् उद्वेगं न चैवोपैति । यथाह भर्तृहरिः—

आदित्यस्य गतागतैरहरहः संक्षीयते जीवनं

व्यापारैर्बहुकार्यभारगुरुभिः कालो न विज्ञायते ।

दृष्ट्वा जन्मजराविपत्तिमरणं त्रासश्च नोत्पद्यते

पीत्वा मोहमयीं प्रमादमदिरामुन्मत्तभूतं जगत् ॥

एवं गते सूत ! निवर्तयाश्वान् शीघ्रं गृह्णत्येव भवान्प्रयातु ।

उद्यानभूमौ हि कुतो रतिर्मे जराभये चेतसि वर्तमाने ॥ ३६ ॥



एवमिति । हे सूत सारथे ! एवं गते स्थिते सति अश्वाजिवर्तय । भवान् शीघ्रं सत्वरं  
हान् प्रयातु गच्छतु । हि यतः चेतसि अन्तःकरणे जराभये जराया भयं तस्मिन् वर्तमाने  
उक्तस्वरूपा ममापि जरा भविष्यति' इति सभयहृदये सति उद्यानभूमौ रती रागः प्रेम कुतः  
यं भवेत्, नैवेत्यर्थः ॥ ३६ ॥

अथाज्ञया भर्तृसुतस्य तस्य निवर्तयामास रथं नियन्ता ।

ततः कुमारो भवनं तदेव चिन्तावशः शून्यमिव प्रपेदे ॥ ३७ ॥

अथेति । अथानन्तरं नियन्ता सारथिः 'नियन्ता प्राजिता यन्ता सूतः क्षत्ता च सारथिः'  
त्यमरः । तस्य भर्तृसुतस्य राजकुमारस्याज्ञया । 'हेतोः' ( पा० २. ३. २३ ) इति तृतीया ।  
यं निवर्तयामास परावर्तयामास । ततः कुमारो राजपुत्रचिन्तावशाश्चिन्ताधीनस्तदेव क्रीडायुक्तं  
भवनं गृहं शून्यमिव क्रीडादिरहितमिव मनसश्चिन्तायुक्तत्वाजिस्सारमिव प्रपेदे प्राप्तवान् ॥ ३७ ॥

यदा तु तत्रैव न शर्म लेभे जरा जरेति प्रपरीक्षमाणः ।

ततो नरेन्द्रानुमतः स भूयः क्रमेण तेनैव बहिर्जगाम ॥ ३८ ॥

यदेति । यदा तु यस्मिन्समये तत्रैव तस्मिन्नेव राजगृहे जरा जरेति प्रपरीक्षमाणः  
कषणं विचारयन्, यद्वा प्रकर्षेण परित ईक्षमाणः शर्म सुखं 'शर्मसातसुखानि च' इत्यमरः ।  
लेभे न प्राप, तदा नरेन्द्रेण राज्ञा अनुमतोऽनुमोदितस्तेनैव क्रमेण भूयः पुनरपि बहिर्जगाम  
बेहाराय प्रतस्थे । उपेन्द्रवज्रा ॥ ३८ ॥

अथापरं व्याधिपरीतदेहं त एव देवा ससृजुर्मनुष्यम् ।

दृष्ट्वा च तं सारथिमावभाषे शौद्धोदनस्तद्गतदृष्टिरेव ॥ ३९ ॥

अथेति । अथानन्तरं त एव पूर्वोक्ताः सम्यग्दृष्टयो देवा व्याधिपरीतदेहं व्याधिभी  
भीः परीतो व्याप्तो देहः शरीरं यस्य स तं तथाविधम् अपरमन्यं मनुष्यं ससृजुर्लूपादयामासुः ।  
शौद्धोदनिः शुद्धोदनस्य राज्ञः पुत्रस्तत्र देवसृष्टं व्याधियुक्तं पुरुषमवलोक्य तद्गतदृष्टिस्तस्मिन्  
लुप्ये गता दृष्टिस्तथाभूतः सन्नेव सारथिं सूतम् आबभाष उक्तवान् प्रपच्छेति यावत् ॥ ३९ ॥

स्थूलोदरः श्वासचलच्छरीरः सस्तांसबाहुः कृशपाण्डुगात्रः ।

अम्बेति वाचं करुणं ब्रुवाणः परं समाश्रित्य नरः क एषः ॥ ४० ॥

स्थूलोदर इति । स्थूलोदरः स्थूलं बृहदुदरं यस्य सः । श्वासचलच्छरीरः श्वासेन  
क्षलत्कम्पमानं शरीरं यस्य सः 'शरीरं वर्ष्म विग्रहः' इत्यमरः । सस्तांसबाहुः, अंसौ च बाहु  
'द्वन्द्वश्च प्राणितूर्यसेनाज्ञानाम्' ( पा. २. ४. २. ) इति समाहारद्वन्द्वः । 'स नपुंसकम्' इति  
पुंसकत्वाद्भस्वत्वे अंसबाहु । सस्तमंसबाहु यस्येति बहुव्रीहिः । 'स्कन्धो भुजशिरोऽसोऽस्त्री'  
त्यमरः । कृशपाण्डुगात्रः पाण्डु पीतवर्णं च तद्गात्रं वपुश्चेति पाण्डुगात्रं कृशं परिशील्य  
पाण्डुगात्रं यस्य सः, 'अथ कलेवरं गात्रं वपुः' इत्यमरः । परमन्यं पुरुषं समाश्रित्य 'हे अम्ब हे  
गातः' इत्यमुना प्रकारेण वाचं वाक्यं करुणं दीनं यथा स्यात्तथा ब्रुवाण एष पुरोवर्ती नरो  
मनुष्यः कः ? ॥ ४० ॥

ततोऽब्रवीत्सारथिरस्य सौम्य ! धातुप्रकोपप्रभवः प्रवृद्धः ।

रोगाभिधानः सुमहाननर्थः शक्तोऽपि येनैष कृतोऽस्वतन्त्रः ॥ ४१ ॥

तत इति । ततः कुमारप्रश्नानन्तरं सारथिः सूतोऽब्रवीद् अवदत् । किमब्रवीदित्याह—  
हे सौम्य 'भद्र सौम्यमुखेत्येवमधमैस्तु कुमारकः' इति दर्पणोक्तेः । हे कुमार ! अस्य पुरुषस्य  
धातूनां वातपित्तकफानां प्रकोपो वैषम्यं तस्मात्प्रभवः उत्पत्तिर्यस्य सः, प्रवृद्धः प्रकृष्टो वृद्धः परां  
दशां प्राप्नोऽसाध्य इत्यर्थः । रोगाभिधानः रोग इत्यभिधानं सञ्ज्ञा यस्य सः 'अभिमानं च  
नामधेयं च नाम' इत्यमरः । सुमहान् अनर्थः, येन रोगाभिधमहानर्थेन एष शक्तोऽपि, समर्थोऽपि,  
अस्वतन्त्रो न स्वतन्त्रः पराधीन इति यावत्, कृतः ॥ ४१ ॥

इत्युचिवाञ् राजसुतः स भूयस्तं सानुकम्पो नरमीक्षमाणः ।

अस्यैव जातः पृथगेष दोषः सामान्यतो रोगभयं प्रजानाम् ॥ ४२ ॥

इतीति । स राजपुत्रस्तं देवनिर्मितं नरं सानुकम्पम् अनुकम्पया सहितं यथा स्यात्तथा  
सदयम् ईक्षमाणः पश्यन् भूयः पुनरपि इत्येवं वक्ष्यमाणप्रकारेण ऊचिवाञ् । एष दोषो वि-  
कारोऽस्यैव पृथक् पार्थक्येनासाधारणतया जातः किम् ? किमिति प्रश्ने । अथवा सामान्यतः समा-  
नस्य भावः सामान्यं तस्माद् अविशेषेण सर्वासां प्रजानां रोगभयं रोगाद् भयं, किमस्यैव रोगो  
जात उत सर्वेषामयं साधारण इति । इन्द्रवज्रा ॥ ४२ ॥

ततो बभाषे स रथप्रणेता कुमार ! साधारण एष दोषः ।

एवं हि रोगैः परिपीड्यमानो रुजातुरो हर्षमुपैति लोकः ॥ ४३ ॥

तत इति । ततः कुमारप्रश्नश्रवणानन्तरं स रथप्रणेता रथस्य प्रणेता सारथिः बभा-  
षेऽब्रवीत् । किमित्याह—हे कुमार राजपुत्र ! एष दोषो रोगरूपः साधारणः प्राणिमात्रसामान्यः ।  
एवमनेन प्रकारेण हि निश्चयेन रोगैर्दुःखैः परिपीड्यमानः परिभूयमानो रुजातुरो रोगाक्रान्तस्सन्नपि  
'स्त्री रुग् रुजा चोपतापारोगव्याधिगदामयाः' इत्यमरः लोको जनो हर्षमानन्दमुपैति प्राप्नोति न  
तु निवेदमित्याश्चर्यम् ॥ ४३ ॥

इति श्रुतार्थः स विषण्णचेताः प्रावेपताम्बूर्मिगतः शशीव ।

इदं च वाक्यं करुणायमानः प्रोवाच किञ्चिन्मृदुना स्वरेण ॥ ४४ ॥

इतीति । इत्येवं प्रकारेण श्रुतार्थः श्रुत आकर्णितोऽर्थो रोगादिजनितोपद्रवादिभ्यं स  
विषण्णचेता विषण्णं चेतो यस्य स खिन्नचित्त इत्यर्थः, स कुमारः अम्बूर्मिगतः अम्बुनः सलि-  
लस्य ऊर्मयोऽम्बूर्मेयस्तान् गतः प्राप्तः प्रतिबिम्बितः 'द्वितीया श्रितातीतपतितः' इत्यादिना द्वितीया-  
तत्पुरुषः, शशी चन्द्र इव प्रावेपत प्रकर्षेणाकम्पत । किञ्च करुणायमानः करुणरस इवाचरन्  
सन् मृदुना मार्दवयुक्तेन स्वरेण ध्वनिना इदं वक्ष्यमाणं वाक्यं प्रोवाच अवोचत् ॥ ४४ ॥

इदं च रोगव्यसनं प्रजानां पश्यंश्च विश्रम्भमुपैति लोकः ।

विस्तीर्णमज्ञानमहो नराणां हसन्ति ये रोगभयैरमुक्ताः ॥ ४५ ॥

इदमिति । इदञ्च प्रत्यक्षतया प्रजानां जनानां रोगव्यसनं रोगा एव व्यसनमिति तद्



रोगजन्यदुःखं पश्यंश्च पश्यन्नपीत्यर्थः, लोकः सकलोऽपि जनो विश्रम्भम्, अहमेव सर्वकालेष्वपि सुखी भविष्यामीति विश्वासमुपैति प्राप्नोति । अहो इत्याश्चर्ये । नराणां मनुष्याणां विस्तीर्णं च अतिमात्रं विवृद्धमज्ञानं खलु ये रोगभयै रोगा एव भयानि तैः, अमुक्ता अत्यक्ताः स्वात्मनो मन्यमाना हसन्ति ॥ ४५ ॥

निवर्त्यतां सूत ! बहिःप्रयाणान्नेन्द्रसद्यैव रथः प्रयातु ।

श्रुत्वा च मे रोगभयं रतिभ्यः प्रत्याहृतं सङ्कुचतीव चेतः ॥ ४६ ॥

निवर्त्यतामिति । हे सूत हे सारथे । बहिःप्रयाणाद् विहारार्थं बहिर्गमनाद् निवर्त्यतां परा-

वृत्त्यतां त्वयेति शेषः । रथो नरेन्द्रसद्य नराणामिन्द्रो नरेन्द्रस्तस्य सद्य राजभवनं तदेव प्रयातु

गच्छतु । मे मम चेतो रोगभयं रोगरूपं भयं श्रुत्वाऽऽकर्ण्य प्रत्याहृतं प्रतिनिवृत्तं सद् रति-

भ्यो विषयसुखाभिलाषेभ्यः सङ्कोचं निर्वेदं प्राप्नोतीव ॥ ४६ ॥

ततो निवृत्तः स निवृत्तहर्षः प्रध्यानयुक्तः प्रविवेश वेश्म ।

तं द्विस्तथा प्रेक्ष्य च सन्निवृत्तं पर्येषणं भूमिपतिश्चकार ॥ ४७ ॥

तत इति । ततस्तदनन्तरं निवृत्तो गमनतः परावृत्तो निवृत्तहर्षः निवृत्तो व्यपगतो ह्य

आनन्दो यस्य स राजकुमारः प्रध्यानयुक्तः प्रकर्षेण ध्यानं प्रध्यानं तस्मिन् युक्तो विचारमग्नः सन्

सद्य क्रीडागृहं प्रविवेश प्रविष्टवान् । भूमिपतिः पृथ्वीपतिः शुद्धोदनस्तं कुमारं द्विद्विवारं 'द्वित्रिच-

तुर्भ्यः सुच्' इति सुच् । सज्जितं संसारसुखप्रतिनिवृत्तं प्रेक्ष्य दृष्ट्वा पर्येषणं तज्जितकारणान्वे-

षणं चकार ॥ ४७ ॥

श्रुत्वा निमित्तं तु निवर्तनस्य सन्त्यक्तमात्मानमनेन मेने ।

मार्गस्य शौचाधिकृताय चैव चुकोश रुष्टोऽपि च नोऽग्रदण्डः ॥ ४८ ॥

श्रुत्वेति । निवर्तनस्य परावर्तनस्य निमित्तं जराजीर्णरुग्णपुरुषयोर्दर्शनरूपं कारणं श्रुत्वाऽऽकर्ण्य

सूतसकाशादित्यर्थः । अनेन पुत्रेण सन्त्यक्तमुज्झितमात्मानं मेने । असितमुनिवाक्यस्मरणादयं

मत्पुत्रो नातः परं विषयबन्धन कामयिष्यत इति मेने इति भावः । किञ्च मार्गस्य राजवर्त्मनः

शौचाधिकृताय शौचे जीर्णातुरादिनिरसनेन शोधनेऽधिकृताय पुरुषाय 'कुधद्रुहेर्ष्यास्यार्थानां यं

प्रति कोपः' ( पा. १. ४. ३७ ) इति चतुर्थी । चुकोश चुकोप । रुष्टोऽपि कुडोऽपि उग्रो दण्डो

यस्य स तीक्ष्णदण्डो न बभूव । भवितव्यतावशात्पुत्रविरक्तिमवगच्छंस्तस्मिन्जने दयामेवाकार्षी-

दिति भावः । इन्द्रवज्रा ॥ ४८ ॥

भूयश्च तस्मै विदधे सुताय विशेषयुक्तं विषयप्रचारम् ।

चलेन्द्रियत्वादपि नाम सक्तो नास्मान्विजह्यादिति नाथमानः ॥ ४९ ॥

भूय इति । चलेन्द्रियत्वात् चलान्यदिशराणि च तानोन्द्रियाणि चेति चलेन्द्रियाणि तेषां

भावश्चलेन्द्रियत्वं तस्माद् हेतोः, अपि नाम कदाचित् सक्तो विषयेष्ववलीनोऽस्मान्न विजह्याद् न

त्यजेदिति नाथमान आशंसन् 'आशिषि नाथः' इत्यात्मनेपदम् । राजा तस्मै विरक्ताय सुताय

'क्रियार्थोपपदस्य च कर्मणि स्थानिनः' इति चतुर्थी । विशेषयुक्तं विशेषैर्युक्तं पूर्वस्मादभ्यधिकं

विषयप्रचारं विषयाणां प्रचारं सञ्चारं विदधे चक्रे ॥ ४९ ॥

यदा च शब्दादिभिरिन्द्रियाथैरन्तःपुरं नैव सुतोऽस्य रेमे ।

ततो बहिर्व्यादिशति स्म यात्रां रसान्तरं स्यादिति मन्यमानः ॥ ५० ॥

यदेति । यदा च अभ्यधिके विषयप्रचारे सम्पादितेऽपि अस्य राज्ञः सुतः कुमारः, अन्तःपुरे स्त्रीगृहे शब्दादिभिः शब्दरूपरसगन्धादिभिरिन्द्रियाथैरिन्द्रियाणां श्रोत्रादीनामर्थैर्विषयैर्नैव रेमे हर्षं नानुबभूव ततस्तदा स राजा रसान्तरम् अन्यो रसो रसान्तरं मयूरव्यंसकादित्वात्समासः । रसभेदो भवत्विति मन्यमानः, गृहक्रीडापेक्षया बहिःक्रीडारूपं रसान्तरं हिताय स्यादिति विचार्य बहिर्यात्रां विहारार्थं गमनं व्यादिशति स्म आज्ञापयामास । अत्र 'लट् स्मे' इति भूतार्थे लट् ॥ ५० ॥

स्नेहाच्च भावं तनयस्य बुद्ध्वा स रागदोषानविचिन्त्य कांश्चित् ।

योग्याः समाज्ञापयति स्म तत्र कलास्वभिज्ञा इति वारमुख्याः ॥ ५१ ॥

स्नेहादिति । स राजा तनयस्य पुत्रस्य भावमभिप्रायं संसारासारतया विरक्तिमित्यर्थः । बुद्ध्वा ज्ञात्वा कांश्चिद् रागदोषान् अविचिन्त्य, विषयेषु प्रवर्त्यमानोऽयं कांश्चिद्राजयक्ष्मादिदोषान् लभेतेत्यप्यविगणय्य तत्र नगर्या योग्याः प्रौढा वारमुख्या वारवेश्याः 'अथ सा जनैः सत्कृता वारमुख्या स्यात्' इत्यमरः । कलासु कामकलास्वभिज्ञा इति समाज्ञापयति स्म आज्ञापयामास ॥ ५१ ॥

ततो विशेषेण नरेन्द्रमार्गे स्वलङ्कृते चैव परीक्षिते च ।

व्यत्यस्य सूतं च रथं च राजा प्रस्थापयामास बहिःकुमारम् ॥ ५२ ॥

तत इति । ततस्तदनन्तरं नरेन्द्रमार्गे राजमार्गे विशेषेणातिशयेन खलङ्कृते सुष्ठु अलङ्कृते ध्वजतोरणादिभिर्विभूषिते परीक्षिते कृतपरीक्षे चैव निर्वेदोत्पादकवस्तुपरिजिहीर्षया संशोधित इति यावत्, राजा शुद्धोदनः सूतं सारथिं रथञ्च व्यत्यस्य परिवर्त्य कुमारं पुत्रं बहिर्विहारभूमौ प्रस्थापयामास प्रेषयामास; कदाचित्पूर्वस्य सारथेरेव दोषेण कुमारस्य निर्वेदोत्पत्तिरभवदिति हेतोः सारथ्यादिपरिवर्तनम् ॥ ५२ ॥

ततस्तथा गच्छति राजपुत्रे तैरेव देवैर्विहितो गतासुः ।

तं चैव मार्गे मृतमुद्यमानं सूतः कुमारश्च ददर्श नान्यः ॥ ५३ ॥

तत इति । ततस्तदनन्तरं राजपुत्रे राजकुमारे तथा पूर्ववद् गच्छति सति तैरेव पूर्वोक्तैः सम्यग्दृष्टिभिर्देवैर्गतासुर्गता नष्टा असवः प्राणा यस्य सः, 'पुंसि भूम्यसवः प्राणाः, इत्यमरः । मृतः पुरुषो विहितो निर्ममे । मृतं गतासुं मार्गे तत्रैव राजमार्गे उद्यमानं शवरूपेण नीयमानं तच्चैव तमेव देवनिर्मितं पुरुषं सूतः सारथिः कुमारो राजकुमारश्च ददर्श । देवमायाप्रभावादन्यस्तद्विज्ञ एकोपि तं शवं न ददर्शेति भावः, केवलं सूतकुमारावेव तं शवमपश्यताम् ॥ ५३ ॥

अथाब्रवीद्राजसुतः स सूतं नरैश्चतुर्भिर्हियते क एषः ।

दीनैर्मनुष्यैरनुगम्यमानो यो भूषितश्चाप्यवरुद्यते च ॥ ५४ ॥

अथेति । अथ देवनिर्मितमृतपुरुषदर्शनानन्तरं स राजसुतो राज्ञः पुत्रः सूतं सारथिम्



अब्रवीद् उक्तवान् । किमित्याह—क एष चतुर्भिर्नरैश्चतुःसंख्याकैः पुरुषैर्हियते स्वस्कन्धेषु काष्ठ  
फलकोपरि निधाय नीयते, यो भूषितः पुष्पमालाभिरलङ्कृतः यो दीनैः शोकातुरैर्मनुष्यैर्जनैरनुग-  
म्यते यः अवस्थेते यस्य कृते जना विलापं कुर्वन्तीति कीदृशोऽयं पुरुषः ॥ ५४ ॥

ततः स शुद्धात्मभिरेव देवैः शुद्धाधिवासैरभिभूतचेताः ।

अवाच्यमप्यर्थमिमं नियन्ता प्रव्याजहारार्थवदीश्वराय ॥ ५५ ॥

तत इति । ततः कुमारप्रश्नानन्तरं शुद्धात्मभिः शुद्धो निर्मलो रागद्वेषादिरहित आत्म  
येषां तैः पुण्यान्तःकरणैः, शुद्धाधिवासैः शुद्धे पवित्रे स्वर्गेऽधिवासो निवासस्थानं येषां तैः, यद्वा  
शुद्धोऽधिवासः संस्कारो मनो वा येषां तैर्देवैरेव अभिभूतचेता अभिभूतमाक्रान्तं विवशीकृतं चेत्तो  
मनो यस्य स आक्रान्तचित्तः सन् स नियन्ता सारथिः 'नियन्ता प्राजिता यन्ता सूतः क्षत्ता च  
सारथिः' इत्यमरः । अवाच्यं संवेगोत्पादकत्वाद् वक्त्रमयोग्यमपीमं वक्ष्यमाणमर्थम् अर्थवद् यथायथ-  
मीश्वराय प्रभवे कुमाराय प्रव्याजहार न्यवेदयत् ॥ ५५ ॥

बुद्धीन्द्रियप्राणगुणैर्वियुक्तः सुप्तो विसंज्ञस्तृणकाष्ठभूतः ।

संवर्ध्य संरक्ष्य च यत्नवद्भिः प्रियप्रियैस्त्यज्यत एष कोऽपि ॥ ५६ ॥

बुद्धीति । बुद्धीन्द्रियप्राणगुणैः बुद्धिर्मतिः, इन्द्रियाणि चक्षुरादीनि, प्राणा असवः, गुणाः  
शौर्यादयस्तैर्वियुक्तो विरहितः, अत एव तृणकाष्ठभूतः तृणैः काष्ठैर्वा सदृशः, सुप्तो दीर्घनिद्रां प्राप्त  
इति भावः । विसंज्ञः संज्ञारहितः एष कोऽपि कश्चित् पुरुषो मयाज्ञातकुलवासो यत्नवद्भिः सयत्नैः  
प्रियप्रियैरतिशयेन हितकारिभिर्मातृपितृसुतदारादिबान्धवैः संवर्ध्य वर्धयित्वा संरक्ष्य रक्षयित्वा च  
त्यज्यते स्वगृहाद् बहिः श्मशाने नीयते ॥ ५६ ॥

इति प्रणेतुः स निशम्य वाक्यं संचुक्षुभे किञ्चिदुवाच चैनम् ।

किं केवलोऽस्यैव जनस्य धर्मः सर्वप्रजानामयमीदृशोऽन्तः ॥ ५७ ॥

इतीति । शौद्धोदनी राजपुत्र इत्येवंरूपं सारथेः सूतस्य वाक्यं गिरं निशम्य श्रुत्वा  
संचुक्षुभे व्याकुलमना बभूव । एनं सारथिं किञ्चिदुवाच च उक्तवांश्च । किमित्याह—अस्यैव मृतस्य  
जनस्य केवलो धर्मो मरणरूपः किम् ? (उत) सर्वप्रजानां सर्वासां प्रजानाम् ईदृश एवविधोऽयमन्तो  
नाशः किम् ? किमित्युभयत्रान्वयि ॥ ५७ ॥

ततः प्रणेतो वदति स्म तस्मै सर्वप्रजानामिदमन्तकर्म ।

हीनस्य मध्यस्य महात्मनो वा सर्वस्य लोके नियतो विनाशः ॥ ५८ ॥

तत इति । ततः कुमारप्रश्नश्रवणानन्तरं सूतस्तस्मै कुमाराय वदति स्म अबोचत् । किं  
वदति सेत्याह । इदमन्तकर्म एषा मृत्युरूपं क्रिया सर्वप्रजानां सर्वेषां जनानामस्तीति शेषः । हीनस्य  
क्षुद्रस्य मध्यस्य मध्यमश्रेणीकस्य महात्मनो विशिष्टगुणयुक्तस्य साधोर्वा, किं बहुना सर्वस्य निखिलस्य  
चराचरप्राणिसमूहस्य लोकेऽस्मिन् जगति विनाशो मृत्युनियतोऽवश्यम्भावी । 'जातस्य हि ध्रुवो  
मृत्युः' इति सिद्धान्तादित्यर्थः ॥ ५८ ॥

ततः स धीरोऽपि नरेन्द्रसूनुः श्रुत्वैव मृत्युं विषसाद सद्यः ।

अंसेन संश्लिष्य च कूबराग्रं प्रोवाच निह्नादवता स्वरेण ॥ ५९ ॥

तत इति । ततः सूतवाक्यश्रवणानन्तरं धीरोऽपि गम्भीरोऽपि स नरेन्द्रसूनुः कुमारो  
इत्युं सर्वप्राणिनियतं मरणं श्रुत्वाऽऽकरयैव सद्यस्तत्क्षणमेव विषसाद विषरणो शोकविह्वलो बभूव ।  
प्रसेन स्कन्धेन कूबरस्य युगन्धरस्य 'कूबरस्तु युगन्धरः' इत्यमरः । अग्रं संश्लिष्य च अवलम्ब्य  
व निहादवता गाम्भीर्यवता विषादपूर्णेनेत्यर्थः, स्वरेण प्रोवाच प्रोक्तवान् ॥ ५९ ॥

इयं च निष्ठा नियता प्रजानां प्रमाद्यति त्यक्तभयश्च लोकः ।

मनांसि शङ्के कठिनानि नृणां स्वस्थास्तथा ह्यध्वनि वर्तमानाः ॥ ६० ॥

इयमिति । इयं पुरो दृश्यमाना मृत्युरूपा निष्ठा स्थितिः प्रजानां जनानां नियता निश्चिता ।  
तथापि लोकः सर्वोऽपि जनस्त्यक्तभयो निर्भीकः सन् मरणभयादिति शेषः । तेषां हृदये त्रासश्च  
नोत्पद्यत इति भावः । प्रमाद्यति मृत्युविषये चिन्तां न करोति । अवश्यंभाविमृत्युदुःखपरिहारार्थ-  
साधनेषु विगतपरिश्रमो भवति । नृणां जनानां मनांसि चेतांसि कठिनानि कठोराणि शङ्के सम्भा-  
वयामि । हि यस्माद्धेतोः स्वस्था मरणचिन्तारहितास्सन्तस्तथा मार्गे इतस्ततो विचरन्तः स्वस्व-  
व्यापारे वर्तमाना विद्यन्त इत्यर्थः ॥ ६० ॥

तस्माद्रथः सूत ! निवर्त्यतां नो विहारभूमेर्नहि देशकालः ।

जानन्विनाशं कथमार्तिकाले सचेतनः स्यादिह हि प्रमत्तः ॥ ६१ ॥

तस्मादिति । हे सूत ! तस्माद् यतः सर्वप्राणिनां मृत्युनियतस्तस्माद्धेतोर्नोऽस्माकं रथो  
निवर्त्यतां परावर्त्यताम् । देशकालौ देशः स्थानं च कालः समयश्च तौ विहारयोग्यौ भ्रमणानु-  
कूलौ न स्तः । 'विहारो भ्रमणे स्कन्धे लीलायां सुगतालये' इति मेदिनी । तदेव स्पष्टयति—हि  
यतः सचेतनः सचेतनावान् प्राणी विनाशमात्मनो मरणं जानन् सन् आर्तिकाले दुःखकाल इति यावत्  
'आर्तिः पीडाधनुष्कोट्योः' इत्यमरः । कथं प्रमत्तोऽवधानशून्यः स्यात् । दुःखावसरे को हि जनो  
विषयानुरक्तो भवेत्, तस्माद्विसृष्टं ममैतद्विर्विहर्तुं प्रस्थानमिति भावः ॥ ६१ ॥

इति ब्रुवाणेऽपि नराधिपात्मजे निवर्तयामास स नैव तं रथम् ।

विशेषयुक्तं तु नरेन्द्रशासनात्सपद्मषण्डं वनमेव निर्ययौ ॥ ६२ ॥

इतीति । नराधिपात्मजे राजपुत्रे शुद्धोदनसूनौ इत्येवंप्रकारेण ब्रुवाणे सत्यपि कुमारा-  
ज्ञामुल्लङ्घ्य स सूतस्तं रथं नैव निवर्तयामास, किन्तु नरेन्द्रशासनाद् नरेन्द्रस्य राज्ञः शुद्धोदनस्य  
शासनाद् आदेशात् 'शासनं राजदत्तोर्व्यां लेखाज्ञाशास्त्रशान्तिषु' इति मेदिनी । विशेषयुक्तं विशेषैः  
शोभोत्पादकैः प्रकारैर्युक्तं सपद्मषण्डं पद्मानां कमलानां षण्डैः समूहैः सह वर्तमानम् । 'अञ्जादिक-  
दम्बे षण्डमस्त्रियाम्' इत्यमरः । वनमुपवनमित्यर्थः, निर्ययौ निर्जगाम । वंशस्थं वृत्तम्, 'जतौ तु  
वंशस्थमुदीरितं जरौ' इति तल्लक्षणात् ॥ ६२ ॥

ततः शिवं कुसुमितबालपादपं परिभ्रमत्प्रमुदितमत्तकोकिलम् ।

निपानवत्सकमलचारुदीर्घिकं ददर्श तद्वनमिव नन्दनं वनम् ॥ ६३ ॥

तत इति । ततः वनगमनानन्तरं स राजपुत्रः शिवं शुभं कल्याणकरं 'श्वःश्रेयसं शिवं  
भद्रं कल्याणं मङ्गलं शुभम्' इत्यमरः । कुसुमितबालपादपं कुसुमिताः प्रफुल्लिता बालाः पादपा



वृक्षा यस्मिंस्तत्ताभूतम्, कुसुमितमित्यत्र 'तदस्य सजातं तारकादिभ्य इतच्' इतीतच् । परि  
भ्रमत्प्रमुदितमत्तकोकिलं परिभ्रमन्त इतस्ततः सञ्चरन्तः प्रमुदिता दृष्टा मत्ता उन्मत्ताः कोकिला  
पिका यस्मिंस्तत्, निपानवत् नियतं पिबन्ति जलमत्रेति निपानं जलाशयस्तद्वत् तद्विशिष्ट  
'आहावस्तु निपानं स्यादुपकूपजलाशये' इत्यमरः । कमलचारुदीर्घिकं कमलैश्वर्यो मनोहर  
दीर्घिका वाप्यो यस्मिंस्तत् तद्वनं नन्दनं वनमिव ददर्श अद्राक्षीत् । रुचिरा ॥ ६३ ॥

वराङ्गनागणकलिलं नृपात्मजस्ततो बलाद्वनमतिनीयते स्म तत् ।

वराप्सरोवृतमलकाधिपालयं नवव्रतो मुनिरिव विघ्नकातरः ॥ ६४ ॥

वराङ्गनेति । ततस्तदनन्तरं वराप्सरोऽन्वितं वराः श्रेष्ठाश्च ता अप्सरसः स्ववैश्याश्च  
ताभिरन्वितं व्याप्तमित्यर्थः, अलकाधिपालयम् अलका कुबेरपुरी 'अलका कुबेरपुर्यामस्त्रियां चूर्णं  
कुन्तले' इत्यमरः । तस्या अधिपः स्वामी कुबेरस्तस्य आलयो निवासस्थानम् 'गृहाः पुंसि च  
भूम्येव निकायनिलयाः' इत्यमरः । तम् । नवव्रतो नवो व्रतस्तपश्चरणरूपः 'नियमो व्रतमञ्जी  
इत्यमरः । यस्य सः, विघ्नकातरः विघ्ना अन्तरायाः 'व्याधिस्त्यानसंशयप्रमादालस्याविरतिभ्रान्ति-  
दर्शनालब्धभूमिकत्वानवस्थितत्वानि चित्तविघ्नेपास्तेऽन्तरायाः' इति पातञ्जले । तैः कातरो भीरुः  
'अधीरे कातरत्तस्तभीरुभीरुकभीलुकाः' इत्यमरः । मुनिरिव योगीव नृपात्मजः शौद्धोदनिस्तद् वराङ्ग-  
नागणकलिलं वराश्च ता अङ्गनाश्चेति वराङ्गनाः श्रेष्ठस्त्रियस्ताभिः कलिलं गहनं मिश्रम्' इत्युणादि-  
कोशः । वनमभि वनं प्रति 'अभिरभागे' इति कर्मप्रवचनीयत्वे 'कर्मप्रवचनीययुक्ते' इति द्वितीया ।  
बलात् तदिच्छाविरुद्धमित्यर्थः । नीयते स्म सारथिनेति शेषः । रुचिरा ॥ ६४ ॥

इति बुद्धचरिते महाकाव्ये संवेगोत्पत्तिर्नाम तृतीयः सर्गः ।

—:०:—

## अथ महाकविकालिदासविरचिते

कुमारसम्भवे तृतीयः सर्गः ।

श्रीः

तस्मिन् मघोनस्त्रिदशान् विहाय सहस्रमक्षणां युगपत् पपात ।

प्रयोजनापेक्षितया प्रभूणां प्रायश्चलं गौरवमाश्रितेषु ॥ १ ॥

तस्मिन्निति । मघोनः इन्द्रस्य अक्षणां सहस्रम्, त्रिरावृत्ता दश परिमाणमेवामिति  
त्रिदशान् देवान् । "संख्ययाऽव्ययासत्तादूराधिकसंख्याः संख्येये ( पा० २. २. २५ ) इति  
बहुव्रीहिः । "बहुव्रीहौ संख्येये०" ( पा० ५. ४. ७३ ) इत्यादिना डच् प्रत्ययः, उक्तार्थत्वात्  
सुचो निवृत्तिः । विहाय त्यक्त्वा तस्मिन् कामे युगपत् सहसा पपात । सहस्रेणाक्षिभिरप्राक्षीत्

त्यादरातिशयोक्तिः । ननु सुचिरपरिचितानेकसुरपरित्यागेन भगवतो महेन्द्रस्य कथमकारणं  
तस्मिन्नेकस्मिन् पक्षपात इत्याशङ्कयार्थान्तरं न्यस्यति—प्रायो भूम्ना प्रभूणामाश्रितेषु सेवकेषु  
वैषयगौरवमादरः प्रयोजनापेक्षितया कार्यार्थित्वेन हेतुना चलं चञ्चलम् । फलतन्त्राः प्रभवो न  
तु गुणतन्त्रा इति भाव इति मल्लिनाथः ॥ १ ॥

यदा यत्र प्रयोजनं तदा तत्रैव गौरवं स्यादित्यर्थः । अत्र शङ्करस्य तपोभङ्गः प्रयोजनम् ।  
स च कामस्य साध्यो न त्वन्यस्य, अतः काम एव गौरवं न तु देवान्तर इति नारायणः ॥ १ ॥

**स वासवेनाऽऽसनसन्निकृष्टमितो निषीदेति विसृष्टभूमिः ।**

**भर्तुः प्रसादं प्रतिनन्द्य मूर्ध्ना वक्तुं मिथः प्राकमतैवमेनम् ॥ २ ॥**

स इति । स कामो वासवेनेन्द्रेणासनस्य सिंहासनस्य सन्निकृष्टं सन्नहितमासनसन्निकृष्टं  
यथा तथा । शेषषष्ठ्याऽयं समासः, कृद्योगलक्षणया तु न; “न लोकाव्ययनिष्ठाखलर्थतृणाम्”  
( पा० २. ३. ६९ ) इति षष्ठीनिषेधात् । इतो निषीदेहोपविशेति विसृष्टभू मिदंतावकाशः सन् भर्तुः  
स्वामिनः प्रसादमनुग्रहं मूर्ध्ना प्रतिनन्द्य सम्भाव्य शिरसा गृहीत्वेति यावत् मिथो रहसि, “मिथो-  
ऽन्योन्यं रहस्यपि” इत्यमरः । एनमिन्द्रमेवं वक्ष्यमाणप्रकारेण वक्तुं प्राकमत उपक्रान्तवान् ।  
“प्रोपाभ्यां समर्थाभ्याम्” ( पा० १. ३. ४२. ) इत्यात्मनेपदमिति मल्लिनाथः ॥ २ ॥

आसनसन्निकृष्टमिति आहिताग्न्यादिषु पाठात् साधु । विसृष्टा दत्ता भूमिर्यस्मै स तथा ।  
पूर्वं कामदेवाधिष्ठितात् प्रदेशादारभ्याऽऽत्मसिंहासनपर्यन्तं स्वहस्तेनैवाऽऽहूय तत्र दत्तावस्थानप्रदेश-  
इत्यर्थ इति नारायणः ॥ २ ॥

**आज्ञापय ज्ञातविशेष ! पुंसां लोकेषु यत्ते करणीयमस्ति ।**

**अनुग्रहं संस्मरणप्रवृत्तमिच्छामि संवर्द्धितमाज्ञया ते ॥ ३ ॥**

आज्ञापयेति । हे पुंसां ज्ञातविशेष ज्ञातसार, ज्ञातपुंविशेषेत्यर्थः । सापेक्षत्वेऽपि  
गमकत्वात्समासः । आज्ञापय, तदिति शेषः । उत्तरवाक्ये यच्छब्दप्रयोगाच्च पूर्ववाक्ये  
तच्छब्दप्रयोगनिर्वन्धः । किं तदित्याह—लोकेषु ते तव यत् कारणीयं कर्तव्यमस्ति । संस्मरणेन  
प्रवृत्तमुत्पन्नं ते तवानुग्रहं प्रसादमाज्ञया नियोगेन संवर्द्धितं वृद्धिं गमितमिच्छामि । संस्मरणकृतम-  
नुग्रहं केनचिन्नियोगेन वर्द्धय क्वचित् कर्मणि नियुद्ध्वेत्यर्थः, अन्यथा मे नास्ति परितोष इति  
भावः । तुमुन्नन्तपाठे णिजर्थे यत्नः कार्य इति मल्लिनाथः ॥ ३ ॥

पुंसां ज्ञातविशेषेत्यनेनाऽऽमन्त्रणेन मत्सामर्थ्यविशेषमवधार्य खलु भवताऽहं स्मृतः ।  
तस्मान्मदुचिते कार्ये मामाज्ञापयेति ध्वन्यते । ‘यो यस्मिन् कर्मणि कुशलस्तं तस्मिन्नेव योजयेत्’  
इति न्यायादिति भावः । सर्वलोकाधिपतेस्तव योऽनुग्रहः संस्मरणेन मध्यङ्कुरितोऽभूत् तमहमा-  
ज्ञया वर्द्धयमानमिच्छामीत्यर्थ इति नारायणः ॥ ३ ॥

**केनाभ्यसूया पदकाङ्क्षिणा ते नितान्तदीर्घैर्जनिता तपोभिः ।**

**यावद् भवत्याहितसायकस्य मत्कार्मुकस्यास्य निदेशवर्ती ॥ ४ ॥**

न च मे किञ्चिदसाध्यमस्तीत्याह—क्रेनेति । पदकाङ्क्षिणा स्वाराज्यकामेन केन पुंसा



नितान्तदीर्घैरतिप्रभूतैस्तपोभिस्ते तव अभ्यस्येष्यां जनिता, तं ब्रूहीति शेषः । किमर्थम् ? यावद् यतः स भवद् वैरी आहितसायकस्य सहितबाणस्यास्य मत्कार्मुकस्य निदेशे वर्तत इति निदेशवर्ती आज्ञावशो भवति अविलम्बेनैव भविष्यतीत्यर्थः । “वर्तमानसामीप्ये वर्तमानवद् वा” ( पा० ३. ३. १३१ ) इति लट् इति मल्लिनाथः ॥ ४ ॥

पदं स्थानं काङ्क्षितुं शीलमस्येति तथा । त्रैलोक्ये कः पुमान् बहुकालकृतैस्तपोभिस्त्वां दूरतो निराकृत्य स्वयमेवामरावतीमधिष्ठाय माहेन्द्रं पदमेवानुभवामीति कृतोद्योगस्तवासूयां जनयतीत्यर्थः, त्वरितं वदेति शेषः । यावद् भवतीति ‘यावत्पुरानिपातयोर्लट्’ ( पा० ३. ३. ४ ) इति भविष्यदर्थे लट् । आहितसायकस्येत्यनेन विशेषणान्न कार्मुकस्य शरसन्धानव्यतिरिक्तकारणान्तरनिरपेक्षत्वं ध्वनितमिति नारायणः ॥ ४ ॥\*

अध्यापितस्योशनसाऽपि नीतिं प्रयुक्तरागप्रणिधिर्द्विषस्ते ।

कस्यार्थधर्मौ वद पीडयामि सिन्धोस्तटावोघ इव प्रवृद्धः ॥ ५ ॥

धर्मार्थावधिकृत्याऽऽह—अध्यापितस्येति । उशनसा शुक्लेण नीतिं नीतिशास्त्रमध्यापितस्यापि । अपिशब्दाच्च शुक्लशिष्याणामप्रवृष्यत्वं गम्यते । “गतिबुद्धिः” ( पा० १. ४. ५२ ) इत्यादिना द्विकर्मकादिङ्धातोर्र्थन्तादप्रधाने कर्मणि क्तः “अप्रधाने दुहादीनां रयन्ते कर्तुश्च कर्मणः” इति वचनात् । ते द्विषस्त्व शत्रोः कस्यार्थधर्मौ, प्रयुक्तः प्रहितो रागो विषयाभिलाष एव प्रणिधिर्द्वौ तो येन सोऽहम् । “प्रणिधिः प्रार्थने चरे” इति यादवः । प्रवृद्ध ओघः प्रवाहः सिन्धोर्नद्यास्तटाविव पीडयामि वद, इति मल्लिनाथः ॥ ५ ॥

पीडयामि विनाशयेयम् । प्रश्ने लोट् । ‘उशना भार्गवः कविः इत्यमरः । उशनस एव नीतिशास्त्रप्रावीण्यमिति प्रसिद्धं ‘न कश्चिन्नापनयते पुमानन्यत्र भार्गवात्’ ‘भार्गवेण समो नये’ इत्यादिषु । अर्थपालन इव धर्मपालनेऽपि नीतेरेव साधनत्वप्रसिद्धेरेवमुक्तम् । मम नीतिरौशनसोमपि नीतिं जेतुं क्षमेति भावः । अतिप्रवृद्धो हि विषयाभिलाषः सर्वानपि पुरुषार्थान् विषटयितुं क्षम इति भावः । यथा प्रवृद्धो जलप्रवाहः सिन्धोस्तटद्वयं विषटयति तथाऽहं कस्यार्थधर्मौ विषटयेयमिति त्वरितमेव वदेत्यर्थः । त्रैलोक्ये कः पुरुषो धर्मार्थाभ्यामुपायाभ्यां त्वां जेतुमुद्योगं करोति । अहं तस्यार्थधर्मयोः काम एवोपयोगं विधास्यामीति भाव इति नारायणः ॥ ५ ॥

प्रसीद विश्राम्यतु वीर ! वज्रं शरैर्मदीयैः कतमः सुरारिः ।

बिभेतु मोघीकृतबाहुवीर्यः स्त्रीभ्योऽपि कोपस्फुरिताधराभ्यः ॥ ६ ॥

प्रसीदति । हे वीर ! प्रसीद प्रसन्नो भव, वज्रं कुलिशं विश्राम्यतु उदात्तामित्यर्थः, निर्व्यापारस्तिष्ठत्विति भावः । मदीयैः शरैर्मोघीकृतबाहुवीर्यो विफलकृतभुजशक्तिः कतमो दैत्यदानवादिषु, यः कश्चन सुरारिः ‘वा बहूनां जातिपरिप्रश्ने डतमच्’ ( पा० ५. ३. ९३ ) इति डतमच्प्रत्ययः । कोपेन स्फुरिताधराभ्यः स्त्रीभ्योऽपि बिभेतु, किमु वक्तव्यं पुंभ्य इत्यर्थः । सकृद्

\* इत आरभ्य शृङ्गाराभासमयाः श्लोकाः परिहृताः । सङ्ख्याक्रमश्च पूर्वगतसङ्ख्या-  
ऽविरोधेनास्मद्विहित एवेति ।

मीतः सर्वतो विभेतीति भावः । 'भीत्रार्थानां भयहेतुः' ( पा० १. ४. २५ ) इत्यपादानत्वात् पञ्चमी । इति मल्लिनाथः ॥ ६ ॥

अथ शस्त्रसाध्यं शत्रुविजयमप्यहमेव करिष्यामीत्याह—प्रसीदेति । अत्र वीरेति सम्बुद्धया त्वद्भृत्येन मया विजितेष्वपि शत्रुषु तव वीरत्वहानिर्नास्तीति द्योत्यते । प्रसीद शत्रुविजये मामाज्ञापयेत्यर्थः । त्रिभुवनकण्टकोद्धरणार्थमनवरतवृत्तिकं तव वज्रमात्मभारं मद्बाणेषु निधाय परिश्रमापनोदनार्थं कश्चित्कालं विश्राम्यतु विश्रान्तिं लभतामित्यर्थः । रोषकृतेनावरस्फुरणमात्रेणापि विभेतुं किं पुनर्वचनादिनेति भाव इति नारायणः ॥ ६ ॥

तव प्रसादात् कुसुमायुधोऽपि सहायमेकं मधुमेव लब्ध्वा ।

कुर्यां हरस्यापि पिनाकपाणैर्धैर्यच्युतिं के मम धन्विनोऽन्ये ॥ ७ ॥

तवेति । किं बहुना, तव प्रसादादनुग्रहात् कुसुमायुधोऽप्यतिदुर्बलास्त्रोऽपि अहमेकं मधुं वसन्तमेव सहायं लब्ध्वा, पिनाकः पाणौ यस्य स पिनाकपाणिः, 'प्रहरणार्थेभ्यः परे निष्ठासप्तम्यौ भवतः' ( २. २. ३६ पा० वा० ) तस्य हरस्यापि । हरः पिनाकी चेत्यतिदाहण इति भावः । धैर्यच्युतिं धैर्यहानिं कुर्यां कर्तुं शक्त्यामित्यर्थः । 'शकि लिङ् च' ( पा० ३. ३. १७२ ) इति शक्यार्थे लिङ् । अन्ये धन्विनो धनुर्मृतो मम के न केऽपीत्यर्थः । किंशब्दः कुत्सायाम् । "कुत्साप्रश्रवितकैषु बुधैः किंशब्द इष्यते" इति शाश्वतम् इति मल्लिनाथः ॥ ७ ॥

इत्थं विकत्थनोदीर्घदर्पः कन्दर्पस्तेषां मन्त्रमजानञ्चपि परमदुःसाध्येऽपि देवकार्ये स्वसामर्थ्यप्रकटनं कुर्वन् गर्वोद्धतः सर्वातिशायितामात्मनः प्रदर्शयति—तवेति । कुसुमायुध इत्यनेनात्यन्तदुर्बलसाधनत्वमात्मनो दर्शितम् । ननु तथाविधस्य तव कथं तादृशे कार्ये सामर्थ्यमित्यत्राह—तव प्रसादादिति । तत्तादृशो हि प्रभूणां प्रभावः, यदेते नितान्तहीनबलमपि भृत्यं निजाज्ञया बलवत्तरं कुर्वन्ति । यथा शाकुन्तले—

सिध्यन्ति कर्मसु महत्स्वपि यन्त्रियोज्याः

सम्भावनागुणमवेहि तमीश्वराणाम् ।

किं वाऽभविष्यदरुणस्तमसां निहन्ता

तं चेत् सहस्रकिरणो धुरिं नाकरिष्यत ॥ ( ७।४ )

इत्यनेन वचनेनाऽऽत्मप्रशंसानिमित्तकोपपरिहारार्थमौद्धत्यपरिहारः कृत इत्यवसेयम् । 'पिनाकः शूलिनो धनुः' इति भोजः । हरस्य हरतीति हरः, चतुर्दशभुवनसंहर्तुरपीत्यर्थः । 'प्रचुरतमसे तत्संहर्त्रे हराय नमो नमः' इति वचनात् । अपिशब्देन हरस्य लोकोत्तरत्वमुक्तम्, धृतपिनाकस्य हरस्य जयेऽपि समर्थस्य ममाऽन्येषां धन्विनां जयः पुनरीषत्कर एवेत्याह—ममान्ये धन्विनः के इति । किंशब्दः क्षेपे, न केऽपीत्यर्थः । अन्ये तृणसमाना एवेति भाव इति नारायणः ॥ ७ ॥

अथोरुदेशादवतार्य पादमाक्रान्तिसम्भावितपादपीठम्

सङ्कल्पितार्थं विवृतात्मशक्तिमाखण्डलः काममिदं वभाषे ॥ ८ ॥



अथेति । अथ स्मरवाक्यश्रवणानन्तरमाखण्डलः सहस्राक्षः, ऊरुदेशात् पादमाक्रान्त्याऽऽक्रमणेन सम्भावितं पादपीठं यस्मिंस्तद् यथा तथाऽवतार्य, सङ्कल्पितार्थे हरचित्तार्कषणरूपे विषये विवृतात्मशक्तिं 'कुर्या हरस्यापि' इत्यादिना प्रकटीकृतस्वसामर्थ्यं कामं स्मरमिदं वक्ष्यमाणां वभाष इति मङ्गिनाथः ॥ ८ ॥

अत्राऽऽखण्डलशब्देन विश्वोत्तरत्वमिन्द्रस्य द्योत्यते । अखण्डमैश्वर्यं ज्ञानं वा ताति गृह्णातीत्यखण्डलः, स एव आखण्डलः 'अन्येषामपि दृश्यते' (पा० ६. ३. १३७) इति दीर्घः, पृष्ठोदरादिसूत्रेण वा स्वामिनः पादविन्यास एव हि पादपीठस्यानुग्रह इति भावः । हृदयस्थितं कार्यतत्त्वमवधार्य तत्सम्पादननिपुणा हि सृत्याः प्रभूणामादरपदमिति भाव इति नारायणः ॥ ८ ॥

सर्वं सखे त्वय्युपपन्नमेतदुभे ममास्त्रे कुलिशं भवांश्च ।

वज्रं तपोवीर्यमहत्सु कुण्ठं त्वं सर्वतो गामि च साधकं च ॥ ९ ॥

सर्वमिति । हे सखे, सखे इति सम्बोधनं गौरवार्थम् । सर्वमेतत् त्वय्युपपन्नं सिद्धम्, मम कुलिशं वज्रं भवांश्चोभेऽस्त्रे, तद् वज्रं तपोवीर्येण तपोबलेन प्रबलेषु कुण्ठं प्रतिबद्धप्रसरम्, त्वमखं सर्वतो गामि च साधकं च, तापसेष्वप्यकुण्ठमित्यर्थ इति मल्लिनाथः ॥ ९ ॥

अवैमि ते सारमतः खलु त्वां कार्यं गुरुयात्मसमं नियोक्ष्ये ।

व्यादिश्यते भूधरतामवेक्ष्य कृष्णेन देहोद्वहनाय शेषः ॥ १० ॥

अवैमीति । हे सखे, ते सारं बलमवैमि वेद्मि, अतः खलु अत एवात्मसमं मत्तुल्यं त्वां गुरुणि महति कार्यं 'तस्मै हिमाद्रिः' इति वक्ष्यमाणे नियोक्ष्ये । 'स्वरायन्तोपसृष्टादिति वक्तव्यम्' (पा० वा० १. ३. ६४) इति वार्तिकाद् आत्मनेपदनियमः । तथा हि सारपरीक्षापूर्वक एव सर्वत्र नियोग इत्याह—कृष्णेन विष्णुना, धरतीति धरः, पचायच् । भुवो धरो भूधरः, तस्य भावस्तत्तां भूधरणशक्तिमित्यर्थः, अवेक्ष्य ज्ञात्वा शेषः सर्पराजो देहोद्वहनाय स्वदेहमुद्रोढुम्, 'क्रियार्थोपपदस्य०' (पा० २. ३. १४) इत्यादिना चतुर्थी । व्यादिश्यते नियुज्यते । शेषशायी हि भगवानिति मङ्गिनाथः ॥ १० ॥

“सारो बले स्थिरांशे च” इत्यमरः । न केवलं तव वीर्यवत्त्वमात्रम्, अपि तु अनुरक्तत्वं निर्व्याजत्वं चास्तीत्याह—आत्मसममिति । 'तस्य दण्डवतो दण्डः स्वदेहान्न विशिष्यते' (१७।६२) इति रघुवंशोक्तः प्रकारोऽनेन दर्शितः । 'अनुरक्तः शुचिर्दत्तः' इत्यादयोऽमात्यगुणाश्च प्रतिपादिताः । सर्वामात्यगुणविशिष्टे त्वयि स्थिते सति कमन्यमीदृशे कार्ये नियोक्ष्य इति भाव इति नारायणः ॥ १० ॥

आशंसता बाणगतिं वृषाङ्गे कार्यं त्वया नः प्रतिपन्नकल्पम् ।

निबोध यज्ञांशभुजामिदानीमुच्चैर्द्विषामीप्सितमेतदेव ॥ ११ ॥

नियोगाङ्गीकारं सिद्धवत्कर्तुमाह—आशंसतेति । वृषाङ्गे हरे बाणगतिं बाणप्रसरमाशंसता कथयता 'कुर्या हरस्यापि पिनाकपाणेः' इत्यादिनेति शेषः, त्वया नोऽस्माकं कार्यं प्रतिपन्नकल्पपङ्गीकृतश्रयम् । 'ईषदसमाप्तौ०' (पा० ५. ३. ६७) इति कल्पप्रत्ययः । कथमेतत् ? अत आह

इदानीमुच्चैरुन्नता द्विषो येषां तेषामुच्चैर्द्विषां यज्ञांशभुजां देवानाम् । एतेन द्विषल्लुप्तयज्ञभागत्वं सूच्यते । ईप्सितमाप्नुमिष्टमेतदेव हरे वाणप्रयोगरूपमेव निबोध, हरायत्तं बुध्यस्वेत्यर्थः । बुध बोधने इति धातोर्लोट् । अत्राशंसता प्रार्थयमानेनेति नाथव्याख्यानमनाथव्याख्यानम् । आङ्पूर्वयोः शास्ति-  
धातोर्लोट् । अत्राशंसता प्रार्थयमानेनेति नाथव्याख्यानमनाथव्याख्यानम् । आङ्पूर्वयोः शास्ति-  
शंसत्योरिच्छार्थत्व आत्मनेपदनियमात् याच्नार्थस्याप्रमाणिकत्वात्, १ कुर्या हरस्यापीत्यत्रानयोरभा-  
वादयोगाच्चेति मल्लिनाथः ॥ ११ ॥

“कुर्या हरस्यापि पिनाकपाणेः” इति वदता त्वया मन्त्रियोगः प्रायेणाङ्गीकृत एवेत्याह—  
आशंसतेति । इति नारायणः ॥ ११ ॥

**अमी हि वीर्यप्रभवं भवस्य जयाय सेनान्यमुशन्ति देवाः ।**

**स च त्वदेकेषुनिपातसाध्यो ब्रह्माङ्गभूर्ब्रह्मणि योजितात्मा ॥ १२ ॥**

किन्तत् कार्यं कथं वा तस्य हरायत्तत्वं कुतो वा मदपेक्षा ? इत्यत्राऽऽह—अमी इति । हि यस्मात् अमी देवा जयाय शत्रुजयार्थं भवस्य हरस्य वीर्यप्रभवं तेजःसम्भूतं सेनान्यं सेनापति-  
मुशन्ति कामयन्ते, ‘वश कान्तौ’ इति धातोर्लोट् । ब्रह्मणां सद्योजातादिमन्त्राणामङ्गानां हृदयादि-  
मन्त्राणां ( च ) भूः स्थानं ब्रह्माङ्गभूः कृतमन्त्रन्यास इत्यर्थः, ब्रह्मणि निजतत्त्वे, ‘वेदस्तत्त्वं तपो  
ब्रह्म’ इत्युभयत्राप्यमरः, योजितात्मा नियमितचित्तो मन्त्रन्यासपूर्वकं ब्रह्म ध्यायन्नित्यर्थः । स  
भवश्च त्वदेकेषोस्तवैकबाणस्य निपातेन साध्यः, अनन्यसाध्योऽयमस्मिन्नवसर इति भाव इति  
मल्लिनाथः ॥ १२ ॥

ब्रह्माङ्गभूरिति ब्रह्मा सकलजगन्निर्माणकर्मठो विधिरेवाङ्गभूस्तनयो यस्य स तथा । श्रुति-  
सिद्धश्चायमर्थः । वक्ष्यति च—‘यमामनन्यात्मभुवोऽपि कारणम्’ इति नारायणः ॥ १२ ॥

**तस्मै हिमाद्रेः प्रयतां तनूजां यतात्मने रोचयितुं यतस्व ॥ १३ ॥**

तस्मा इति । यतात्मने नियतचित्ताय तस्मै भवाय ‘रुच्यर्थानां प्रीयमाणः’ ( पा० २.४.३३ )  
इति सम्प्रदानत्वाच्चतुर्थी । प्रयतां हिमाद्रेस्तनूजां पार्वतीं रोचयितुं यतस्वेति मल्लिनाथः ॥ १३ ॥

**गुरोर्नियोगाच्च नगेन्द्रकन्या स्थाणुं तपस्यन्तमधित्यकायाम् ।**

**अन्वास्त इत्यप्सरसां मुखेभ्यः श्रुतं मया मत्प्रणिधिः स वर्गः ॥ १४ ॥**

साऽपीशानीं सन्निकृष्टैव तस्येत्याह—गुरोरिति । नगेन्द्रकन्या पार्वती च गुरोः पितु-  
योगात् शासनात् अधित्यकायां हिमाद्रेरूर्ध्वभूमौ ‘भूमिरूर्ध्वमधिलका’ इत्यमरः । ‘उपाधि-  
त्यकन्नासन्नाहृदयोः’ ( पा० ५.२.३४ ) इति त्यक्तप्रत्ययः । तपस्यन्तं तपश्चरन्तम् । ‘कर्म-  
रोमन्थतपोभ्यां वर्तिचरोः’ ( पा० ३.१.१५ ) इति क्यङ्प्रत्ययः, ततः शतृप्रत्ययः । स्था-  
रुद्रम् अन्वास्त उपास्त इत्यर्थः । इदं मयाऽप्सरसां मुखेभ्यः श्रुतम् । न च एतदैतिह्यमात्रमि-  
त्याह—स वर्गः सोऽप्सरसां गणः, मत्प्रणिधिर्मम गूढचरः । ‘प्रणिधिः प्रार्थने चरे’ इति याव-  
इति मल्लिनाथः ॥ १४ ॥

ननु हिमाद्रौ वर्तते, सा पार्वती, हरस्तु कैलासशिखरे, अतः कथं तयोः परस्परसन्द-  
नोपपत्तिः, कथं वा परस्परसन्दर्शनेन विना रुचिमुत्पादयेयमित्यत्राऽऽह—गुरोरिति । नन्ववृत्त-



दिन्यो हि स्त्रियः, अतः कथं तद्वचस्सु विश्वासः ? अत आह—स वर्गो मत्प्रणिधिरिति । ‘यथा-  
ह्वर्णाः प्रणिधिरपसर्पश्चरः स्पशः’ इत्यमरः । चारवचस्सु विश्वासो युक्त एव ‘चारैः पश्यन्ति  
राजानः’ इत्युक्तत्वादिति नारायणः ॥ १४ ॥

तद् गच्छ सिद्धयै कुरु देवकार्यमर्थोऽयमर्थान्तरभाव्य एव ।

अपेक्षते प्रत्ययमुत्तमं त्वां बीजाङ्कुरः प्रागुदयादिवाम्भः ॥ १५ ॥

तदिति । तत् तस्मात् सिद्धयै कार्यसिद्धयर्थं गच्छ, देवकार्यं कुरु, आशिषि लोड् ।  
अयमर्थः प्रयोजनमर्थान्तरभाव्यः कारणान्तरसाध्य एव । तच्च ‘कारणान्तरं पार्वतीसन्निधानमिति  
भावः । ‘अर्थः प्रकारे विषये चित्तकारणवस्तुषु । अभिधेये च शब्दानां वृत्तौ चापि प्रयोजने’  
इति विश्वः । तथाऽपि बीजसाध्योऽङ्कुर उदयात् उत्पत्तेः प्राक् अम्भ इव त्वामुत्तमं प्रत्ययं  
कारणमपेक्षते । ‘प्रत्ययोऽधीनशपथज्ञानविश्वासहेतुषु’ इत्यमरः । तस्मादस्मिन्नर्थे तव चरमसह-  
कारित्वादनन्यसाध्योऽयमर्थ इति मल्लिनाथः ॥ १५ ॥

ननु यदि देवसन्निधावेव देवी विद्यते तर्हि सा स्वभावसुभगया निजशरीरसुषमयैव देव-  
हृदयमाक्रण्डं क्षमा, किमस्मद्गमनेन ? अत आह—अर्थान्तरभाव्य एवायमर्थ उत्तमं प्रत्ययं त्वाम-  
पेक्षते इति । अर्थान्तरभाव्योऽर्थान्तरेण त्वद्व्यतिरिक्तेन देवीसन्निधानादिलक्षणेन भाव्य उत्पा-  
द्य एव सन्नपि । एवशब्दः कामदेवस्य प्रयासाधिक्यं वारयति । अयं हरवशीकरणरूपोऽर्थः प्रयो-  
जनं त्वामपेक्षते, हरचित्ताकर्षणरूपं देवकार्यं देवीसन्निधानादिभिः साध्यमपि प्रकृष्टकारणत्वेन त्वां  
प्रतिपालयतीत्यर्थः । अत्रोपमां दर्शयति—बीजाङ्कुर इवेति । न हि जलमन्तरेण क्षितिपवनादिसं-  
युक्ताद् बीजाङ्कुरोत्पत्तिरिति भाव इति नारायणः ॥ १५ ॥

तस्मिन् सुराणां विजयाभ्युपाये तवैव नामास्त्रगतिः कृती त्वम् ।

अप्यप्रसिद्धं यशसे हि पुंसामनन्यसाधारणमेव कर्म ॥ १६ ॥

तस्मिन्निति । सुराणां विजयाभ्युपाये जयस्योपायभूते तस्मिन् हरे अस्त्रगतिरस्त्रप्रसरस्त-  
वैव नाम । नामेति सम्भावनायाम् । अन्येषान्तु सम्भावनाऽपि नास्तीति भावः । अतस्त्वं कृती  
कृतमस्यास्तीति कृती कृतार्थः । तथा हि अप्रसिद्धमपि अनन्यसाधारणमेव कर्म पुंसां यशसे हि ।  
इदन्तु प्रसिद्धमसाधारणं चेति, अतियशस्करमिति भाव इति मल्लिनाथः ॥ १६ ॥

इत्थं कामदेवं नियुज्य तमेव प्रोत्साहयत्यस्मिन्नित्यादिना श्लोकत्रयेण । अस्मिन्निति ।  
अप्रसिद्धं यत् किञ्चित् कर्मापि तस्यैव तत्र सामर्थ्यमिति व्यवस्थिते सति पुंसां यशस्करं भवति ।  
पद्मेश्वरचित्ताकर्षणक्षणादिदन्तु कर्मान्यैर्दुष्करं सुप्रसिद्धं चेति भवानतिमहतो यशसो भाजनं  
भविष्यत्येवेति भाव इति नारायणः ॥ १६ ॥

सुराः समभ्यर्थयितार एते कार्यं त्रयाणामपि विष्टपानाम् ।

चापेन ते कर्म न चातिहिंस्रमहो बतासि स्पृहणीयवीर्यः ॥ १७ ॥

प्रोत्साहनार्थं स्तौति—सुरा इति । एते सुराः समभ्यर्थयितारो याचितारः । कार्यं प्रयोजनं  
त्रयाणां विष्टापानामपि सम्बन्धि, सर्वलोकार्थमित्यर्थः, कर्म ते तव चापेन न त्वन्येनेति भावः ।

तिहिंस्रमतिघातुकञ्च न । अहो बतेति सम्बोधने । ‘अहो बतानुकम्पायां खेदे सम्बोधनेऽपि च’  
ते विश्वः । अथवा, अहो आश्चर्यं बतेत्यामन्त्रणे सन्तोषे चेति, ‘बताऽऽमन्त्रणसन्तोषखेदानुक्रोश-  
स्मये’ इति विश्वः । स्पृहणीयवीर्योऽसि आश्चर्यविक्रमोऽसि । ‘आश्चर्यं स्पृहणीयञ्च’ इति  
नार्थकोष इति मल्लिनाथः ॥ १७ ॥

सर्वेषामपि चापेन क्रियमाणं कर्म शरीरनाशकत्वेन हिंस्रमेव भवति, तव तु तपोमात्रहिंसया  
त्यन्तहिंस्रमिति भावः । स्पृहणीयमभिलषणीयं वीर्यं यस्य स तथा । ममाप्येवंविधं वीर्यं  
यादिति सर्वैरप्यभिलषणीयवीर्योऽसीत्यर्थः, अभिनन्द्यवीर्योऽसीति वेति नारायणः ॥ १७ ॥

**मधुश्च ते मन्मथ ! साहचर्यादिसावनुक्तोऽपि सहाय एव ।**

**समीरणो नोदयिता भवेति व्यादिश्यते केन हुताशनस्य ॥ १८ ॥**

मधुश्चेति । हे मन्मथ, असौ मधुश्च वसन्तोऽपि ते साहचर्यात् सहचरत्वादेवानुक्तोऽपि  
प्रेरितोऽपि सहायः सहकार्येव । तथाहि समीरणो वायुर्हुताशनस्याग्नेर्नोदयिता प्रेरको भवेति  
न व्यादिश्यते ? अत्र मधुसमीरणयोरुक्तिमन्तरेण सहायताकरणं सामान्यधर्मः, स च वाक्यद्वये  
स्तुप्रतिवस्तुभावेन पृथग् निर्दिष्ट इति प्रतिवस्तूपमालङ्कारोऽयम् । तदुक्तम्—

“यत्र सामान्यनिर्देशः पृथग् वाक्यद्वये यदि ।

गम्यौपम्याश्रिता सा स्यात् प्रतिवस्तूपमा मता ॥” इति मल्लिनाथः ॥ १८ ॥

सहैव चरतीति सहचरः, तस्य भावः साहचर्यं ( तस्मात् ) सख्यादित्यर्थः । अत्रोक्ति-  
मङ्गत्वा वसन्तस्य नियोग एवोक्त इति पर्यायोक्त्यलङ्कार इति नारायणः ॥ १८ ॥

**तथेति शेषामिव भर्तुराज्ञामादाय मूर्ध्ना मदनः प्रतस्थे ।**

**ऐरावतास्फालनकर्कशेन हस्तेन पस्पर्श तदङ्गमिन्द्रः ॥ १९ ॥**

तथेति । तथाऽस्त्विति भर्तुः स्वामिन आज्ञां शेषामिव प्रसाददत्तां मालामिव ‘प्रसादान्नि-  
जनिर्माल्यदाने शेषेति कीर्तिता’ इति विश्वः । ‘माल्याक्षतादिदाने स्त्री शेषा’ इति वैजयन्तीकेशवौ ।  
मूर्ध्ना आदाय शिरसा गृहीत्वा मदनः प्रतस्थे । ‘समवप्रविभ्यः स्थः’ ( पा० १. ३. २२ )  
इत्यात्मनेपदम् । इन्द्रे ऐरावतास्फालनेन प्रोत्साहनार्थेन ताडनेन कर्कशेन परुषेण हस्तेन तदङ्गं  
मदनदेहं पस्पर्श, हस्तस्पर्शेन सम्भावयामासेत्यर्थः । शेषामिव आज्ञामित्यत्र साधकबाधकप्रमाणा-  
भावाद् उपमोत्प्रेक्षयोः सन्देहसङ्कर इति । यदि भर्ता शेषाऽपि दत्ता तदा तामाज्ञामिवेत्युपमा ।  
अथ न दत्ता तर्हि शेषात्वेनोत्प्रेक्षिता । शेषादानन्तु सन्दिग्धमिति मल्लिनाथः ॥ १९ ॥

मदनो महेन्द्राज्ञां प्रस्थानादिसमये बन्धुभिर्दीयमानं माल्याक्षतादिकमिव शिरसा समादाय  
प्रस्थानोद्यमं चकारेत्यर्थः । गजाश्वानां युद्धारम्भादनुद्धर्षणार्थं यदाहननं तदिहाऽऽस्फालनशब्दे-  
नोच्यते । अनेन विशेषणेनात्रापि स्पर्शनस्योद्धर्षणार्थत्वं द्योत्यत इति नारायणः ॥ १९ ॥

**स माधवेनाभिमतेन सख्या रत्या च साशङ्कमनुप्रयातः ।**

**अङ्गव्ययप्रार्थितकार्यसिद्धिः स्थाण्वाश्रमं हैमवतं जगाम ॥ २० ॥**

स इति । स मदनोऽभिमतेन प्रियेण सख्या सुहृदा माधवेन वसन्तेन रत्या स्वदेव्या च



साशङ्कमतिसङ्कटमापतितमिति सभयमनुप्रयातः सन्, तथाऽङ्गस्य व्ययेनापि प्रार्थिता कार्यसिद्धि-  
येन स तथोक्तः, शीत्वा मृत्वाऽपि सर्वथा देवकार्यं साधयिष्यामीति कृतनिश्चयः सन्नित्यर्थः  
हैमवतं हिमवति भवं स्थाणो रुद्रस्याश्रमं जगामेति मल्लिनाथः ॥ २० ॥

रतेरनुप्रयाणे हेतुमाह—साशङ्कमिति । आशङ्कासहितं यथा भवति तथाऽनुप्रयात इत्यर्थः  
अत्र पतिव्रतात्वात् परमेश्वरप्रभावज्ञानम् । तेन च परमेश्वरतपोविघ्नमाचरन्नयं मे भर्ता कथं भविष्य-  
तीत्याशङ्का, तथा चानुप्रयाणम् । एवंविधे महति जीवितसंशये नैनमहं जह्याम् । यद्यसावसू-  
परित्यज्यति, तर्हि तदैव मत्प्राणनाथमनुकर्तुमनुजानातु मां परमेश्वर इत्यादिचिन्ताकुलया रत्या  
च शनैः शनैरनुगत इत्यर्थः । यः सकृदपि ध्यातः कीर्तितो वा जन्मसहस्रसंखितमपि पापमपह्नाय  
मुक्तिमेव प्रयच्छति, यो वा स्वपरिपन्थिनस्त्रिपुरादीनपि क्षणेन भस्मसादकरोत्, तस्य देवस्य  
समाधिभङ्गे प्रवृत्तस्य मदनस्य स्वशरीरनाशादन्यत्किं वा फलं भविष्यति । तस्मादङ्गव्ययार्थमेवा-  
स्य तत्समाधिभङ्गाकाङ्क्षा । अहो मदनस्य मोहातिशय इति भाव इति नारायणः ॥ २० ॥

तस्मिन् वने संयमिनां मुनीनां तपःसमाधेः प्रतिकूलवर्ती ।

सङ्कल्पयोनेरभिमानभूतमात्मानमाधाय मधुर्जजृम्भे ॥ २१ ॥

तस्मिन्निति । तस्मिन् वने स्थायवाश्रमे संयमिनां समाधिमतां मुनीनां तपसः समाधेरे-  
काप्रतायाः प्रतिकूलं वर्तत इति प्रतिकूलवर्ती विरोधी मधुर्वसन्तः सङ्कल्पयोनेर्मनोभवस्याभिमान-  
भूतं गर्वहेतुभूतमित्यर्थः । कार्यकारणयोरभेदोपचारः । आत्मानं निजस्वरूपमाधाय सन्निधाय  
जजृम्भे प्रादुर्बभूव, वसन्तधर्मान् प्रवर्तयामासेत्यर्थ इति मल्लिनाथः ॥ २१ ॥

मुनीनामित्यनेन मधोर्मुनिसामान्यसमाधिभेदनसामर्थ्यप्रतिपादनेन परमेश्वराकर्षविषयः  
प्रयासो निष्फल एवेति व्यज्यते । अन्यथा मुनिशब्दमपह्नाय तपःसमाधिप्रतिकूलवृत्तिरियेवो-  
च्येतेति नारायणः ॥ २१ ॥

कुबेरगुप्तां दिशमुष्णरश्मौ गन्तुं प्रवृत्ते समयं विलङ्घ्य ।

दिग् दक्षिणा गन्धवहं मुखेन व्यलीकनिश्वासमिवोत्ससर्ज ॥ २२ ॥

वसन्तधर्ममाह—कुबेरेति । उष्णरश्मौ सूर्ये...समयं दक्षिणायनकालं...विलङ्घ्याकारादे  
व्यतिक्रम्य कुबेरगुप्तां धनपतिपालितां कुतिसतशरीरेण केनचिद् रक्षिताञ्च दिशमुदीचीं...गन्तुं  
चलितुं...प्रवृत्ते सति, दक्षिणा दिक्... । वहतीति वहः, पचायच् । गन्ध-  
स्य वहं गन्धवहमनिलं व्यलीकेन दुःखेन निश्वासस्तं व्यलीकनिश्वासमिव “दुःखे विलक्षे व्यली-  
कमप्रियाकार्ययोस्तु ना” इति वैजयन्ती । उत्ससर्ज प्रवर्तयामास । स्वभर्तेरि समयोल्लङ्घनेन...  
प्रवृत्ते सति स्त्रियो दाक्षिण्यादकिञ्चिद्वा दुःखान्निश्चसन्तीति भावः । उत्तरायणे सति मलयानिलाः  
प्रवृत्ता इति वाक्यार्थः । अत्रोत्प्रेक्षालङ्कारः । न च समासोक्तिरेवेयमुत्प्रेक्षानुप्रविष्टेति शङ्कितव्यम्,  
केवलविशेषणसामर्थ्यादिवाप्रस्तुतप्रतीतौ सोतिष्ठते, अत्र तु दक्षिणेति विशेष्यसामर्थ्यादपि नायिका  
प्रतीयते । न च श्लेष एव प्रकृताप्रकृतविषयः, उभयश्लेषे श्लिष्टविशेष्यानङ्गीकारात्, तस्माच्च  
शब्दशक्तिमूलोऽयं ध्वनिः । स च व्यलीकनिश्वासरूपचेतनधर्मसम्भावनायं दक्षिणस्या दिशो

नायिकया सहाभेदमापादयन् अभेदलक्षणातिशयोक्त्युपजीविनीं निश्वासमिवेति वाच्योत्प्रेक्षां निर्वहतीति “वाच्यसिद्धयङ्गभूत०” इत्युत्पश्याम इति मल्लिनाथः ॥ २२ ॥

अथ वसन्तागमनकोलाहलं वक्तुमुपक्रान्तः प्रथमं मलयमारुतप्रवृत्तिं वर्णयति-कुबेरेति, इति नारायणः ॥ २२ ॥

**असूत सद्यः कुसुमान्यशोकः स्कन्धात्प्रभृत्येव सपल्लवानि ॥ २३ ॥**

असूतेति । अशोको वृक्षविशेषः, सद्यः स्कन्धात् प्रकाराद्वात् प्रभृत्येव स्कन्धादारभ्येत्यर्थः । भाष्य-कारवचनात् प्रभृतियोगे पञ्चमीति कैयटः । भाष्यञ्च “मूलात् प्रभृत्यग्राद् वृक्षांस्तच्छण्वन्ति” इति “कार्तिक्याः प्रभृति आग्रहायणीमासे” इत्यादि । सपल्लवानि कुसुमान्यसूत, उभयमप्यजीजन-दित्यर्थ इति मल्लिनाथः ॥ २३ ॥

आदौ शाखाग्रे काचिन्मञ्जरी सञ्जाता, पुनश्च शाखान्तर इत्यादिक्रममतिक्रम्य स्कन्ध-देशादारभ्य सर्वेष्ववयवेषु युगपदेव कुसुमानि बभूवुरित्यर्थः । अपि च ‘कुसुमजन्म ततो नव-पल्लव०’ इत्यादिषु प्रसिद्धः क्रमोऽपि तत्र नासीदित्याह—सपल्लवानीति, इति नारायणः ॥ २३ ॥

**सद्यः प्रवालोद्गमचारुपत्रे नीते समाप्तिं नवचूतवाणे ।**

**निवेशयामास मधुर्द्विरेफान् नामाक्षराणीव मनोभवस्य ॥ २४ ॥**

सद्य इति । मधुर्वसन्त एवेषुकारः प्रवालोद्गमाः पल्लवाङ्कुरा एव चारुणि पत्राणि पक्षा यस्य तस्मिन्, “पत्रं वाहनपक्षयोः” इत्यमरः । नवं चूतं चूतकुसुमं तदेव बाणस्तस्मिन् नवचूत-वाणे समाप्तिं नीते सति, सद्यो मनोभवस्य धन्विनो नामाक्षराणीव द्विरेफान् भ्रमरान् निवेशयामास निदधौ । अत्र प्रवालपत्रे, इत्याद्ये क्देशविवर्तिरूपकं मधोरिषुकारत्वं रूपयन्नामाक्षराणीवेत्युत्प्रेक्षायां निमित्तमित्येकदेशविवर्तिरूपकोत्थापितयमुत्प्रेक्षेति मल्लिनाथः ॥ २४ ॥

अत्र किसलयानां सन्निवेशादिसाम्यात् पत्रत्वरूपणम् । उत्तेजनवाजरचनादिभिः सम्पूर्णतां नीते हि शरे नामाक्षराणि लिख्यन्त इति लोकप्रसिद्धः क्रमः समाप्तिं नीते इत्यनेनोक्त इति नारायणः ॥ २४ ॥

**वर्णप्रकर्षे सति कर्णिकारं दुनोति निर्गन्धतया स्म चेत्तः ।**

**प्रायेण सामग्र्यविधौ गुणानां पराङ्मुखी विश्वसृजः प्रवृत्तिः ॥ २५ ॥**

कर्णिकारं कर्णिकारकुसुमम्, “अवयवे च प्राग्योषधिर्वृक्षेभ्यः” (पा० ४. ३. १३५) इत्युत्पन्नस्य तद्वित्तस्य “पुष्पफलमूलेषु बहुलम्” (पा० वा० ४. ३. १६६) इति लुक् । एवमन्य-त्रापि द्रष्टव्यम् । वर्णप्रकर्षे वर्णोत्कर्षे सत्यपि निर्गन्धतया हेतुना चेतो दुनोति स्म पर्यतापयत् । “लट् स्मे” (पा० ३. २. ११८) इति भूतार्थे लट् । तथाहि प्रायेण विश्वसृजो विधातुः प्रवृत्तिर्गु-णानां सामग्र्यविधौ साकल्यसम्पादनविषये पराङ्मुखी, सर्वत्रापि वस्तुनि किञ्चिद् वैकल्यं सम्पाद-यति, यथा चन्द्रे कलङ्कः । अतः कर्णिकारेऽपि निर्गन्ध्यं युज्यत इति भावः । सामान्येन विशेष-समर्थनरूपोऽर्थान्तरन्यासोऽलङ्कार इति मल्लिनाथः ॥ २५ ॥

अस्य वाक्यस्य कर्णिकारकुसुमानां निर्गन्धतया सहृदयहृदयपीडाविधाने तात्पर्यमिति



प्रतिभाति । तच्चायुक्तम्, तथा सति प्रकृष्टशृङ्गारोद्दीपनवर्णनानुगुणत्वभङ्गप्रसङ्गात् । तस्मादेवमत्र तात्पर्यं वर्णेनीयम्—कर्णिकारकुसुमं तथा नामात्युज्ज्वलं यूनां हृदयहारि जातम्, यथा तस्य निर्गन्धतामवधार्य सहृदयहृदयैर्दूयत इति पूर्वार्धे वाक्यार्थः । तथा च सति सर्वदार्थेषु विधातृदौः शील्यादेवमेव गुणसामग्र्यभाव इति नात्र काचिदनुपपत्तिरित्यर्थान्तरन्यासोऽपि सुघटो भविष्यतीति नारायणः ॥ २५ ॥

**मृगाः पियालद्रुममञ्जरीणां रजःकरैर्विघ्नितदृष्टिपाताः ।**

**मदोद्धताः प्रत्यनिलं विचेरुर्वनस्थलीर्मर्मरपत्रमोक्षाः ॥ २६ ॥**

मृगा इति । पियालद्रुमा राजादनवृक्षाः, “राजादनः पियालः स्यात्” इत्यमरः । तेषां मञ्जरीस्तासां रजःकरैर्विघ्निताः सञ्जातविघ्ना दृष्टीनां पाताः प्रसरा येषां ते तथोक्ताः, मदोद्धता मृगाः प्रत्यनिलम् अनिलाभिमुखं मर्मरा मर्मरशब्दवन्तः पत्रमोक्षा जीर्णपर्णपाता यासु ता वनस्थली-विचेरुर्वनप्रदेशेषु चरन्ति स्म । “देशकालाध्वगन्तव्याः कर्मसंज्ञा ह्यकर्मणाम्” इति चरतेः सकर्मकत्वमिति मल्लिनाथः ॥ २६ ॥

इत्थं वसन्तसमागमवेलायां स्थावराणां विकारं प्रतिपाद्य जङ्गमानां विकारमप्याह मृगा इत्यादिभिन्निभिः श्लोकैः—मृगा इति, इति नारायणः ॥ २६ ॥

**चूताङ्कुरास्वादकषायकण्ठः पुंस्कोकिलो यन्मधुरं चुकूज ।**

**मनस्विनीमानविघातदत्तं तदेव जातं वचनं स्मरस्य ॥ २७ ॥**

चूतेति । चूताङ्कुराणामास्वादेन चर्वणेन कषायकण्ठो रक्तकण्ठः । “सुरभावपटौ रक्ते कषायः” इति केशवः । पुमान् कोकिलः पुंस्कोकिलः, पुंग्रहणं प्रागल्भ्यद्योतनार्थम् । मधुरं चुकूजेति यत्तत् कूजनमेव मनस्विनीनां मानविघाते रोषनिरासे दत्तं स्मरस्य वचनं ‘मानं त्यजत’ इत्याज्ञावचनं जातम् । कोकिलकूजितश्रवणानन्तरं सराज्ञप्ता इव मानं जहुरित्यर्थ इति मल्लिनाथः ॥ २७ ॥

**तपस्विनः स्थाणुवनौकसस्तामाकालिकीं वीक्ष्य मधुप्रवृत्तिम् ।**

**प्रयत्नसंस्तम्भितविक्रियाणां कथञ्चिदीशा मनसां बभूवुः ॥ २८ ॥**

तपस्विन इति । स्थाणुर्वनमोको येषां ते तपस्विनस्तत्रत्या मुनयः समानकालौ श्रावन्ता-वस्या आकालिकी अकालभवत्वादुत्पत्त्यनन्तरविनाशिनीत्यर्थः । ‘आकालिकडाद्यन्तवचने’ ( पा ५. १. ११४ ) इति समानकालादिकट्प्रत्ययः, प्रकृतेराकाल आदेशश्च निपातितः । ‘टिड्ढाणञ्’ ( पा ४. १. १५ ) इत्यादिना ङीप् । केचिदकालाद् देहाध्यात्मादित्वाद् भवार्थे ङमित्याहुः । तामाकालिकीं मधुप्रवृत्तिं वीक्ष्य प्रयत्नेन संस्तम्भितविक्रियाणां निरुद्धविकाराणां मनसां कथञ्चिदीशा नियन्तारो बभूवुरिति मल्लिनाथः ॥ २८ ॥

प्रयत्नैः प्रत्याहारादिरूपैर्व्यापारैः संस्तम्भिता सम्यक् स्तम्भिता विक्रिया वासनारूपेण वर्तमाना हर्षादिर्येषां तेषां प्रयत्नसंस्तम्भितविक्रियाणाम् । हर्षादिरतीनां वासनारूपेण वर्तमान-त्वमुक्तं शाकुन्तले—

“रम्याणि वीक्ष्य मधुरांश्च निशम्य शब्दा-

न्पर्युत्सुकीभवति यत्सुखितोऽपि जन्तुः ।

तच्चैतसा स्मरति नूनमबोधपूर्वं

भावस्थिराणि जननान्तरसौहृदानि ॥” इति ।

महर्षयः कृतबहुविधप्रशस्ततपस्त्वात् परमेश्वरसन्निध्यवशाच्च प्राणायामप्रत्याहारादिभिरात्मनो मनोविकारं कथमपि निवारयामासुरित्यर्थ इति नारायणः ॥ २८ ॥

तं देशमारोपितपुष्पचापे रतिद्वितीये मदने प्रपञ्चे ।

काष्ठागतस्नेहरसानुविद्धं द्वन्द्वानि भावं क्रियया विवव्रुः ॥ २९ ॥

तमिति । आरोपितमधिज्यं कृतं पुष्पचापं येन तस्मिन्, रतिद्वितीया यस्य तस्मिन् रतिसहाये मदने तं प्रदेशं स्थापयामास प्रपञ्चे प्राप्ते सति, द्वन्द्वानि स्थावराणि जङ्गमानि च मिथुनानि, काष्ठा उत्कर्षः “काष्ठोत्कर्षेऽस्थितौ दिशि” इत्यमरः, तां गतो यः स्नेह इष्टसाधननिबन्धनः प्रेमापरनामा ममताभिमानः “प्रेमा ना प्रियता हार्दं प्रेम स्नेहः” इत्यमरः, स एव रसः, तेन अनुविद्धं सम्पृक्तं भावं रत्याख्यं शृङ्गारभावं क्रियया कार्यभूतया चेष्टया विवव्रुः प्रकटीचक्रुः । शृङ्गारचेष्टाः प्रावर्तन्तेत्यर्थ इति मल्लिनाथः ॥ २९ ॥

इत्थं वसन्तागमनप्रभावमुक्त्वा मदनागमनप्रभावमाह—तमिति । स्त्रीपुंसौ मिथुनं द्वन्द्वम्, इत्यमरः । मदनागमनानन्तरं सर्वाणि मिथुनान्यपि स्वात्मनि सज्जाताभिच्छां तत्कालभूतैर्व्यापारैः प्रकाशयामासुरित्यर्थ इति नारायणः ॥ २९ ॥

मधु द्विरेफः कुसुमैकपात्रे पपौ प्रियां स्वामनुवर्त्तमानः ।

शृङ्गेण च स्पर्शनिमीलितार्क्षीं मृगीमकरण्डयत कृष्णसारः ॥ ३० ॥

ताश्चेष्टा आह मध्वित्यादिभिश्चतुर्भिः—मध्विति । द्वौ रेफौ वर्णविशेषौ यस्य स द्विरेफो भ्रमरः । उपचारात्तदर्थोऽपि द्विरेफ उच्यते । यथाह—कैयटः—“शब्दधर्मेणाप्यर्थस्य व्यपदेशो दृश्यते, यथा भ्रमरशब्दस्य द्विरेफत्वाद् द्विरेफो भ्रमरः” । कुसुममेवैकं साधारणं पात्रं तस्मिन्; मधु मकरन्दम् ‘मधु मये पुष्परसे’ इति विश्वः, स्वां प्रियां मृगीमनुवर्त्तमानोऽनुरसन् पपौ, तत्पीतशेषं पपावित्यर्थः । कृष्णश्चासौ सारः शवलश्च कृष्णसारः कृष्णमृगः । “वर्णो वर्णेन” ( पा० २. १. ६९ ) इति समासः । स्पर्शेन निमीलितार्क्षीं मृगीं शृङ्गेणाकरण्डयत कर्षितवान् “करण्वादिभ्यो यक्” ( पा० ३. १. २७ ) इति यक्, ततः कर्तरि लङ् इति मल्लिनाथः ॥ ३० ॥

ददौ रसात् पङ्कजरेणुगन्धिं गजाय गण्डूषजलं करेणुः ।

अर्धोपभुक्तेन बिसेन जायां सम्भावयामास रथाङ्गनामा ॥ ३१ ॥

ददाविति । रसादतिरागात् करेणुः करिणी । “करेणुरिभ्यां स्त्री नेमे” इत्यमरः । पङ्काज्जायत इति पङ्कजं तस्य रेणुः पङ्कजरेणुः, तस्य गन्धोऽस्यास्तीति पङ्कजरेणुगन्धिं गण्डूषजलं मुखान्तर्धृतजलं गजाय ददौ । रथाङ्गनामा चक्रवाकोऽर्धं यथा तथोपभुक्तेनार्धजग्धेन बिसेन जायां सम्भावयामास, खजग्धशेषं ददावित्यर्थ इति मल्लिनाथः ॥ ३१ ॥

श्रुताप्सरोगीतिरपि क्षणेऽस्मिन् हरः प्रसङ्गव्यानपरो बभूव ।

आत्मेश्वराणां नहि जातु विघ्नाः समाधिभेदप्रभवो भवन्ति ॥ ३२ ॥



श्रुतेति । अस्मिन् क्षणे वसन्ताविर्भावकाले भगवान् हरः श्रुताप्सरोगीतिरपि दिव्याङ्गनागानमार्कण्यजपीत्यर्थः, प्रसङ्ग्यानपर आत्मानुसन्धानपरः, बभूव । हि तथाहि आत्मनः चित्तस्येश्वराणां नियन्तृणां वशिनामित्यर्थः । विहन्यन्ते एभिरिति विघ्नाः प्रत्यूहाः । घनार्थे कप्रत्ययः । जातु कदाचिदपि समाधिभेदे समाधिभजने प्रभवः समर्था न भवन्तीति मङ्गिनाथः ॥ ३२ ॥

एवंविधे वसन्तकोलाहले मन्मथे च स्वयमेवागते सति हरः किञ्चिदप्यस्खलितचित्तवृत्तिः परमात्मानुसन्धानाच्च विररामेत्यर्थः । सकलचित्तक्षोभविधायिनोऽपि पदार्थाः कदाचिदपि न धीराणां मनसः क्षोभमापादयन्तीति भाव इति नारायणः ॥ ३२ ॥

लतागृहद्वारगतोऽथ नन्दी वामप्रकोष्ठार्पितहेमवेत्रः ।

मुखार्पितैकाङ्गुलिसंज्ञयैव मा चापलायेति गणान् व्यनैषीत् ॥ ३३ ॥

लतेति । अथ लतागृहद्वारं गतो वामे प्रकोष्ठेऽर्पितहेमवेत्रो धारितहेमदण्डो नन्दी नन्दिकेश्वरः । 'नन्दी मृत्तिरिटस्तण्डुनन्दिनौ नन्दिकेश्वरे' इति कोषः । मुखेऽर्पितायाः सरोषविस्मयस्मितावलोकं निहिताया एकस्या अङ्गुलेस्तर्जन्याः संज्ञया सूचनयैव । 'संज्ञा स्याच्चेतना नाम हस्ताद्यैरर्थसूचना' इत्यमरः । गणान् प्रमथान् चापलाय चापलं कर्तुं मा भवतेति, 'क्रियार्थोपपदस्य' इत्यादिना चतुर्थी । व्यनैषीत् शिक्षितवानिति मङ्गिनाथः ॥ ३३ ॥

सर्वेऽपि काममविनयमाचरन्तु, वयन्तु भगवत्परिचारकाः, ततो नास्माकमुचितोऽयमविनय इतीममर्थं स नासारोपितया तर्ज्जयैव सूचितवानित्यर्थः । वामप्रकोष्ठार्पितहेमवेत्रो वामे प्रकोष्ठे मणिवन्धकूर्परमध्येऽर्पितं न्यस्तं हेमवेत्रं सुवर्णमयं वेत्रं यष्टियेन स तथा । अत्र दक्षिणहस्तस्य गणविनयव्यापृतत्वात् सुवर्णवेत्रस्य वामप्रकोष्ठार्पणमित्यवसेयमिति नारायणः ॥ ३३ ॥

निष्कम्पवृत्तं निभृतद्विरेफं मूकाण्डजं शान्तमृगप्रचारम् ।

तच्छासनात् काननमेव सर्वं चित्रार्पितारम्भमिवावतस्थे ॥ ३४ ॥

न केवलं गणा एव विनीताः, किन्तु जरायुजादिचतुर्विधं प्राणिजातमपीत्याह—निष्कम्पमेति । निष्कम्पवृत्तम्, इदमुद्भिज्जोपलक्षणम् । निभृतद्विरेफं निश्चलमृगम्, स्वेदजोपलक्षणमेतत् । मूकाण्डजं निश्शब्दपक्षिसरीसृपादिकम्, एतेनाण्डजजातिरुक्ता । शान्तमृगप्रचारं जरायुजोपलक्षणमेतत् । सर्वमेव काननं तच्छासनाच्चन्द्रीश्वराज्ञया चित्रार्पितारम्भं चित्रलिखितारम्भमिवावतस्थे । 'वृगवाद्या जरायुजाः । स्वेदजाः कृमिदंशायाः पक्षिसर्पादयोऽण्डजाः । उद्भिदस्तरुभावाः' इत्यमरः । इति मङ्गिनाथः ॥ ३४ ॥

अत्र जरायुजाण्डजस्वेदजोद्भिज्जमेदेन चतुर्विधेषु भूतग्रामेषूद्भिज्जादीनां तच्छासनानुष्ठानस्य विस्मयकरत्वात् प्रथमं तत्प्रकारमाह—निष्कम्पवृत्तमिति । वृत्ता अपि तदानीमचञ्चला जाता इत्यर्थः । अथ वृत्ताद्यपेक्षया किञ्चिदधिकज्ञानानां स्वेदजानां तच्छासनानुष्ठानप्रकारमाह—निभृतद्विरेफमिति । भ्रमरा अपि स्वाभाविकं भ्रमणशीलत्वं तल्यनुरित्यर्थः । स्वेदजापेक्षयाऽण्डजानां ज्ञानाधिक्यादनन्तरं तेषां नन्दिनियोगावस्थितिमाह—मूकाण्डजमिति । अथ जरायुजा अपि तन्नि-

योग एव स्थिता इत्याह शान्तमृगप्रचारमिति । भूतग्रामाणामेवमेव चतुर्विधत्वमुक्तं भोजराजेन—

“उद्विज्जा वृत्तगुल्माद्याः पक्षिसर्पादयोऽरुडजाः ।

खेदजाः कृमिदंशाद्या नृगवाद्या जरायुजाः ॥” इति ।

अत्राभिप्रायवेदिनां तच्छासनावस्थानं कैमुतिकन्यायादवगतमित्युपेक्षितमित्यवसेयम् ।

उपमया निष्कम्पत्वाद्यतिशयः प्रतिपादित इति महेश्वरप्रभावोऽनेन श्लोकेन दर्शित इति नारायणः ॥ ३४ ॥

दृष्टिप्रपातं परिहृत्य तस्य कामः पुरःशुकमिव प्रयाणे ।

प्रान्तेषु संसक्तनमेरुशाखं ध्यानास्पदं भूतपतेर्विवेश ॥ ३५ ॥

दृष्टीति । कामः प्रयाणे यात्रायां पुरो गतः शुको यस्मिन् देशे तं पुरःशुकं देशमिव, ‘प्रतिशुकं प्रतिबुधं प्रत्यङ्गारकमेव च । अपि शकसमो राजा हतसैन्यो निवर्तते ॥’ इति प्रतिषेधात् [ इत्यर्थः ] । तस्य [ देवस्य ] दृष्टिप्रपातं दृग्विषयं परिहृत्य, प्रान्तेषु पार्श्वदेशेषु संसक्ता अन्योऽन्य-संसृष्टा नमेरूणां सुपुत्रागानां शाखा यस्य तत्, तिरोधानयोग्यमिति भावः । भूतपतेः शिवस्य ध्यानास्पदं समाधिस्थानम्, ‘आस्पदं प्रतिष्ठायाम्’ ( पा० ६. १. १४६ ) इति निपातः, विवेशेति मल्लिनाथः ॥ ३५ ॥

प्रयाणे हि पुरः शुकः प्रतिषिद्धो मुहूर्तशास्त्रे—

‘अग्नेयाद्यास्तारकाः साभिजित्काः

प्रागाद्याशासंस्थिताः सप्त सप्त ।

यस्यां तिष्ठेद् भार्गवो दिश्यमुष्यां

यात्रा पुंसां प्राणमानार्थहन्त्री ॥’ इति ।

यथा प्रयाणोद्युक्ता जनाः पुरोभागस्थितं शुकं वर्जयित्वैव गच्छन्ति, तथाऽसावपि हरस्य दृष्टिमार्गं परिहृत्यैव गतवान्, यथाऽऽत्मानं हरो न पश्येत् तथा जगामेत्यर्थः । अनेन दृष्टिमार्गपरि-हारकथनेन कामस्य हरसन्निध्यप्रतिहतशक्तित्वं सूचितम् । यथा पुरःशुकपरिहाराभावे विनाशनिश्चय-स्तथैवास्याप्येतदभिमुखप्रयाणेऽभूदिति भावः । क्षितितलपर्यन्तनिरन्तराश्लिष्टनमेरुविटपत्वात् तत्प्र-देशस्य दृष्टिमार्गपरिहारसौकर्यमिति भाव इति नारायणः ॥ ३५ ॥

स देवदारुद्रुमवेदिकायां शार्दूलचर्मव्यवधानवत्याम् ।

आसीनमासन्नशरीरपातस्त्रियम्बकं संयमिनं ददर्श ॥ ३६ ॥

स इति । आसन्नशरीरपात आसन्नमृत्युः स कामः, शार्दूलचर्मणा व्यवधानवत्यां व्याघ्रचर्मस्तृतायामित्यर्थः, ‘मोक्षश्रीर्व्याघ्रचर्मणि’ इति प्राशस्त्यादिति भावः । देवदारुद्रुमवेदि-कायामासीनमुपविष्टं संयमिनं समाधिनिष्ठं त्रियम्बकं त्रिनेत्रं ददर्श । त्रियम्बकमित्युक्ते पादपूरणव्य-त्यासात् ‘त्रियम्बकम्’ इति पादपूरणार्थोऽयमित्यङ्गदेशश्छान्दसः, महाकविप्रयोगादभियुक्तैरङ्गीकृतः । केचित्साहसिकाः ‘त्रिलोचनम्’ इति पेटुरिति मल्लिनाथः ॥ ३६ ॥

‘लोचनमम्बकम्’ इति त्रिकाण्डशेषः । ‘त्रियम्बकम्’ इत्यत्र यणादेशे प्राप्ते छन्दोभङ्ग-



प्रसङ्गे सति छन्दोविचित्रिकारैरियदुवडादेशयोर्विहितत्वादियडादेशः, 'त्रियम्बकं नान्यमुपस्थितासौ' इति भर्तृहरिप्रयोगाच्च नायं दोषः । अत्र त्रियम्बकशब्दप्रयोगेण 'तृतीयादक्षः कृशानुः किल निष्पपात' इति वक्ष्यमाणोऽर्थः सूचितः । देवदारुरेव द्रुमो देवदारुद्रुमः तस्य वेदिकायां शिलादिभिर्बद्धे मूलप्रदेश इत्यर्थः । अनवसरोपस्थानादस्य शरीरनाश इति भावः । अवसरोपस्थानेनानुग्रहः पुनः 'तस्यानुमेने भगवान् विमन्युर्व्यापारमात्मन्यपि सायकानाम्' इत्यादिना वक्ष्यत इति नारायणः ॥ ३६ ॥

पर्यङ्कबन्धस्थिरपूर्वकायमृज्वायतं सन्नमितोभयांसम् ।

उत्तानपाणिद्वयसन्निवेशात् प्रफुल्लराजीवमिवाङ्गमध्ये ॥ ३७ ॥

तमेवं देवं षड्भिः श्लोकैर्वर्णयति—पर्यङ्केति । पर्यङ्कबन्धेन वीरासनेन स्थिरपूर्वकायं निश्चलोत्तरार्द्धमृजुरायतश्च मृज्वायतस्तत्, सन्नमितानुभावंसौ यस्य तं तथोक्तम् । वृत्तिविषये उभयशब्दस्थान उभयशब्दप्रयोग इत्युक्तं कैयटेन । उत्तान ऊर्ध्वतलो यः पाणिद्वयस्य सन्निवेशः संस्थानं तस्मात्, अङ्गमध्ये प्रफुल्लं राजीवं पङ्कजं यस्य तमिव स्थितम् । वीरासने वशिष्ठः—

“एकं पादमथैकस्मिन् विन्यस्योरौ तु संस्थितम् ।

इतरस्मिस्तथैवोहं वीरासनमुदाहृतम् ॥” इति ॥

तथा योगसारे—

‘उत्तानिते करतले करमुत्तानितं परम् ।

आदायाङ्गतं कृत्वा ध्यायेद् यस्तस्य सोऽन्तरम् ॥’ इति मल्लिनाथः ॥ ३७ ॥

पर्यङ्कबन्धस्थिरपूर्वकायं पर्यङ्कस्य वीरासनस्य बन्धेन बन्धनेन स्थिरो निश्चलः पूर्वकायोऽधः कायः कायस्याधोभागो यस्य । वीरासनबन्धनेन निश्चलशरीरपूर्वार्धमित्यर्थ इति नारायणः ॥ ३७ ॥

भुजङ्गमोन्नद्धजटाकलापं कर्णावसक्तद्विगुणाक्षसूत्रम् ।

कण्ठप्रभासङ्गविशेषनीलां कृष्णत्वचं ग्रन्थिमतीं दधानम् ॥ ३८ ॥

भुजङ्गमेति । भुजङ्गमेन उन्नद्ध उन्नमय्य बद्धो जटाकलापो येन तं तथोक्तम् ।

कर्णावसक्तं कर्णावलम्बीत्यर्थः, अत एव द्विगुणं द्विरावृत्तमक्षसूत्रमक्षमाला यस्य तम्, कण्ठप्रभाणां सङ्गेन मिश्रणेन विशेषनीलामतिनीलां ग्रन्थिमतीं बन्धनयुक्तां कृष्णत्वचं कृष्णमृगाजिनं दधानमिति मल्लिनाथः ॥ ३८ ॥

योगमात्रव्यापृतस्य जपविरामादक्षमालार्पणप्रकारमाह—कर्णावसक्तेत्यादि । अक्षसूत्रस्व कर्णे निधानं कर्णस्य पवित्रतास्मृतेः । मृगत्वचः स्वतो नीलत्वाद् विशेषनीलोक्तिरिति नारायणः ॥ ३८ ॥

किञ्चित्प्रकाशस्तिमितोग्रतरैर्ध्रुविक्रियायां विरतप्रसङ्गैः ।

नेत्रैरविस्पन्दितपद्ममालैर्लक्ष्यीकृतग्राणमधोमयूखैः ॥ ३९ ॥

किञ्चिदिति । किञ्चित्प्रकाशा ईषत्प्रकाशाः स्तिमिता निश्चला उग्राश्च ताराः कनीनिका



येषां तैः, 'तारकाऽक्षणः कनीनिका' इत्यमरः, भ्रूविक्रियायां भ्रूविक्षेपे विरतप्रसङ्गैः प्रसक्तिरहितैः, अविस्पन्दितपद्ममालैरचलितपद्मपङ्क्तिभिरधःप्रसृता मयूखा येषां तैरधोमयूखैर्नैत्रैः । त्रिनेत्रत्वाद् बहुवचनम् । लक्ष्मीकृतप्राणं नासाग्रनिविष्टदृष्टिमित्यर्थः । 'करणान्यबहिष्कृत्य स्थाणुवन्निश्चलात्मकः । आत्मानं हृदये ध्यायेन्नासाग्रन्यस्तलोचनः' । इति योगसारे, इति मल्लिनाथः ॥ ३९ ॥

**अवृष्टिसंरम्भमिवाम्बुवाहमपामिवाधारमनुत्तरङ्गम् ।**

**अन्तश्चराणां मरुतां निरोधान्निवातनिष्कम्पमिव प्रदीपम् ॥ ४० ॥**

अवृष्टीति । अन्तश्चरन्तीति अन्तश्चराः, तेषां मरुतां प्राणादीनां निरोधाद् हेतोरवृष्टि-  
संरम्भमिवद्यमानवर्षसम्भ्रममम्बुवाहमिव स्थितम्, एतेन प्राणवायुनिरोधः सूचितः । अनुत्तरङ्ग-  
मनुद्भूततरङ्गमपामाधारं हृदमिव स्थितम्, एतेनापाननिरोधः सूचितः । तथा निवाते निर्वातदेशे  
निश्चलं प्रदीपमिव स्थितम् । एतेन शेषवायुनिरोधः सूचितः । 'निवातावाश्रयावातौ' इत्यमर इति  
मल्लिनाथः ॥ ४० ॥

**कपालनेत्रान्तरलब्धमार्गैर्ज्योतिःप्ररोहैरुदितैः शिरस्तः ।**

**मृणालसूत्राधिकसौकुमार्यं बालस्य लक्ष्मीं ग्लपयन्तमिन्दोः ॥ ४१ ॥**

कपालेति । कपालनेत्रान्तरेण ब्रह्मकरोटिनेत्रविवरेण लब्धमार्गैः, शि स्तो ब्रह्मरन्ध्रात्,  
पञ्चम्यास्तसिल् । उदितैरुद्भूतैर्ज्योतिःप्ररोहैस्तेजोऽङ्कुरैर्मृणालसूत्राधिकं सौकुमार्यं मार्दवं यस्या-  
स्तां बालस्येन्दोः शिरश्चन्द्रस्य लक्ष्मीं ग्लपयन्तमिति मल्लिनाथः ॥ ४१ ॥

बालस्येन्दोर्जटाकोटितटघटितस्य बालचन्द्रस्य रश्मीन् ग्लपयन्तम् । अयमभिप्रायः—  
योगिनो हि नियमितप्राणा आग्नेयमण्डलापरनामधेयं कुण्डलिनीशब्दाभिधेयमात्मतेजो मूलाधारा-  
दुत्थाप्य क्रमात्सुषुम्णान्तरं नाभिप्रदेशं हृदयं भ्रूमध्यं च नीत्वा द्वादशान्तस्थिते परमात्मनि  
योजयन्ति । परमेश्वरस्य तु तदानीं तेन तेजसा तन्मध्यवर्तिनो बालचन्द्रस्य प्रभासङ्कोचोऽपि  
सजातः । प्रबलसन्निधौ दुर्बलं ग्लानिमेतीति हि प्रसिद्धमिति भाव इति नारायणः ॥ ४१ ॥

**मनो नवद्वारनिषिद्धवृत्तिरुदितैर्व्यवस्थाप्य समाधिवश्यम् ।**

**यमक्षरं क्षेत्रविदो विदुस्तमात्मानमात्मन्यवलोकयन्तम् ॥ ४२ ॥**

मन इति । नवभ्यो द्वारेभ्यो निषिद्धा निवर्तिता वृत्तिः सञ्चारो यस्य तत्तथोक्तम् । समा-  
धिना प्रणिधानेन वश्यं वशं गतम्, यत्प्रत्ययः । 'प्रणिधानं समाधानं समाधिश्च समाश्रयः' इति  
हलायुधः । मनो हृदि हृदयाख्येऽधिष्ठाने व्यवस्थाप्य । तथा च वशिष्ठः—

यतो निर्याति विषयान् यस्मिंश्चैव प्रलीयते । हृदयं तद्विजानीयान्मनसः स्थितिकारणम् ॥ इति ।

क्षेत्रविदः क्षेत्रज्ञाः पुरुषाः, यम्, न क्षरतीत्यक्षरमविनाशिनं विदुर्विदन्ति 'विदो लटो  
वा' ( पा० ३. ४. ८३ ) इति केर्जुस् । तमात्मानमात्मनि स्वस्मिन्नवलोकयन्तं साक्षात् कुर्वन्तम्,  
स्वातिरेकेण परमात्मनोऽभावादिति भाव इति मल्लिनाथः ॥ ४२ ॥

**स्मरस्तथाभूतमयुग्मनेत्रं पश्यन्नदूरान्मनसाऽप्यधृष्यम् ।**

**नालक्ष्यत् साध्वससन्नहस्तः स्वस्तं शरं चापमपि स्वहस्तात् ॥ ४३ ॥**



स्मर इति । स्मरः कामस्तथाभूतं पूर्वोक्तरूपं मनसाऽप्यवृष्यमयुग्मनेत्रं विषमाक्षमदूरात् पश्यन्, साध्वसेन सन्नहस्तो विश्वथपाणिः सन्, स्वहस्तात् सस्तं शरं चापमपि चापञ्च नाल-  
क्ष्यत् न विवेद । भीतो मुह्यतीति भाव इति मल्लिनाथः ॥ ४३ ॥

अत्र स्वहस्तसस्तस्याप्यज्ञातत्ववचनेन साध्वसस्योत्कर्ष उक्तः । तथाभूतत्वमेवोपपादयति  
मनसाऽप्यवृष्यमिति । सङ्कल्पेनाप्यनभिभवनीयम् । अहमेनमभिभविष्यामीति सङ्कल्पयितुमप्यश-  
क्यमित्यर्थ इति नारायणः ॥ ४३ ॥

**निर्वाणभूयिष्ठमथास्य वीर्यं सन्धुक्ष्यन्तीव वपुर्गुणेन ।**

**अनुप्रयाता वनदेवताभ्यामदृश्यत स्थावरराजकन्या ॥ ४४ ॥**

निर्वाणेति । अथ निर्वाणेन नाशेन भूयिष्ठं निर्वाणभूयिष्ठं नष्टप्रायमित्यर्थः, अस्य स्मर-  
स्य वीर्यं बलं वपुर्गुणेन सौन्दर्येण सन्धुक्ष्यन्तीव पुनरुज्जीवयन्तीव स्थिता, वनदेवताभ्यां  
सखीभूताभ्यामनुप्रयाताऽनुगता स्थावरराज्यकन्या पार्वती अदृश्यत दृष्टेति मल्लिनाथः ॥ ४४ ॥

निर्वाणभूयिष्ठम् । आहिताग्न्यादिषु पाठात् पूर्वनिपातनियमाभावः । कर्तरि निष्ठान्तश्चायं  
निर्वाणशब्दः 'निर्वाणोऽवाते' ( पा० ८. २. ५० ) इति निपातितः । 'वीर्यं बले प्रभावे च'  
इत्यमरः । अत्र निर्वाणसन्धुक्षणशब्दाभ्यां मन्मथवीर्यस्याग्निनाम्यं प्रतीयते । तेन चात्यन्तदुस्स-  
हस्वम् । तत्रत्यानां योषितां वनदेवतात्वाद् वनदेवताभ्यामित्युक्तम् । वक्ष्यति च 'योषितो वनदे-  
वताः' इति । एते च विजया मालिनीति चेति प्रसिद्धे देवीसख्यौ इति नारायणः ॥ ४४ ॥

**अशोकनिर्भर्त्सितपद्मरागमाकृष्टहेमद्युतिकर्णिकारम् ।**

**मुक्ताकलापीकृतसिन्धुवारं वसन्तपुष्पाभरणं वहन्ती ॥ ४५ ॥**

तामेवाऽऽह चतुर्भिः—अशोकेति । अशोकपुष्पेण निर्भर्त्सितास्तिरस्कृताः पद्मरागा  
यस्मिंस्तत्तथोक्तम् । आकृष्टहेमद्युतीनि आहृतस्वर्गाभरणवर्णानि कर्णिकाराणि यस्मिंस्तत्तथोक्तम्,  
मुक्ताकलापीकृतानि सिन्धुवाराणि निर्गुण्डीकुसुमानि यस्मिंस्तत् । 'सिन्दुवारेन्द्रसुरसौ निर्गुण्डी-  
न्द्राणिकेत्यपि' इत्यमरः । वसन्तपुष्पाण्येवाभरणं वहन्तीति मल्लिनाथः ॥ ४५ ॥

वसन्तपुष्पाभरणं वहन्ती । वसन्तपुष्पाभरणमिति जातावेकवचनम् । वसन्तपुष्पमया-  
न्याभरणानि दधानेत्यर्थः । वसन्तपुष्पाभरणानामितराभरणव्यतिरेकं प्रतिपादयितुं विशिनष्टि—  
अशोकेत्यादिना । तत्रादावशोककुसुमानामौज्ज्वल्यातिरेकात् तद्दर्शनं जातमिति पूर्वमशोकपुष्पा-  
भरणं वर्णयति—अशोकनिर्भर्त्सितपद्मरागमिति । अनेन देव्याः काञ्चीनूपुरादिप्रत्युप्तानामुत्तमताराणां  
पद्मरागाणामशोककुसुमेभ्यो न्यूनताप्रतीतिः प्रतिपादिता । मुक्ताकलापो हारः, मुक्ताकलापीकृतानि  
मुक्ताकलापतां प्रापितानि सिन्धुवारकुसुमानि यस्मिन् । अत्राभूततद्भावप्रयोगेण सिन्धुवारपुष्पाणां  
मुक्ताकलापापेक्षया बहुगुणत्वान्मुक्ताकलापमपहाय तत्स्थानप्रापणमुक्तमिति व्यतिरेकोपपत्तिरिति  
नारायणः ॥ ४५ ॥

**पर्याप्तपुष्पस्तवकावनम्रा सञ्चारिणी पल्लविनी लतेव ॥ ४६ ॥**

पर्याप्तपुष्पस्तवकावनम्रा पल्लविनी किसलयवती सञ्चारिणी लतेव स्थितेति शेष इति  
मल्लिनाथः ॥ ४६ ॥



अत्र स्तम्भकशब्देनैव विवक्षितार्थसिद्धावपि मनोहारित्वातिशयप्रदर्शनार्थं पुष्पशब्दप्रयोगः ।  
यदुक्तं काव्यप्रकाशकृता—‘कर्णावतंसादिपदे कर्णादिध्वनिनिर्मितिः । सञ्चिधानादिबोधार्थम्,  
( समु० ७ का. ५८ ) इति । अत्र गौरीलतयोः स्तनस्तम्भकयो रक्तवासः पल्लवयोश्च परस्परसाम्य-  
मुत्प्रेक्षाबीजमिति नारायणः ॥ ४६ ॥

**सुगन्धिनिश्वासविबृद्धतृष्णं बिम्बाधरासन्नचरं द्विरेफम् ।**

**प्रतिक्षणं सम्भ्रमलोलदृष्टिर्लीलारविन्देन निवारयन्ती ॥ ४७ ॥**

सुगन्धीति । सुगन्धिभिर्निश्वासैर्विबृद्धतृष्णम् । बिम्बतुल्योऽधरो बिम्बाधरः । ‘बिम्बाधर  
इति वृत्तौ मध्यमपदलोपिन्याम्’ ( ५. २. १५ ) इति वामनः । तस्य आसन्नचरं सन्निकृष्टचरं द्विरेफं  
मृगं प्रतिक्षणं सम्भ्रमेण लोलदृष्टिश्चलाक्षी सती लीलारविन्देन निवारयन्तीति मल्लिनाथः ॥ ४७ ॥

**तां वीक्ष्य सर्वावयवानवद्यां रतेरपि ह्रीपदमादधानाम् ।**

**जितेन्द्रिये शूलिनि पुष्पचापः स्वकार्यसिद्धिं पुनराशशंसे ॥ ४८ ॥**

तामिति । सर्वावयवेषु अनवयामगर्ह्याम् । ‘अवयवपठ्य०’ ( पा० ३. १. १०१ ) इति  
निपातः । रतेः कामकलत्रस्यापि ह्रीपदं लज्जानिमित्तमादधानां न्यूनतामावहन्तीमित्यर्थः, तां पार्वतीं  
वीक्ष्य पुष्पचापः कामो जितेन्द्रिये दुर्जयेऽपीत्यर्थः, शूलिनि शिवे विषये स्वकार्यसिद्धिं पुनराशशंसे  
चकमे । पूर्वं ‘साध्वससन्नहस्तः’ इत्यादिना कार्यसिद्धेरुन्मूलितत्वाभिधानादिह पुनरित्युक्तमिति  
मल्लिनाथः ॥ ४८ ॥

रतेः कामदेवेन सह तत्रागतायाः कामपत्न्याः । अपिशब्देनान्यासां का गतिरिति द्योत्यते ।  
रतिरपि तामवलोक्य किमपि व्रीडाकुला नूनं जातैवेत्यर्थः । तस्या रूपाभिमानदर्पं हरन्तीमिति  
भावः । शूलिनस्तीक्ष्णदण्डत्वेऽपि पुष्पकेतुः सुकुमारसाधनस्याऽऽत्मनस्तज्जयो नूनमनया भवि-  
ष्यतीति कल्पितवानिति भाव इति नारायणः ॥ ४८ ॥

**भविष्यतः पत्युरुमा च शम्भोः समाससाद प्रतिहारभूमिम् ।**

**योगात् स चान्तः परमात्मसंज्ञं दृष्ट्वा परं ज्योतिरुपारराम ॥ ४९ ॥**

भविष्यत इति । उमा च भविष्यतः पत्युः शम्भोः प्रतिहारभूमिं द्वारदेशं समाससाद,  
‘स्त्री द्वाद्द्वारं प्रतिहारः’ इत्यमरः । स शम्भुश्चान्तः परमात्मेति संज्ञा यस्य तत् परं मुख्यम्,  
‘परं दूरान्यमुख्येषु’ इति यादवः, ज्योतिर्दृष्ट्वा साक्षात्कृत्य योगाद् ध्यानात् । ‘योगः सन्नहनो-  
पायः ध्यानसङ्गतियुक्तिषु’ इत्यमरः । उपाररामोपारतः ‘व्याहृपरिभ्यो रमः’ ( पा० १. ३. ८३ )  
इति परस्मैपदमिति मल्लिनाथः ॥ ४९ ॥

अत्र चशब्दद्वयेन दैवादागतं योगपथं द्योत्यत इति नारायणः ॥ ४९ ॥

**ततो भुजङ्गाधिपतेः फणाग्रैरधः कथञ्चिद्वृतभूमिभागः ।**

**शनैः कृतप्राणविमुक्तिरीशः पर्यङ्कवन्धं निविडं बिभेद ॥ ५० ॥**

तत इति । ततो भुजङ्गाधिपतेः शेषस्य फणाग्रैरधो भूमेरधः कथञ्चिदित्युक्तेन धृतो  
भूमिभागः खोपवेशनभूभागो यस्य स तथोक्तः, वायुधारणादितलाध्वनिवृत्त्या भयवतो गुरुत्वादिति  
भावः । शनैः कृता प्राणानां प्राग्निरुद्धानां विमुक्तिः पुनः सञ्चारो येन स कृतप्राणविमुक्तिः,



ईशो निविडं दृढं पर्यङ्कबन्धं वीरासनं विभेद शिथिलीचकारेति मल्लिनाथः ॥ ५० ॥

फणाग्रैरिति बहुवचनेन सर्वासामपि स्वशक्तीनां तत्रैवोपयोगविधानमुक्तम्, भगवति योगादुपरते तद्भारमसहमानेनानन्तेन सर्वा अपि फणास्तदधोभाग एवाऽऽधाय भूमिर्धृताऽभूदिति भावः । कुम्भेन क्रमेण पूरितानां प्राणवायूनां योगशास्त्रोक्तेरचनक्रमेण विमुक्तिमाह—शनैरित्यादीति नारायणः ॥ ५० ॥

तस्मै शशंस प्रणिपत्य नन्दी शुश्रूषया शैलसुतामुपेताम् ।

प्रवेशयामास च भर्तुरेनां भ्रूक्षेपमात्रानुमतप्रवेशाम् ॥ ५१ ॥

तस्मा इति । अथ नन्दी तस्मै भगवते, क्रियाग्रहणाच्चतुर्थी । प्रणिपत्य नमस्कृत्य शुश्रूषया सेवया निमित्तेनोपेतां सेवार्थमागतमित्यर्थः । शैलसुतां शशंस निवेदयामास । भर्तुः स्वामिनो भ्रूक्षेपमात्रेण भ्रूसंज्ञयैवानुमतप्रवेशामङ्गीकृतप्रवेशाम्, एनां शैलसुतां प्रवेशयामास चेति मल्लिनाथः ॥ ५१ ॥

एककर्तृकयोः शंसनप्रवेशनक्रिययोः समुच्चयेऽत्र चशब्द इति नारायणः ॥ ५१ ॥

तस्याः सखीभ्यां प्रणिपातपूर्वं स्वहस्तलूनः शिशिरात्ययस्य ।

व्यकीर्यत त्र्यम्बकपादमूले पुष्पोच्चयः पल्लवभङ्गभिन्नः ॥ ५२ ॥

तस्या इति । तस्याः पार्वत्याः सखीभ्यां पूर्वोक्ताभ्यां स्वहस्तेन लून उपचितः पल्लवभङ्गभिन्नः किसलयशकलमिश्रः शिशिरात्ययस्य सम्बन्धी पुष्पोच्चयः पुष्पप्रकरः । 'हस्तादाने चेरस्तेये' ( पा० ३. ३. ४० ) इति घञ्विषयत्वात् कवीनामयं प्रामादिकः प्रयोग इति वल्लभः । त्र्यम्बकपादमूले प्रणिपातपूर्वं नमस्कारपूर्वकं व्यकीर्यत विलिप्त इति मल्लिनाथः ॥ ५२ ॥

भग्नाः पल्लवाः पल्लवभङ्गाः, पल्लवभङ्गैर्मिश्रो मिश्रः पल्लवभङ्गभिन्नः । स्वयमेवाहृतैः पल्लवैरुपेत इत्यर्थ इति नारायणः ॥ ५२ ॥

उमाऽपि नीलालकमध्यशोभि विस्त्रंसयन्ती नवकर्णिकारम् ।

चकार कर्णच्युतपल्लवेन मूर्ध्ना प्रणामं वृषभध्वजाय ॥ ५३ ॥

उमाऽपीति । उमाऽपि नीलालकानां मध्ये शोभत इति तथोक्तम्, अलकन्यस्तमित्यर्थः । नवकर्णिकारं विस्त्रंसयन्ती, कर्णात् च्युतः पल्लवो यस्य तेन मूर्ध्ना वृषभध्वजाय प्रणामं चकार । क्रियाग्रहणात् सम्प्रदानत्वमिति मल्लिनाथः ॥ ५३ ॥

अथ देव्याः प्रणाममाह—उमाऽपीति । अपिशब्दः पूर्वोक्तसखीप्रणामसमुच्चयार्थः । 'अलकाश्चूर्णकुन्तलाः' इत्यमरः । अत्र नीलशब्दनवशब्दाभ्यामलककर्णिकारकुसुमयोः परभाग-लाभातिशयः सूचित इति नारायणः ॥ ५३ ॥

अनन्यभाजं पतिमाप्नुहीति सा तथ्यमेवाभिहिता भवेन ।

न हीश्वरव्याहृतयः कदाचित् पुष्णन्ति लोके विपरीतमर्थम् ॥ ५४ ॥

अनन्येति । सा कृतप्रणामा देवी भवेन हरेण, अन्यां न भजतीति तमनन्यभाजम् 'भजोरिवः' ( पा० ३. २. ६२ ) इति शिवप्रत्ययः । सर्वनाम्नो वृत्तिमात्रे पूर्वपदस्य पुंवद्भावः । पतिमाप्नुहीति तथ्यं सत्यमेवाभिहितोक्ता उत्तरत्र तथैव सम्भवादिति भावः । अभिदधातेर्बुधस्य दुहादित्वाद-



प्रधाने कर्मणि क्तः । तथाहि ईश्वरव्याहृतयो महापुरुषोक्तयः कदाचिदपि लोके भुवने, 'लोकस्तु भुवने जने' इत्यमरः; विपरीतं विसंवादिनमर्थमभिधेयं न पुष्पान्ति न बोधयन्तीत्यर्थ इति मल्लिनाथः ॥ ५४ ॥

देव्या प्रणतस्य देवस्याऽऽशीर्वादप्रकारमाह—

अनन्येति । सपत्नीसद्भावो हि स्त्रीणां परं दुःखकारणमिति भावः । ईश्वराणां वचनं देशान्तरे कालान्तरेऽवस्थान्तरे वा न व्यभिचरतीत्यर्थः । तत्प्रतिबन्धकं दुरितं निरस्यापि साध्यं साधयत्येवेति पुष्पान्तीत्यनेन द्योत्यते । हिशब्दः प्रसिद्धौ । प्रसिद्धिश्च श्रुतिस्मृतिषु । 'पाक' इति पाठे परिमाण इत्यर्थ इति नारायणः ॥ ५४ ॥

कामस्तु बाणावसरं प्रतीक्ष्य पतङ्गवद् वह्निमुखं विविक्षुः ।

उमासमक्षं हरवद्वलक्ष्यः शरासनज्यां मुहुराममर्शं ॥ ५५ ॥

कामस्त्विति । कामस्तु बाणावसरं प्रतीक्ष्योमासन्निधानादयमेव बाणप्रयोगसमय इति ज्ञात्वा पतङ्गेन तुल्यं पतङ्गवत्, शलभवत् 'समौ पतङ्गशलभौ' इत्यमरः; 'तेन तुल्यं क्रिया चेद् वतिः' ( पा० ५. १. ११५ ) इति वतिप्रत्ययः । वह्निमुखं विविक्षुः प्रवेष्टुमिच्छुः, विशतेः सञ्जन्तादुप्रत्ययः । उमायाः समक्षमुमासमक्षम् । अक्षणोः समीपम् 'अव्ययीभावे शरत्प्रभृतिभ्यः' ( पा० ५. ४. १०७ ) इति समासान्तष्टच्प्रत्ययः । हरे बद्धलक्ष्यः सन् शरासनस्य ज्यां मौर्वी मुहुराममर्शं परामृष्टवानिति मल्लिनाथः ॥ ५५ ॥

अथोपनिन्ये गिरिशाय गौरी तपस्विने ताम्ररुचा करेण ।

विशोषितां भानुमतो मयूखैर्मन्दाकिनीपुष्करबीजमालाम् ॥ ५६ ॥

अथेति । अथ गौरी तपोऽस्यास्तीति तपस्वी, 'अस्यायामेधाज्ञजो विनिः' ( पा० ५. २. १२१ ) इति विनिप्रत्ययः; तस्मै तपस्विने गिरिशाय ताम्ररुचा रक्तवर्णेन करेण भानुमतोऽभुमतो मयूखैर्विशोषितां मन्दाकिन्याः पुष्कराणि पद्मानि तेषां बीजानि तेषां मालां जपमालिकामुपनिन्ये समर्पितवतीति मल्लिनाथः ॥ ५६ ॥

दैवात् परिचयस्य कारणान्तरमपि तदैव जातमित्याह—अथेति । तपस्विन इत्यनेन तादृशोपायनविशेषौचित्यं द्योत्यते । मन्दाकिनीशब्देन पद्माक्षाणां सुलभत्वमुक्तम्, मन्दाकिन्या हिमवच्छिखरवर्तित्वात् । मन्दाकिनीसम्बन्धेन पद्माक्षाणां पावनत्वाधिक्यं च द्योत्यते । पद्माक्षस्य धारणमात्रमेवातः परं कर्तव्यम् । संस्कारस्तु सर्वोपि कृतः एवेत्याह—भानुमत इत्यादि । भगवदुपायनार्थं स्वयमेवाऽऽदाय शोषितामित्यर्थ इति नारायणः ॥ ५६ ॥

प्रतिग्रहीतुं प्रणयिप्रियत्वात् त्रिलोचनस्तामुपचक्रमे च ।

सम्मोहनं नाम च पुष्पधन्वा धनुष्यमोघं समधत्त बाणम् ॥ ५७ ॥

प्रतिग्रहीतुमिति । त्रिलोचनश्च प्रणयिप्रियत्वादर्थिप्रियत्वात् तामक्षमालां प्रतिग्रहीतुं स्वीकर्तुमुपचक्रमे । पुष्पं धनुर्यस्य स पुष्पधन्वा कामश्च । 'वा संज्ञायाम्' ( पा० ५. ४. १३३ ) इत्यनङादेशः । सम्मोह्यतेऽनेनेति सम्मोहनं नाम । नामेति प्रसिद्धौ । अमोघं बाणं सायकं धनुषि समधत्त संहितवानिति मल्लिनाथः ॥ ५७ ॥



प्रणयिनः प्रार्थयितारः, 'प्रणयः स्नेहयाच्नयोः' इति भोजः, । ते प्रिया यस्य तस्य भाव-  
स्तत्त्वं तस्माद्धेतोः, दाक्षिण्यादित्यर्थः । सम्मोहन इति प्रसिद्धः ।

'दावणः क्षोभणश्चैव वशीकरण इत्यपि । आकर्षणश्च कामस्य बाणः सम्मोहनोऽपरः ॥'

इत्युक्तत्वात् । अत्र चकारद्वयेन यौगपद्यमुक्तम् । तेन च कामस्य क्षिप्रकारित्वं ध्वन्यत  
इति नारायणः ॥ ५७ ॥

अथेन्द्रियक्षोभमयुग्मनेत्रः पुनर्वशित्वाद् बलवन्निगृह्य ।

हेतुं स्वचेतोविकृतेर्दिदृक्षुर्दिशामुपान्तेषु ससर्ज दृष्टिम् ॥ ५८ ॥

अथेति । अथायुग्मानि नेत्राणि यस्य सोऽयुग्मनेत्रस्त्रिनेत्रः, वशित्वाज्जितेन्द्रियत्वाद्  
इन्द्रियक्षोभं पूर्वोक्तमिन्द्रियविकारं पुनर्बलवद् दृढं निगृह्य निवार्य स्वचेतोविकृतेः स्वचित्तविकारस्य  
हेतुं कारणं दिदृक्षुर्दिदृक्षुर्दिशामुपान्तेषु दृष्टिं ससर्ज प्रसारयामासेति मल्लिनाथः ॥ ५८ ॥

द्वपादयो युग्मसङ्ख्या युग्मशब्देनोच्यन्ते । युग्मसङ्ख्याकनेत्रो न भवतीत्ययुग्मनेत्रः ।  
प्रमादादुत्पथगामिनामिन्द्रियाणां निग्रहे वशितमेव हि सामर्थ्यमित्यर्थः । पुनःशब्देन प्रत्याहरणमु-  
क्तम् । पुनरपीत्यर्थ इति नारायणः ॥ ५८ ॥

स दक्षिणपाङ्गनिविष्टमुष्टिं नतांसमाकुञ्चितसव्यपादम् ।

ददर्श चक्रीकृतचारुचापं प्रहर्तुमभ्युद्यतमात्मयोनिम् ॥ ५९ ॥

स इति । स भगवान्, दक्षिणपाङ्गे निविष्टा स्थिता मुष्टिर्यस्य तं नतांसमाकुञ्चितः सव्य-  
पादो यस्य तमालीढाख्यस्थानके स्थितमित्यर्थः; चक्रीकृतचारुचापं मण्डलीकृतसौम्यकोदण्डं प्रह-  
र्तुमभ्युद्यतमात्मयोनिं मनोभवं ददर्श । आलीढलक्षणमाह यादवः—

'स्थानानि धन्विनां पञ्च तत्र वैशाखमस्त्रियाम् । त्रिवितस्त्यन्तरौ पादौ मण्डलं तोरणाकृती ॥  
अन्वर्थं स्यात् समपदमालीढं तु ततोऽप्रतः । दक्षिणे वाममाकुञ्च्य प्रत्यालीढं विपर्यये' ॥ इति ॥  
इति मल्लिनाथः ॥ ५९ ॥

तपःपरामर्शविवृद्धमन्योर्भूभङ्गदुष्प्रेक्ष्यमुखस्य तस्य ।

स्फुरन्नुदार्चिः सहसा तृतीयादक्षणः कृशानुः किल निष्पपात ॥ ६० ॥

तप इति । तपःपरामर्शेन तपस आस्कन्दनेन विवृद्धमन्योः प्रवृद्धकोपस्य भूभङ्गेण दुष्प्रे-  
क्ष्यं दुर्दर्शं मुखं यस्य तस्य हरस्य तृतीयादक्षणः स्फुरन् उद्दीप्यमान उदार्चिरुद्भूतज्वालः कृशा-  
नुरग्निः सहसाऽतर्कितमेव, 'अतर्किते तु सहसा' इत्यमरः, निष्पपात किल निश्चकाम खलु इति  
मल्लिनाथः ॥ ६० ॥

भगवतस्तत्तादृशमदनदर्शनजं क्रोधं तत्फलव्याऽऽह—तप इति । कृशानुरिति, यः किल  
कल्पान्ते सकलमपि लोकं भस्मसात्करिष्यति । यदाह मुरारिः—

'नीललोहितललाटलाञ्छने लोचने जयति कोऽपि पावकः ।

रक्षितस्य जगदन्तहेतवे यस्य संज्वलनमात्मभूरभूत्' ॥

( अनर्घ० अङ्क ७ श्लो० ३१ ) इति । किलैतिह्ये । कृशानुनिष्पतनस्यावस्थां दर्श-



यति—स्फुरन्निति । आदौ तावत्तृतीयलोचने किञ्चित्प्रकाशमानो दृष्ट इत्यर्थः । द्वितीयावस्थां दर्शयति—उदर्चिरिति । तदनन्तरं जाज्वल्यमानो दृष्ट इत्यर्थः । अत्र स्फुरन् उदर्चिः निष्पपतेति पदत्रयेण कृशानुस्वभावसिद्धः क्रमो विवक्षित इत्यवसेयमिति नारायणः ॥ ६० ॥

क्रोधं प्रभो संहर संहरेति यावद्भिरः खे मरुतां चरन्ति ।

तावत् स वह्निर्भवनेत्रजन्मा भस्मावशेषं मदनं चकार ॥ ६१ ॥

क्रोधमिति । हे प्रभो स्वामिन्, क्रोधं संहर संहर निवर्तय निवर्तय । 'चापले द्वे भवत इति वक्तव्यम्' ( पा० वा० ८. १. १२ ) इति द्वित्वम् । 'सम्भ्रमेण वृत्तिश्चापलम्' इति काशिका । इत्येवं मरुतां देवानां गिरो वाचः खे व्योम्नि यावत् चरन्ति प्रवर्तन्ते, तावत् तत्कालमेव भवस्य नेत्राजन्म यस्य स भवनेत्रजन्मा । 'अवज्यो बहुव्रीहिर्व्यधिकरणो जन्माद्युत्तरपदः' ( काव्यालं० सू० वृ० ५. १. १९ ), इति वामनः । स वह्निर्मदनं भस्मैवावशेषो यस्य तं भस्मावशेषं चकार, ददा-  
हेत्यर्थः, इति मल्लिनाथः ॥ ६१ ॥

कृशानुनिष्पतनस्य फलमाह—क्रोधमिति । संहरेति प्रार्थनायां लोट् । द्विवचनं तु सम्भ्रमं प्रतिपादयति । इतिशब्दः प्रकारवाची । चरन्तीत्यत्र लट्प्रयोगस्यायं निर्वाहः—'तदादौ च' इति भोजसूत्रम्, तस्य चायं वृत्तिग्रन्थः—तदादौ चोपपदे भूतायै लङ् भवतीति । वृत्तौ चाय-  
मेव श्लोक उदाहरणत्वेन दर्शितः; 'अथाऽऽह वर्णी' ( स० ५, श्लो० ६५ ) इति च । माधव-  
स्वेवमाह—यावत्तावच्छब्दौ क्रिययोस्तुल्यकालतामाहतुः । गिरां चरणे वर्तमाने सति वह्निः काममदहदित्यर्थः । नहि मरुतां वचनेषु चरत्सु वह्निः काममदहदिति प्रयोगे कोऽपि दोष इति । वाक्यप्रचारसमकालमेव मदनो दग्धोऽभूदित्यर्थः । अत्र भवनेत्रजन्मेत्यनेन दहनसामर्थ्यं द्योत्यते । देवानां परमेश्वरप्रतिकूलः समुद्यमोऽपि भ्रमोऽभूदिति अनेनैव श्लोकेन दर्शितः । पुनश्च भ्रममदैर्दैवैः सेनानीप्रसूत्यै भगवानभ्यर्थितोऽभूदित्यवसेयम् । अत एव षष्ठे सर्गे हर एव वक्ष्यति—

'सोऽहं तृष्णातुरैर्दृष्टिं विद्युत्वानिव चातकैः ।

अरिविप्रकृतैर्दैवैः प्रसूतिं प्रतियाचितः ॥' इति नारायणः ॥ ६१ ॥

तीव्राभिषङ्गप्रभवेण वृत्तिं मोहेन संस्तम्भयतेन्द्रियाणाम् ।

अज्ञातभर्तृव्यसना मुहूर्तं कृतोपकारेव रतिर्वभूव ॥ ६२ ॥

तीव्रेति । तीव्राभिषङ्गप्रभवेणातिदुःसहाभिवसम्भवेन । 'अभिषङ्गस्त्वभिभवे सङ्ग आक्रो-  
शानेऽपि च' इति वैजयन्ती । इन्द्रियाणां चक्षुरादीनां वृत्तिं व्यापारं संस्तम्भयता प्रतिबध्नाता मोहेन मूर्च्छायाः कर्त्रा, रतिर्मदनभार्या मुहूर्तं न ज्ञातं भर्तृव्यसनं भर्तृनाशो यथा सा तथोक्ता सती कृतो-  
पकारेव बभूव, सहसा दुःखोपनिपातान्मुमूर्च्छेत्यर्थः । मोहेन दुःखसंवेदनाभावात्तस्योपकारकत्वो-  
त्क्रिरिति मल्लिनाथः ॥ ६२ ॥

अथ परमेश्वरागतस्य तादृशस्य रौद्ररसस्य 'रौद्रात् कुरुणो रसः' इति न्यायेन कार्यभूत-  
मुत्तरसर्गे वर्णयिष्यमाणं कुरुणमुपक्षिपति—तीव्रेति । मोहेन कुरुणव्यभिचारिणा प्रलयाख्येन सात्त्वि-  
केन भावेन कर्त्रा—



“स्तम्भप्रलयरोमाद्याः खेदो वैवर्ण्यवेपथू । अश्रुवैखर्यमित्यष्टौ स्तम्भोऽस्मिन्निष्क्रियान्नता ।  
प्रलयो नष्टसंज्ञत्वं शेषाः स्युर्व्यक्लक्षणाः ।” ( प्रकाश ४ श्लो० ५-६ )

इति दशरूपके । ‘अभिषङ्गस्तु कथ्यते । आक्रोशशपाभिभवसङ्गेष्वह तु सज्जनः । दुःखे  
पराभवे त्वाह सिंहः’ इति केशवः, इति नारायणः ॥ ६२ ॥

तमाशु विघ्नं तपस्तपस्वी वनस्पतिं वज्र इवावभज्य ।

स्त्रीसन्निकर्षं परिहर्तुमिच्छन्नन्तर्दधे भूतपतिः समभूतः ॥ ६३ ॥

तमिति । तपस्वी तपोनिष्ठो भूतपतिः शिवस्तपसो विघ्नमन्तरायभूतं तं काममाशु  
वज्रोऽशनिर्वनस्पतिं वृक्षमिवावभज्य भङ्क्त्वा स्त्रीसन्निकर्षं स्त्रीसन्निधानं परिहर्तुमिच्छन्,  
तस्यानर्थहेतुत्वादिति भावः । समभूतः सगणः सन् अन्तर्दधे, इति मल्लिनाथः ॥ ६३ ॥

अथ मदने दग्धे दाह्याभावात्प्रशान्तरोषस्य देवस्य पुनरपि शान्ते विश्रान्तिमाह—

तमिति । आशु इति शान्तरसस्यादूरविच्छेदः प्रकाशयते । तत्र हेतुः—तपस्वीति ।  
नित्ययोगे मतुप् । पुराणप्रसिद्धश्चायमर्थः ‘शिवो योगरतः शश्वद्’ इत्यादि । वज्रोऽशनिः, उपमा-  
नेन तत्त्वभावत्वं द्योत्यते । स्त्रीसन्निकर्षं परिहर्तुम् ‘अङ्गारसदृशी नारी घृतकुम्भसमः पुमान्’ इति  
न्यायेन देवीसन्निकर्षेण ममावश्यं चित्तविकारो भविष्यति देव्या वैलक्ष्यविषादादिदर्शनेन काम-  
पत्न्याः शोकानुसन्धानदर्शनेन च तपसो महान् विघ्नो भविष्यतीत्याशङ्कयेत्यर्थः, अन्तर्दधेऽन्तर्धानेन  
तद्देशवासमजहात् । अत्र भूतशब्दः सर्वपरिच्छेदानामुपलक्षणम्, सर्वस्यापि स्वेच्छापरिकल्पित-  
त्वादिति नारायणः ॥ ६३ ॥

शैलात्मजाऽपि पितुरुच्छिरसोऽभिलाषं व्यर्थं समर्थं ललितं वपुरात्मनश्च ।

सख्योः समक्षमिति चाधिकजातलज्जा शून्या जगाम भवनाभिमुखी कथञ्चित् ॥ ६४ ॥

शैलात्मजेति । शैलात्मजा पार्वत्यपि उच्छिरस उन्नतशिरसो महतः पितुरभिलाषं ‘हरो  
वरोऽस्तु’ इति मनोरथम्, ललितं सुन्दरमात्मनो वपुश्च व्यर्थं निष्फलं समर्थं विचार्य सख्योः  
समक्षं पुर इति च हेतुनाधिकं जातलज्जा, समानजनसमक्षमवमानस्यातिदुस्सहत्वादिति भावः ।  
शून्या निरुत्साहा सती कथञ्चित् कृच्छ्रेण भवनस्याभिमुखी जगामेति मल्लिनाथः ॥ ६४ ॥

न केवलं देवस्तद्देशवासमजहदपि तु शैलात्मजापीत्यपिशब्दार्थः । समक्षम् अक्षोः  
समीपे । ‘अव्ययं विभक्ति०’ ( पा० २. १. ६. ) इत्यादिना समासः ‘तृतीयासप्तम्योर्बहुलम्’ ( पा०  
२. ४. ८४ ) इत्यम्भावः । इतिशब्दः सखीसाक्षात्कारस्य लज्जाधिक्ये हेतुत्वं द्योतयति । सौभाग्य-  
भङ्गस्यान्यदर्शनमेवात्यन्तलज्जावहम्, किं पुनः सखीदर्शनमिति भावः । इत्थमभिप्रवृद्धस्य मनोरथ-  
स्यात्यन्तभङ्गे जाते सति सजातायाश्चिन्ताया अनुभावमाह—शून्येति । आत्मानमप्यजानानेति  
भाव इति नारायणः ॥ ६४ ॥

सपदि मुकुलिताङ्गी रुद्रसंरम्भभीत्या दुहितरमनुकम्प्यामद्रिरादाय दोर्भ्याम् ।  
सुरगज इव बिभ्रत्पद्मिनीं दन्तलश्यां प्रतिपथगतिरासीद् वेगदीर्घाकृताङ्गाः ॥ ६५ ॥



सपदीति । सपदि अद्रिहिमवान् रुद्रस्य संरम्भात् कोपाद् भीत्या, 'संरम्भः सम्भ्रमे कोपे' इति विश्वः । मुकुलिताक्षीं निमीलितनेत्राम् । 'बहुव्रीहौ सक्थ्यक्षणेः स्वाङ्गात् षच्' ( पा० ५. ४. ११३ ) इति षच्प्रत्ययः । 'षिद्वौरादिभ्यश्च' ( पा० ४. १. ४१ ) इति षीष् । अनुकम्पितु-मर्हामनुकम्प्याम् । 'ऋह्लोर्यत्' ( पा० ३. १. १२४ ) इति रयत्प्रत्ययः । दुहितरं दोभ्या-मादाय दन्तयोर्लङ्गां पद्मिनीं नलिनीं बिभ्रत् सुरगज इव वेगेन रयेण दीर्घाकृताङ्ग आयतीकृत-शरीरः सन् पन्थानं प्रतिगता प्रतिपथा मार्गानुसारिणी गतिर्यस्य स प्रतिपथगतिरासीत्, पन्थान-मनुसृत्य जगामेत्यर्थः ॥ ६५ ॥

इति श्रीमन्महामहोपाध्यायकोलाचलमल्लिनाथसूरिविरचितायां कुमारसम्भवव्याख्यायां सञ्जीवनीसमाख्यायां तृतीयः सर्गः ॥

प्रतिपथगतिः पन्थानं प्रतिगता प्रतिपथा । 'अत्यादयः क्रान्ताद्यर्थे द्वितीया' इति समासः । 'ऋकूपूरब्धू०' इत्यादिना समासान्तः । प्रतिपथा गतिर्यस्य स प्रतिपथगतिः । येन पथा पूर्वमागतस्तेनैव गतवानित्यर्थः । एतच्च वेगेन प्रतिपथगमनं वैलक्ष्यद्योतकम् । यथा सुरगजः पद्मिनीं बिभ्रद् यथागतं गच्छति, तथा हिमवान् पुत्रीं दोभ्यामित्यर्थः । अनेनोपमानेनानुरूपता द्योत्यते । गमनप्रकारमाह वेगदीर्घाकृताङ्ग इति । वेगेन सस्वरप्रयाणजेन दीर्घाकृतमभ्रं मेघो येन स तथा । 'अङ्गमिल्यस्य स्थानेऽभ्रमिति नारायणेन पठ्यते' अभ्युज्जताङ्गसङ्घट्टनाद् दीर्घाकृतगगनासन्नमेघम-ण्डल इत्यर्थः । एतच्च विशेषणं सुरगजेऽपि योजनीयम् । अनेन विशेषणेन महाबलत्वं महाशरीरत्वञ्च द्योत्यते इति नारायणः ॥ ६५ ॥

इति श्रीकालिदासकृतौ कुमारसम्भवे महाकाव्ये मदनदहनो नाम तृतीयः सर्गः ॥

—:०:—

## अथ महाकविभर्तृहरिविरचिते

### नीतिशतके प्रकीर्णाः श्लोकाः

अथ द्वाभ्यां मूर्खजनचित्तस्य दुराराध्यतामाह—

प्रसह्य मणिमुद्धरेन्मकरवक्त्रदंष्ट्रान्तरात्

समुद्रमपि सन्तरेत्प्रचलदूर्मिमालाकुलम् ।

भुजङ्गमपि कोपितं शिरसि पुष्पवद्धारयेत्

नतु प्रतिनिविष्टमूर्खजनचित्तमाराधयेत् ॥ १ ॥

प्रसह्येति । मकरः शिशुमाराख्यो जलप्राहविशेषः । तस्य वक्त्रे वदनगह्वरे दंष्ट्राणां निशिताप्रदशनविशेषाणाम्, अन्तरादन्तरालात्, अतिसङ्कटादित्यर्थः । प्रसह्य बलात्कारेण मणिं रत्नं दुरुद्धरमपीति भावः । उद्धरेत् उद्धर्तुं शक्नुयाद् जन इति शेषः । केनचिदवधानेनानयेदित्यर्थः ।



तथा प्रचलन्तो दोलायमाना य ऊर्मयस्तेषां मालाभिः परस्पराभिराकुलं संकुलम् उल्लोलकल्लोलो  
ज्जृम्भितमित्यर्थः, समुद्रमपि दुस्तरमपीति भावः । सन्तरेत् सम्यक् तरितुं शक्नुयात् केनचित्  
प्लवनसाधनेनेति भावः । लङ्घयेदिति पाठे हनुमानिव केनचिच्छक्तिविशेषेण लङ्घितुं शक्नुयादि-  
त्यर्थः । तथा कोपितं सज्जातकोपं कोपवशात् सफूत्कारं जिह्वया सूक्तिप्रान्तौ लेलिहानमित्यर्थः ।  
'तदस्य संजातं तारकादिभ्य इतच्' ( पा० ५. २. २६ ) इतीतत्प्रत्ययः । तारकादिराकृतिगणः ।  
भुजङ्गं सर्वमपि दुर्द्धरमपीति भावः । शिरसि केशपाशे पुष्पेण तुल्यं पुष्पवत् पुष्पसज्जमित्यर्थः ।  
'तेन तुल्यं क्रिया चेद् वतिः' ( पा० ५. १. ११५ ) इति वतिप्रत्ययः, धारयेत् धारयितुं शक्नु-  
यात् । मणिमन्त्रादिसाधनेनेति भावः । किन्तु प्रतिनिविष्टमभिव्यक्तिशक्तान्तं दुराग्रहाविष्टमिति  
यावत् । मूर्खजनस्य दुर्विदग्धस्य चित्तं नाराधयेत् आराधयितुं समाधातुं न शक्नु-  
यात् उपायालाभादिति भावः । मकरदंष्ट्रान्तःस्थमण्युद्धरणादिप्रायं मूर्खजनचित्तसमाराधनमिति  
श्लोकार्थः ॥ १ ॥

एवं दुर्लभवस्तुसाधने दुष्करकार्यकरणे च सम्भावनया शक्तिरूपा न मूर्खचित्तप्रसाधने,  
इदानीमत्यन्तदुर्लभवस्त्वपि प्रसाधयेच्च तु तच्चित्तमित्याह—

लभेत सिकतासु तैलमपि यत्नतः पीडय-

न्पिबेच्च मृगतृष्णिकासु सलिलं पिपासादितः ।

कदाचिदपि पर्यटञ्छशविषाणमासादये-

न्न तु प्रतिनिविष्टमूर्खजनचित्तमाराधयेत् ॥ २ ॥

लभेतेति । यत्नतः कुतश्चित्प्रयत्नात् 'पञ्चम्यास्तसिल' ( पा० ५. ३. ७ ) पीडयन् केन-  
चिद् यन्त्रेण सम्मर्दयन् सिकतासु बालुकास्वपि कालत्रयेऽप्यन्तःक्षेपानधिकरणभूतास्वपीति  
भावः । तैलं क्षेपं लभेत लब्धुं शक्नुयात् । 'क्षेपे तैलच्' ( पा० वा० ५. २. २६ ) इत्यनुशास-  
नाच्चात्र तिलसम्बन्धित्वाशङ्काकलङ्कावतार इति द्रष्टव्यम् । तथा पातुमिच्छा पिपासा 'पा पाने'  
इत्यस्माद्धातोः सज्जन्तात् स्त्रियामप्रत्यये टाप्, तथाऽर्दितः पीडितस्त्वृष्णातुरः सन्नित्यर्थः । मृगतृ-  
ष्णिकासु च मरुमरीचिकास्वपि वा जलभ्रममात्रदायिनीष्वपीति भावः । मृगतृष्णाशब्दात् स्वार्थे  
कप्रत्यये 'प्रत्ययस्थात्कात्पूर्वस्यात् इदाप्यनुपः' ( पा० ७. ३. ४४ ) इतीकारः । सलिलं जलं पिबेत्  
पातुं शक्नुयात् । पाप्राध्मा०' ( पा० ७. ३. ७८ ) इत्यादिना पिबतेः ( पाधातोः ) पिबादेशः ।  
तथा पर्यटन् तत्र तत्र वनान्तरे सखरन् कदाचित् कस्मिंश्चित् समये शशस्य मृगविशेषस्य विषाणं  
शृङ्गमपि वाङ्मात्रगोचरमपीति भावः । आसादयेदधिगन्तुं शक्नुयात् न तु प्रतिनिविष्टेत्यादि  
पूर्ववत् । सिकतातैललाभादिवदत्यन्तदुर्घटं मूर्खचित्तसमाराधनमिति भावः । 'मृगतृष्णाजलशश-  
विषाणयोर्योगनारविन्दवन्ध्यापुत्रवदत्यन्तासङ्गतत्वमुक्तं सुरेश्वरवार्तिके । 'मृगतृष्णाभिसि ज्ञातः  
खपुष्पकृतशेखरः । एष बन्ध्यासुतो याति शशशृङ्गधनुर्धरः' इति । पथद्वयेऽप्यस्मिन् मणिमुद्ध-  
रेदित्यादौ शक्यार्थे विधिलिङ्, तथा अपिशब्दः समुच्चये । सम्भावनायां चेत्तदनुवाद इति  
विवेकः । उभयथाप्यनुशासनसम्भवात् प्रकृतार्थोपपत्तेश्च । यथाहामरसिंहः "गर्हासमुच्चयप्रभ-

शङ्कासम्भावनास्वपि” इति । अत्र समुद्रं लङ्घयेदित्युदाजहार स्वामी । अत्र मण्डुद्धरणायसम्बन्धे-  
ऽपि तत्सम्बन्धाभिधानादतिशयोक्तिः । श्लोकद्वयमेतत् पृथ्वीवृत्तम् । तदुक्तं केदारण वृत्तरत्नाकरे  
“जसौ जसयला वसुग्रहयतिश्च पृथ्वी गुरुः” इति । अत एव सिकतासु तैलमित्यत्र, मृगतृष्णिकासु  
सलिलमित्यत्र, मूर्खजनचित्तमित्यत्र चाष्टमवर्णे विहितस्य विच्छेदस्याभावाद् यतिभ्रष्टनामा  
दोषः । इममेव केचित् पदस्थयति वदन्ति । तदुक्तं विद्यानाथेन “यत्र स्थाने यतिभ्रंशस्तद् यति-  
भ्रष्टमुच्यते” इति । “कुत्रचित् पदमध्ये तु यतिमिच्छन्ति सूरयः । यत्र पूर्वापरौ भागौ न स्याता-  
मेकवर्णकौ” । इति दलितवचनमपीदं समाधातुं न शक्नोति । पूर्वापरभागयोरैकवर्णगतत्वात् ।  
निरङ्कुशाः खलु कवयो भवन्ति सर्वपथीना इत्यलमतिप्रपञ्चेन ॥ २ ॥

अथान्यादीनां निवारणे शास्त्रप्रतिपादितजलादिरूपहेतून् प्रतिपाद्य मौख्यस्य निवारणे  
शास्त्राभावं हेत्वभावं च स्फुटीकुर्वन्नाह—

शक्यो वारयितुं जलेन हुतभुक् शूर्पेण सूर्यातपो

नागेन्द्रो निशिताङ्कुशेन समदो दग्डेन गौर्गर्दभः ।

व्याधिर्भेषजसङ्ग्रहैश्च विविधैर्मन्त्रैः प्रयोगैर्विषं

सर्वस्यौषधमस्ति शास्त्रविहितं मूर्खस्य नास्त्यौषधम् ॥ ३ ॥

शक्य इति । हुतभुक् हुतं होमद्रव्यं हविः पुरोडाशवपादि भुनक्तीति हुतभुग् वैदिकाम्निः ।  
अत्र तु गृहादिदाहकृद्भौतिकोऽग्निरिति मन्तव्यम् । जलेनोदकेन वारयितुं निवारयितुं  
शक्यः । एवंरीत्या सूर्यातपो घर्मः सूर्यस्य रवेरातपः शूर्पेण वारयितुं शक्य इति पदद्वयस्योत्तरत्रा-  
प्यनुषङ्ग इति मन्तव्यम् । समदो मदसहितो नागेन्द्रो गजश्रेष्ठो निशिताङ्कुशेन तीक्ष्णाङ्कुशेन ।  
गौर्वृषभो गर्दभो रासभश्च दग्डेन । व्याधिः कुष्ठादिरोगो भेषजसङ्ग्रहैरौषधसङ्ग्रहैश्च ।  
अत्र चकारान्महामन्त्रजपहोमसुरार्चनदानादिकमपि गृह्यते । “तच्छान्तिरौषधैर्दानैर्जपैर्होमसुरा-  
र्चनैः” इति स्मरणात् । विषं कालकूटादि । विविधैर्नानाविधैर्मन्त्रान्त्रायन्ते रक्षन्तीति मन्त्रा-  
स्तैर्मन्त्रैः प्रणवादिभिर्विविधैः प्रयोगैश्च निवारयितुं शक्यमित्यर्थः । तस्मात् सर्वस्य प्राणिर्हिंसा-  
कारणीभूतदुष्टजन्तुजातस्य शास्त्रविहितं शास्त्रविधिचोदितमौषधं जलादिरूपं भेषजमस्ति । परं  
मूर्खतानिवारणसमर्थं सुभाषितादिरूपं नास्ति शास्त्रविहितं न वर्तते । शार्दूलविक्रीडितं वृत्तम् ॥ ३ ॥

अथ विद्याधनस्य प्रसिद्धधनवैलक्षण्यवर्णनद्वारा विदुषामुत्कर्षमापादयन्नेषु गौरवेण  
विश्वासेत्पादनार्थं नृपान् सम्बोधयति—

हर्तुर्याति न गोचरं किमपि शं पुष्पाति यत्सर्वदा-

प्यर्थिभ्यः प्रतिपाद्यमानमनिशं प्राप्नोति वृद्धिं पराम् ।

कल्पान्तेऽपि न प्रयाति निधनं विद्याख्यमन्तर्धनं

येषां तान्प्रति मानमुज्झत नृपाः कस्तैः सह स्पर्धते ॥ ४ ॥

हर्तुरिति । यद् विद्याख्यं धनं हर्तुश्चौरादेः, हर्तुमिति पाठेऽपहर्तुमित्यर्थः । गोचरं न  
याति विषयतां न प्राप्नोतीति भावप्रधानो निर्देशः, तस्यात्यन्तदुर्ग्रहत्वादिति भावः । तथा सर्वदा



कालत्रयेऽपि किमप्यनिर्वाच्यं शं सुखं पुष्पाति प्रवर्धयति । “अर्थानामर्जने दुःखम्” इति स्मरणात् प्रसिद्धं तु नैवमिति भावः । अनिशं सर्वदाऽधिभ्यो विद्यार्थिभ्यो याचकेभ्यश्च प्रतिपाद्यमानं व्याख्यायमानं दीयमानमपि च परासुकृष्ठां वृद्धिमभ्युच्छ्रयं प्राप्नोति, विद्याया व्याख्यानेनाभिष्टुद्धिसम्भवादिति भावः । तथा कल्पान्तेषु प्रलयेष्वपि निधनं नाशं न प्रयाति न नश्यतीत्यर्थः । कल्पान्तेष्वपीति बहुवचनग्रहणं विद्याधनस्यात्यन्तविनाशाभावप्रकाशनार्थम् । प्रसिद्धं तूक्तविपरीतमिति भावः । तदुक्तम्

न भोगहार्या न च बन्धुहार्या न भ्रातृहार्या न च राजहार्याः ।

स्वदेशमित्रं परदेशबन्धुं विद्यासुधां ये पुरुषाः पिबन्ति ॥ इति ॥

तद् विद्याख्यं विद्याभिधानम् । यतदोर्नित्यसम्बन्धात्तच्छब्दस्याध्याहारः । अन्तर्धानमभ्यन्तरस्थवित्तं येषां पुरुषाणामस्तीति शेषः । अतस्तांन्विद्याधनान् प्रति हे नृपा राजानः, मानं कोपं दुराग्रहमिति यावत् । उज्जमत त्यजत तैर्विद्वद्भिः सह कः पुमान् स्पर्धते तान् को निगृह्णाति न कोऽपीत्यर्थः, ततस्ते सदा गौरवेण बहु माननीया इति भावः । अत्रोपमानात् प्रसिद्धधनादुपमेयस्य विद्याधनस्याधिक्यकथनाद् व्यतिरेकालङ्कारः ‘उपमानाद् यदन्यस्य व्यतिरेकः स एव सः’ इति काव्यप्रकाशकारलक्षणात् । वृत्तं शार्दूलविक्रीडितम् ॥ ४ ॥

किं बहुना ब्रह्मापि तदीयवैदग्ध्यपहरणे न शक्त इति दृष्टान्तमुखेनाह—

अम्भोजिनीवनविहारविलासमेव हंसस्य हन्ति नितरां कुपितो विधाता ।

न त्वस्य दुग्धजलभेदविधौ प्रसिद्धां वैदग्ध्यकीर्तिमपहर्तुमसौ समर्थः ॥५॥

अम्भोजिनीति । विधाता ब्रह्मा कुपितः केनचिद्धेतुना क्रुद्धः सन् हंसस्य निजयानमरालस्याम्भोजिनीवने पद्मिनीवने यो विहारः क्रीडा स एव विलासो लीला तमेव न त्वन्यत् नितरामतिशयेन हन्ति नाशयति । विलासमेकमिति पाठे, एकं केवलं विलासमित्यन्वयः । अम्भोजाकर-संशोषणेन तत्र विहारभङ्गमात्रमेव कर्तुं शक्नोतीत्यर्थः । किं त्वसौ विधाता हंसस्य दुग्धजलयोः क्षीरनीरयोर्भेदविधौ विभागकरणे विषये प्रसिद्धां प्रख्यातां वैदग्ध्यकीर्तिं वैदग्ध्येन

‘कृत्यवस्तुषु चातुर्यं वैदग्ध्यं परिकीर्त्यते ।’

इत्युक्तलक्षणनैपुण्येन प्रयुक्ता या कीर्तिस्तामपहर्तुं न शक्नोति । हंसो हि क्षीरमिश्रिते नीरे नीरं विहाय क्षीरं गृह्णातीति प्रसिद्धः । एवं कुपितो राजा स्वविषयवासादिभङ्गमात्रमेव कर्तुं शक्नोति न तु तेषामशेषविद्यापरिशीलनजनितचातुर्यभङ्गमतो निष्कोपेन भवितव्यं विद्वत्सु राज्ञेति नात्पर्यम् । अत्राप्रकृतविधातृवृत्तान्तकथनात् प्रस्तुतराजविद्वज्जनप्रतीतिरप्रस्तुतप्रशंसालङ्कारः । वसन्ततिलकावृत्तम् । ‘उक्ता वसन्ततिलका तमजा जगौ गः’ इति लक्षणात् ॥ ५ ॥

अथ विदुषां गुणवर्णनपूर्वकं लोकव्यवस्थापकत्वमाह—

दाक्षिण्यं स्वजने दया परिजने शाठ्यं सदा दुर्जने

प्रीतिः साधुजने नयो नृपजने विद्वज्जने चार्जवम् ।

शौर्यं शत्रुजने क्षमा गुरुजने कान्ताजने धृष्टता

ये चैवं पुरुषाः कलासु कुशलास्तेष्वेव लोकस्थितिः ॥ ६ ॥

दाक्षिण्यमिति । स्वजने बन्धुजनेष्वित्यर्थः, जातावेकवचनम् । एवमुत्तरत्रापि दाक्षिण्यं छन्दः नुवर्तनम् । अन्यथा विनिन्देयुरिति भावः । 'दाक्षिणः सरलोदारपरच्छन्दानुवर्तिषु ।' परिजने मृत्युजनेषु विषये दया दारिद्र्यादितद्दुःखं प्रहायेच्छा । अन्यथा विजहुरिति भावः । दुर्जने खलजनेषु विषये सदा शाठ्यं विप्रियकारित्वम् । अन्यथाऽधिक्षिपेरन्निति भावः । साधुजने सज्जनेषु विषये प्रीतिः स्नेह आदर इति यावत् । अन्यथाऽनुतपेरन्निति भावः । नृपजने राजसु विषये नयो नीतिरनुवर्तनतात्पर्यमिति यावत् । अन्यथा दण्डयेरन्निति भावः । विद्वज्जने परिङ्गतजनेषु विषये आर्जवमवक्रता । अन्यथा निषिध्येरन् ( निषेधेयुः ) इति भावः । शत्रुजने शत्रुजनेषु विषये शौर्यं विक्रान्तत्वम् । अन्यथा निपातयेरन्निति भावः । गुरुजने पित्रादिषु विषये क्षमा सहिष्णुत्वम् । अन्यथा शपेरन्निति भावः । क्रान्ताजने नारीजनेषु विषये धृष्टता प्रागल्भ्यं च । अन्यथा वशीकुर्युरिति भावः । इत्येवमुक्तविधासु कलासु शिल्पेषु । 'कला शिल्पे कालभेदे चन्द्रांशे कलना कला ।' इति वैजयन्ती । ये च पुरुषाः कुशला निपुणास्तेषु पुरुषेष्वेव लोकस्थितिलोकमर्यादाऽस्तीति शेषः । त एव लोकव्यवस्थासंस्थापका न तूक्तगुणरहिता इत्यर्थः । एवंभूतास्तु विद्वांस एव न त्वन्य इति हृदयम् ॥ ६ ॥

**सूनुः सच्चरितः सती प्रियतमा स्वामी प्रसादोन्मुखः**

**स्निग्धं मित्रमवश्वकः परिजनो निःक्लेशलेशं मनः ।**

**आकारो रुचिरः स्थिरश्च विभवो विद्यावदात्तं मुखं**

**तुष्टे विष्टपहारिणीष्टदहरौ सम्प्राप्यते देहिना ॥ ७ ॥**

सूनुरिति । सूनुः पुत्रः सच्चरितः सद्बृत्तः, सती प्रियतमा, स्वामी प्रसादोन्मुखः स्निग्धं स्नेहयुक्तं मित्रमवश्वकः परिजनः स्वकीयजनसमुदायः, निःक्लेशलेशमाधिरहितं स्वस्थं मनः आकारो रुचिरः स्थिरश्च विभवो विभवसामर्थ्यं विद्ययाऽवदात्तं शोभितं मुखमित्येते पदार्था विष्टपहारिणी स्वर्गवासिनीष्टदहरौ नारायणे तुष्टे प्रसन्ने सति देहिना पुरुषेण प्राप्यन्ते ॥ ७ ॥

विक्रान्तत्वे वयोऽपि न हेतुरिति विनिगमयति—

**सिंहः शिशुरपि निपतति मदमलिनकपोलभित्तिषु गजेषु ।**

**प्रकृतिरियं सत्त्ववतां न खलु वयस्तेजसां हेतुः ॥ ८ ॥**

सिंह इति । शिशुर्बालोऽपि विक्रान्तत्वयोग्यतारहितावस्थोऽपीत्यर्थः । सिंहो मदमलिना दानपथःपङ्क्तिः कपोला भित्तय इव येषां तेषु गजेषु मत्तमातङ्गेषु निपतति कुम्भस्थलविदारणार्थमिति भावः । इयं बाल्येऽपि विक्रान्तता सत्त्ववतां बलाढ्यानां प्रकृतिः स्वभावः । कुतः ? वयो बाल्यादि तेजसां प्रतापशालिनामिति तेजस्तद्वतोरभेदाध्यवसायोऽत्यन्ततेजस्वित्वप्रकाशनार्थकः, हेतुः कारणं न भवति खलु 'तेजसां हि न वयः समीक्ष्यते' इति न्यायादिति भावः । 'वयः पक्षिणि बाल्यादौ' इत्यमरः । आर्यावृत्तभेदः ॥ ८ ॥

ननु तथाऽपि गुणाभावेऽपि केवलवित्तस्याकिञ्चित्करत्वमेवेत्याशङ्क्य तस्यैवाशेषगुणावहत्वं तावदाह—



यस्यास्ति वित्तं स नरः कुलीनः स पण्डितः स श्रुतवान् गुणज्ञः ।

स एव वक्ता स च दर्शनीयः सर्वे गुणाः काञ्चनमाश्रयन्ति ॥ ९ ॥

यस्येति । यस्य नरस्य वित्तमस्ति सम्भवति स नरः कुले जातः कुलीनो महाकुलप्रसूतः ।  
 “कुलात्खः” इति खप्रत्ययः । स एव परिणतो विद्वान् स एव श्रुतवाञ्छाश्रजः, यद्वा श्रुतं श्रवणम्  
 “नपुंसके भावे क्तः” तदस्यास्तीति श्रुतवान् धर्मशास्त्राद्याकार्णनचतुरोऽपीत्यर्थः । स एव गुणज्ञो  
 गुणग्राही अत्र “आतोऽनुपसर्गे कः” इत्यादि व्याख्यातं प्राक् । स एव वक्ता वाग्मी च । स एव दर्श-  
 नीयः सुन्दरश्च । उक्तगुणराहित्येऽपीति भावः । नन्वेवं चेत् पुरुषस्यैकेन वित्तेनद्वगुणसाकल्यस-  
 म्पन्नत्वं कुत इत्याशङ्क्याह सर्वे गुणाः पूर्वोक्तकुलीनत्वादयः काञ्चनं वित्तमाश्रयन्ति अतोऽनेनैव  
 सकलगुणसम्पत्तिसम्भवे किमन्यैः प्रत्येकप्रयासाद्यैरिति भावः । अत्र वित्तस्यैतावद्गुणसम्पादकत्वा-  
 सम्बन्धेऽपि तत्सम्बन्धाभिधानादसम्बन्धे सम्बन्धरूपातिशयोक्तिः । वृत्तमुपजातिः ॥ ९ ॥

अथ गुणावगुणप्रणालिकामाह—

लोभश्चेदगुणेन किं पिशुनता यद्यस्ति किं पातकैः

सत्यं चेत्तपसा च किं शुचि मनो यद्यस्ति तीर्थेन किम् ।

सौजन्यं यदि किं बलेन महिमा यद्यस्ति किं मण्डनैः

सद्विद्या यदि किं धनैरपयशो यद्यस्ति किं मृत्युना ॥ १० ॥

लोभ इति । लोभो धनादिवाञ्छास्ति चेदगुणेन दुर्गुणेन किम्, न किञ्चिदपीत्यर्थः, तस्यै-  
 वाल्यन्तनिन्दावहत्वादिति भावः । पिशुनता परोक्षे परदोषसूचकतास्ति चेत्पातकैर्ब्रह्महत्यादिभिः  
 किम्, तस्या एव निरयपातनदक्षत्वादिति भावः । सत्यं यथार्थभाषणं समदर्शित्वं वास्ति चेत्तपसा  
 चान्द्रायणादिना किम्, तस्यैव परिशोधकत्वादिति भावः । शुचि द्रोहचिन्तादिराहित्येन शुद्धं  
 मनोऽस्ति यदि तीर्थेन प्रयागादिना किम्, तस्यैवापवर्गमूलकत्वादिति भावः । “यः स्वात्मतीर्थं  
 भजते विनिष्कियः स सर्ववित्सर्वगतोऽमृतो भवेत्” इति स्मरणमात्रमूलम् । सौजन्यं सुजनभावो-  
 ऽस्ति यदि, बलेन परिजनेन किं तस्यैवाशेषकार्यनिर्वाहकत्वादिति भावः । महिमा माहात्म्यमस्ति  
 यदि, मण्डनैः कुरण्डलहाराद्यलङ्करणैः किम्, तस्यैवोपस्कारहेतुभूतत्वादिति भावः । अपयशो-  
 ऽपकीर्तिरस्ति यदि मृत्युना मरणेन किम्, तद्वन्मृतप्रायत्वादिति भावः । एवं विचार्य तद्गुणार्जन-  
 तत्परेण भवितव्यं पुरुषेण, अन्यथा दौर्जन्यमनायासासाध्यमिति वाक्यशेषत्वेनोच्यम् ॥ १० ॥

अथैषां प्रसिद्धविलक्षणमण्डनसम्पत्तिमाह—

करे श्लाघ्यस्त्यागः शिरसि गुरुपादप्रणयिता

मुखे सत्या वाणी विजयि भुजयोर्वीर्यमतुलम् ।

हृदि स्वच्छा वृत्तिः श्रुतमधिगतं च श्रवणयो-

र्विनायैश्वर्येण प्रकृतिमहतां मण्डनमिदम् ॥ ११ ॥

कर इति । करे हस्ते श्लाघ्यः सकललोकप्रशस्तस्त्यागो दानं मण्डनम्, न तु कङ्कणम् ।  
 “दानेन पाणिर्न तु कङ्कणेन” इति खेनैवाग्रे वक्ष्यमाणत्वात् । शिरसि गुरुपादयोः प्रणयिता-  
 भिवादनतात्पर्यं मण्डनम्, न तु मणिहिरण्यकोटीरादिः मुखे वक्त्रे सत्या वाणी सूतभाषणं



मण्डनं न तु ताम्बूलचर्वणादि । भुजयोरतुलं निरुपमानं विजयि जयशीलञ्च । “जिह्वि”  
इत्यादिना इनिः । वीर्यं बलं मण्डनं न तु केयूरादि । हृद्यन्तरङ्गे स्वच्छा वृत्तिर्निष्कलङ्कव्यापारो  
मण्डनं न तु हाररुचकादि । हृच्छब्दस्य वक्षःस्थलवाचकत्वमपि सम्भवतीति कृत्वाऽभेदेन निर्देशः ।  
श्रवणयोः कर्णयोरधिगतं श्रुतं शास्त्रमेव । “श्रुतं शास्त्रावधृतयोः” इति विश्वः । मण्डनं न तु  
कुण्डले । “श्रोत्रं श्रुतेनैव न कुण्डलेन” इति वक्ष्यति । इदं पूर्वोक्तदानादिकं सर्वमैश्वर्येण धन-  
रत्नसम्पत्त्या विनापि । “पृथग्विना” इत्यादिना विकल्पात्तृतीया । प्रकृत्या स्वभावेन महतां  
महात्मनां सौजन्यसम्पन्नानामित्यर्थः । “प्रकृत्यादिभ्यः” इति तृतीयासमासः । मण्डनं भूषणम् ।  
तस्यैव लोकोत्तररामणीयकहेतुत्वादिति भावः । शिखरिणी वृत्तम् ॥ ११ ॥

अथ द्वाभ्यामेव सुजनवृत्तस्यासाधारण्यमाह—

प्रिया न्याय्या वृत्तिर्मलिनमसुभङ्गेऽप्यसुकरं

त्वसन्तो नाभ्यर्थ्याः सुहृदपि न याच्यः कृशधनः ।

विपद्युच्चैर्धैर्यं पदमनुविधेयं च महतां

सतां केनोद्दिष्टं विषममसिधाराव्रतमिदम् ॥ १२ ॥

प्रियेति । न्यायादनपेता न्याय्या नीतिप्रवणा वृत्तिर्जीवनम् । “वृत्तिर्वर्तनजीवने” इत्यमरः ।  
प्रीणातीति प्रिया, इष्टा न त्वन्या तस्या एव श्रेयस्करत्वादिति भावः । “इगुपधज्ञाप्रीकिरः कः”  
इति कप्रत्ययः । असुभङ्गे प्राणप्रयासेऽपि किमुतान्यदेति भावः । मलिनं दुष्कर्म असुकरमकर्तव्यं,  
न तु ‘आपत्काले नास्ति मर्यादा’ इति न्यायात् सुकरं तस्यैवैहिकमुष्मिकफलदत्वादिति भावः ।  
“ईषद्दुः०” इत्यादिना खलप्रत्ययः ततो नवसमासः । असन्तः, कुहकास्तु नाभ्यर्थ्याः कस्मिंश्चिद्  
विषयेऽपि न प्रार्थनीयाः, किंतु सन्त एव, तेषामुपेक्ष्यत्वादिति भावः । यद्यपि “न पादादौ  
खलवादयः” इत्याह वामनस्तथापि कविप्रौढ्या तुशब्दस्य पादादौ प्रयोगः । सुहृदपि प्राणप्रियबन्धुरपि  
किमुतान्य इति भावः । “सुहृद्दुर्हृदौ मित्रामित्रयोः” इति निपातनात् साधुः । कृशधनो धनहीन-  
श्चेन्न याच्यो याचितुं न योग्यः । धनादिकमिति शेषः । किन्तु धनपरिपूर्ण एव । तथाविधया-  
च्चायाऽनुचितत्वादिति भावः । विपद्यनर्थसङ्कटेऽप्युच्चैर्धैर्यं महाधैर्यं न तु भयविह्वलत्वम् । आपत्स्वप्य-  
विलुप्तधैर्यनिलयाः । “विपदि धैर्यमथाभ्युदये क्षमा” इति चोक्तत्वादिति भावः । महतां पूज्या-  
नामनुविधेयमनुकूलं पदं व्यवसितं, न त्वननुकूलं पदम् । तथाभूतस्यैव श्लाघ्यत्वादिति भावः ।  
“पदं व्यवसितत्राणस्थानलक्ष्माङ्गप्रिवस्तुषु” इत्यभिधानात् । इतीदमेतत् विषममसाधारणतया  
दुष्करमसिधाराव्रतमस्यभिचरितव्रतं सत्पुरुषाणां केनोद्दिष्टमुपदिष्टं न केनापीत्यर्थः; स्वतःसिद्धत्वा-  
दिति भावः । अत्रासिधाराव्रतशितत्वादसिधारासम्भारवत्सावधानेनैकाग्रतया विधेयत्वाद् वाऽसि-  
धाराव्रतम् । यद्वाऽसिधारया व्यवहरतां व्रतं वीरव्रतमित्यर्थः । शिखरिणीवृत्तम् ॥ १२ ॥

प्रदानं प्रच्छन्नं गृहमुपगते सम्भ्रमविधिः

प्रियं कृत्वा मौनं सदासि कथनं चाप्युपकृतेः ।

अनुत्सेको लक्ष्म्यां निरभिभवसाराः परकथाः

सतां केनोद्दिष्टं विषममसिधाराव्रतमिदम् ॥ १३ ॥



प्रदानमिति । प्रच्छन्नं प्रदानं गुप्तदानं ननु प्रकाशम् । तथाभूतदानस्य महाफलश्रवणादिति भावः । गृहं निजमन्दिरं प्रत्युपगते सत्यर्थिनीति शेषः । सम्भ्रमविधिः प्रत्युत्थानाभिवादानादिसत्वरव्यापारविधानं च, ननु वैमुख्यं तस्यैव शास्त्रोदिताचारत्वादिति भावः । प्रियं तदभीष्टं कृत्वा मौनं तूष्णीम्भावश्चापरिकीर्तनमिति यावत् । न तु प्रकटनं कृतस्य परिकीर्तनम्, “न दत्त्वा परिकीर्तयेत्” इति मनुस्मरणादिति भावः । सदसि राजविद्वत्सभायामुपकृतेः कथनं परोपकारप्रख्यापनं च ननु तत्र तूष्णींशीलत्वमन्यथा कृतघ्नत्वप्रसङ्गादिति भावः । लक्ष्म्यां सम्पत्त्यामनुत्सेको गर्वराहित्यं ननु मदान्धत्वम् । “सम्पत्स्वनुत्सेकिनः” इत्युक्तत्वादिति भावः । निरभिवसारा अनिन्दापराः परकथाः पुरुषान्तरप्रसङ्गाश्च, ननु गर्हणपराः । “आत्मप्रशंसां परगर्हामपि च वर्जयेत्” इत्यादिस्मरणात् । सतामित्यादि, वृत्तं पूर्ववत् ॥ १३ ॥

अथ सन्मित्रलक्षणमाह—

पापान्निवारयति योजयते हिताय गुह्यं निगूहति गुणान् प्रकटीकरोति ।

आपद्रतं च न जहाति ददाति काले सन्मित्रलक्षणमिदं प्रवदन्ति सन्तः ॥ १४ ॥

पापादिति । पापात्पापाचरणान्निवारयति निवर्तयति । धर्मोपदेशेन दुष्कर्मप्रवृत्तेर्विरमयतीत्यर्थः । ‘जुगुप्साविरामः’ इत्यादिना पञ्चमी । हिताय योजयते सत्कर्माचरणाय प्रवर्तयतीत्यर्थः । यद्वा श्रेयःसङ्ग्रहार्थं प्रोत्साहयतीत्यर्थः । गुह्यं गोप्यं निगूहत्याच्छादयति न कुत्रापि प्रकटयतीत्यर्थः । गुणान् सौशील्यादिसद्गुणान् प्रकटीकरोति प्रख्यापयति ननु निगूहतीत्यर्थः । आपद्रगतमसि सङ्कटस्थमपि न जहाति न त्यजति । ‘तन्मित्रमापदि सुखे च समक्रियं यत्’ इत्युक्तत्वादिति भावः । काले व्यसनादिसमये ददाति वाञ्छितं दिशति । तदिदं पापनिवारणादिकं सर्वं सन्तः सत्पुरुषाः सन्मित्रस्याकैतवसुहृदो लक्षणं स्वरूपं वदन्ति । वसन्ततिलकावृत्तम् ॥ १४ ॥

अथ विधेयलोकं सम्बोधयन् सदाचारं शिञ्चयति—

तृष्णां छिन्धि भज क्षमां जहि मदं पापे रतिं मा कृथाः

सत्यं ब्रह्मनुयाहि साधुपदवीं सेवस्व विद्वज्जनम् ।

मान्यान्मानय विद्विषोऽप्यनुनय प्रख्यापय प्रश्रयं

कीर्तिं पालय दुःखिते कुरु दयामेतत्सतां चेष्टितम् ॥ १५ ॥

तृष्णामिति । हे जनेत्यत्राध्याहार्यं सर्वत्रापि, मध्यमपुरुषप्रयोगसम्भवात् । अलाभेषु परधनेषु लाभामिलाषस्तृष्णा तां छिन्धि वैराग्यशस्त्रेण विदारय, अन्यथाऽनेकाशापाशनिबद्धत्वेन केशभागतत्वं स्यादिति भावः । परिभवादितृप्तपथमानेषु क्रोधप्रतिबन्धः क्षमा तां भज सेवस्व, अन्यथोपभोगेन कार्यहानिः स्यादिति भावः । मदं विद्याजनितदर्पं जहि विज्ञानेन विनाशवन्त्यथा विवेकशून्यतयाऽकार्यकरणप्रवृत्तावनर्थप्राप्तिः स्यादिति भावः । पापे पापकर्माचरणे रतिं कीर्तिं मा कृथा अज्ञानेन मा कार्षीः, किन्तु धर्मं चरेत्याद्युपदेशवचनेन सत्कर्माचरण एव मतिर्वित्यर्थः, अन्यथा निरयपातः स्यादिति भावः । करोतेर्लुङि यास् । ‘न माह्वयोगे’ इत्यदप्रतिषेधः । सत्यं सूतृतं ब्रूहि । ‘सत्यं वद’ इति वचनेन यथार्थमवे वचनं वेदित्यर्थः, अन्यथा ‘नानु-

तात् पातकं परम्' इति न्यायादविवेक्तिवप्रसक्तिः स्यादिति भावः । साधुपदवीं सन्मार्गमनुयाहि धर्मशास्त्रानुरोधेनानुसर । अन्यथोत्पथप्रतिपन्नत्वे दोषापत्तिः स्यादिति भावः । विद्वज्जनोपदेशेन कृतार्थीकरणशीलं विद्वज्जनं परिष्ठितमण्डलं सेवस्व ।

‘यस्तु पर्यटते देशान्यस्तु सेवेत परिष्ठितान् । तस्य विस्तारिता बुद्धिस्तैलबिन्दुरिवाम्भसि ।’ इति वचनात् बुद्धिवैशद्यार्थं शुश्रूषस्व । अन्यथा बुद्धयवैशद्याशिक्षिताद्यभियोगः स्यादिति भावः । मान्यान् पूज्यान् मानय यथार्हं पूजय । अन्यथा ‘समासमान्यां विषमसमे पूज्ये’ इति गौतमसूत्रात् ।

‘अपूज्या यत्र पूज्यन्ते पूज्याश्चैवावमानिताः । अयशो महदाप्नोति धनाद् धर्माच्च हीयते ॥’ इत्यादिस्मरणाच्च, अकीर्तिः सुकृतधनहीयमानत्वरूपाऽश्रेयःप्राप्तिः स्यादिति भावः । विद्वद्बहुना विद्विषः शत्रूनपि किमुतान्याननुनय ‘समः शत्रौ च मित्रे च’ इति भगवद्वचनात् प्रसादय । अन्यथा रन्ध्रेषु पातयिष्यन्तीति भावः । प्रश्रयं गुर्वाचार्यादिषु नम्रत्वम् । विनयमिति यावत् । ‘गुरो नम्रता’ इत्युक्तत्वात् । प्रख्यापय प्रकटय, अन्यथा दुर्विनीतत्वात्प्रसादप्रसङ्गः स्यादिति भावः । कीर्तिं पालय जन्मसाफल्यार्थं कीर्तिनिर्वहणे प्रयत्नं कुर्वित्यर्थः । अन्यथा ‘क्षितितले किं जन्म कीर्तिं विना’ इति वचनाज्जीवन्मृतत्वापत्तिः स्यादिति भावः । दुःखिते सजातदुःखेषु भूतेष्वित्यर्थः तारकादित्वादितच् । जातवैकवचनम् । दयां दुःखप्रहाणेच्छालक्षणां ‘दुःखितेषु करुणा’ इति शास्त्रानुरोधात् । कुरु विधेहि । अन्यथा चित्तशुद्ध्यसम्भवादिति भावः । एतत्सर्वं तृष्णाच्छेदादिसतां सज्जनानां चेष्टितं व्यापारः । यदि सौजन्ययशःकामी तदैवं प्रवर्तस्व । अन्यथा पुरुषार्थलाभासम्भवादित्यर्थः । शार्दूलविक्रीडितम् ॥ १५ ॥

ईदृशा विरला एवेति निगमयति—

मनसि वचसि काये पुण्यपीयूषपूर्णस्त्रिभुवनमुपकारश्रेणिभिः प्रीणयन्तः ।  
परगुणपरमाणूपर्वतीकृत्य नित्यं निजहृदि विकसन्तः सन्ति सन्तः कियन्तः ॥ १६ ॥

मनसीति । मनसि वचसि काये मनोवाक्कायेषु पुरयमेव पीयूषममृतं तेन पूर्णं करणत्रितयेनापि सत्कर्माचरणतत्परा इत्यर्थः ‘पीयूषममृतं सुधा’ इत्यमरः । त्रयाणां भुवनानां समहारस्त्रिभुवनम् । लक्षणया त्रिभुवनस्थजनानित्यर्थः । ‘तद्वितार्थः’ इत्यादिना समासः पात्रादित्वाच्च स्त्रीत्वम् । उपकारश्रेणिभिर्हिताचरणपरम्पराभिः प्रीणयन्तः । सन्तोषयन्तः । ‘प्रीञ् प्रीणने’ इति धातोश्चुरादिकाणिच शतृप्रत्ययः । धूर्जप्रीजोर्नुग् वक्तव्यः’ इति नुगागमः परेषां गुणपरमाणून् अत्यल्पगुणानपीत्यर्थः । यतोऽणुर्नास्ति स परमाणुरित्याहुः । पर्वतीकृत्य महत्तरान् कृत्वा । अभूततद्भावे च्चिः । ‘ऊर्यादिच्चिवाचश्च’ इति गतिसंज्ञायां ‘कुगतिप्रादयः’ इति समासः । नित्यं ख्यापयन्तः प्रशंसन्तः । तथा निजहृदि स्वान्तःकरणे विकसन्तः सन्तुष्यन्तः सन्तः सत्पुरुषाः कियन्तः कतिपये विरला एवेत्यर्थः, सन्ति न तु सान्द्राः । एतादृशगुणसम्पत्तेरसाधारण्यादिति भावः । ‘निजहृदि विकसन्तः सन्ति सन्तः कियन्तः ।’ इत्येव पाठः । तथा चोक्तम्—

‘सौजन्यामृतसिन्धवः’ इत्यादि । मालिनीवृत्तम् ॥ १६ ॥

धैर्यगुणान्यकारः कथञ्चिदपि न युज्यत इति सदृष्टान्तमाह—



कदर्थितस्यापि हि धैर्यवृत्तेर्न शक्यते धैर्यगुणः प्रमार्ष्टुम् ।

अधोमुखस्यापि कृतस्य वहेर्नाधः शिखा यान्ति कदाचिदेव ॥ १७ ॥

कदर्थितस्येति । कुत्सितोऽर्थः कदर्थः । 'कोः कत्तत्पुरुषेऽचि' इति कुशब्दस्य कदादेशः कदर्थीकृतः कदर्थितस्तस्य नीचः कृतस्यापि सतो धैर्येण वृत्तिवर्तनं यस्य तस्य सम्बन्धि धैर्यमेव गुणः प्रमार्ष्टुमधःकर्तुं न शक्यते । तत्र दृष्टान्तः । अधोमुखस्य कृतस्यावाङ्मुखीकृतस्यापि वहेः शिखा ज्वालाः कदाचिदेव कदाचिदप्यधो न यान्ति किन्तूर्ध्वमेव प्रसरन्तीत्यर्थः । तद्वद्धीरस्यापि धैर्यगुण इति विवेकः । उपजातिवृत्तम् ॥ १७ ॥

नन्वेवं शीलस्यात्यन्तावश्यकत्वमुक्तम्, तद्भावे को लाभ इत्याशङ्क्यामाह—

वह्निस्तस्य जलायते जलनिधिः कुल्यायते तत्क्षणा-

न्मेरुः स्वल्पशिलायते मृगपतिः सद्यः कुरङ्गायते ।

व्यालो माल्यगुणायते विषरसः पीयूषवर्षायते

यस्याङ्गेऽखिललोकवल्लभतरं शीलं समुन्मीलति ॥ १८ ॥

वहिरिति । तस्य पुंसो वह्निः, दाहकोऽपीति भावः । जलायते जलमिवाचरति तद्वच्छीतलो भवतीत्यर्थः । 'कर्तुः क्यङ् सलोपश्च' इति क्यङ् । अकृतसार्वधातुकयोर्दीर्घः' इति दीर्घः । एवं सर्वत्र प्रयोज्यम् । जलनिधिः, दुस्तरोऽपीति भावः । कुल्यायतेऽल्पनदीवाचरति । तस्येत्यस्य सर्वत्रान्वयोऽवगन्तव्यः । तत्क्षणात्तस्मिन्नेव क्षणे नतु विलम्बेनेत्यर्थः । मेरुः स्वल्पशिलायतेऽल्प-दृषदिवाचरति । मृगपतिः सिंहः, हिंस्रोऽपीति भावः, सद्यः कुरङ्गायते हरिण इवाचरति । व्यालः सर्पः विषरोगभीषणोऽपीति भावः । माल्यगुणायते पुष्पस्रग्निवाचरति । विषमेव रसो द्रवः प्राणप्रयाणहेतुरिति भावः । पीयूषवर्षायतेऽमृतवृष्टिरिवाचरति । कस्येत्याकाङ्क्षायामाह—यस्य पुंसोऽङ्गेऽखिललोकानामशेषजनानां वल्लभतरमत्यन्तमनोहरं शीलं सत्स्वभावः समुन्मीलति समुल्लसति तस्येति सम्बन्धः । शीलसम्पन्नस्य दुःखहेतवोऽपि सुखहेतव एव भवन्ति । अयमेव परमलाभ इति भावः । अत्र क्यङ्कर्थादौपम्यप्रतीतेरुपमाभेदः । 'इवादिलोपे द्विविधे णमुलि ख्यति चिङ्क्यपि । तथा वाक्ये समासे च सप्तधैषा प्रकीर्तिता ॥' इति, एषोपमेत्यर्थः । शार्दूलविक्रीडितम् ॥ १८ ॥

शीलमेवाशेषभूषणमित्याह—

ऐश्वर्यस्य विभूषणं सुजनता शौर्यस्य वाक्संयमो

ज्ञानस्योपशमः श्रुतस्य विनयो वित्तस्य पात्रे व्ययः ।

अक्रोधस्तपसः क्षमा प्रभवितुर्धर्मस्य निर्व्याजता

सर्वेषामपि सर्वकारणमिदं शीलं परं भूषणम् ॥ १९ ॥

ऐश्वर्यस्येति । ऐश्वर्यस्य स्वाम्यस्य सुजनता विभूषणम्, नतु दौर्जन्यम् । शौर्यस्य विका-न्तत्वस्य वाक्संयमो वाङ्मनियमो विभूषणम् । नत्वसम्बद्धप्रलापित्वम् । ज्ञानस्य कर्तव्याकर्तव्य-विवेकस्यात्मविषयकस्य वा उपशमो विषयोपरतिर्विभूषणम्, नतु लोलुपत्वम् । श्रुतस्य शास्त्रस्य

वेनयो विभूषणम्, नतु गर्वोद्विक्तता । वित्तस्य पात्रे व्ययः सत्पात्रे प्रतिपत्तिर्विभूषणम्, नतु वेदनटादिषु । तपसश्चान्द्रायणादेरक्रोधः क्रोधराहित्यम्, क्वचित्प्रसज्यप्रतिषेधेऽपि नञ्समास इष्यते, विभूषणम्, नतु कोपशीलत्वम् । प्रभवितुः समर्थस्य क्षमा सहिष्णुत्वं विभूषणम्, नतुदृष्टता । धर्मस्य सत्पात्रे दानस्य निर्व्याजता व्याजराहित्यं विभूषणम्, नतु द्रव्यनाशदुःखम् । तथा सर्वकारणमैश्वर्यादिसमस्तनिदानमिदं पूर्वोपवर्णितमेकमेव शीलं सर्वेषामपि सर्वपुंसां परं सौजन्याद्यपेक्षयाप्युत्कृष्टं भूषणमलङ्कारः; अतः सर्वथापि शीलमेवाश्रयणीयमिति तात्पर्यम् । शार्दूलविक्रीडितम् ॥ १९ ॥

**को लाभो गुणिसङ्गमः किमसुखं प्राप्तेतरैः सङ्गतिः**

**का हानिः समयच्युतिर्निपुणता का धर्मतत्त्वे रतिः ।**

**कः शूरो विजितेन्द्रियः प्रियतमा काऽनुव्रता किं धनं**

**विद्या किं सुखमप्रवासगमनं राज्यं किमाज्ञाफलम् ॥ २० ॥**

क इति । लाभः को गुणिसङ्गमः, असुखं किं प्राज्ञादितरे मूर्खारस्तैः सह सङ्गतिः, हानिः का समयच्युतिः, यस्मिन् समये यदवश्यं कर्तव्यमेव तन्न कृतं समयो गतः सैव हानिः, निपुणता ज्ञातृता का या धर्मतत्त्वे रतिः प्रीतिः, शूरः को विजितानीन्द्रियाणि येनासौ, प्रियतमा का याऽनुव्रता पतिव्रता, धनं किं विद्या, सुखं किम् अप्रवासगमनम्, राज्यं किम्, आज्ञाफलं ययाऽऽज्ञया सर्वं शुभाशुभं भवति तदेव राज्यम् ॥ २० ॥

**लज्जागुणौघजननीं जननीमिव स्वामत्यन्तशुद्धहृदयामनुवर्तमानाम् ।**

**तेजस्विनः सुखमसूनपि संत्यजन्ति सत्यव्रतव्यसनिनो न पुनः प्रतिज्ञाम् ॥ २१ ॥**

लज्जेति । सत्यमेव व्रतं तस्मिन् व्यसनमासक्तिर्येषां त एवंविधास्तेजस्विनः प्रभाववन्तः पुरुषाः सुखं यथा स्यात्तथा असूनं प्राणानपि त्यजन्ति पुनः स्वां स्वकीयां जननीं मातरमिव प्रतिज्ञां न त्यजन्ति, कीदृशीं प्रतिज्ञां मातरं च ? असत्कर्मणि प्रवृत्तिलक्षणलज्जारूपो यो गुणौघो गुणप्रवाहस्तस्य जननीमुत्पादिकाम् । पुनः कीदृशीम् ? अत्यन्तं शुद्धं हृदयमन्तःकरणं यस्यां यस्या वा ताम् । पुनः कीदृशीम् अनुलक्षणेन वर्तमानाम् । अनेन सत्यभाषिणा पुंसां प्राणा अपि त्याज्याः परन्तु स्वीयप्रतिज्ञा न त्याज्येति सूचितम् । वसन्ततिलकावृत्तम् ॥ २१ ॥

॥ इति श्रीमहाकविभर्तृहरिविरचिते नीतिशतके प्रकीर्णाः श्लोकाः ॥



# अथ महाकविभर्तृहरिविरचिते

वैराग्यशतके प्रकीर्णाः श्लोकाः ।

अथ रागस्य तृष्णामूलकत्वात्तद्गर्हणं विना न वैराग्यसिद्धिरित्यभिप्रेत्य तत्सिद्धयर्थमा-  
तावत्तत्परिपन्थिभूतां तृष्णां दूषयति 'भ्रान्तम्' इत्यादिचतुर्भिः श्लोकैः । तत्र प्रथमं स्वकर्मक-  
निवेदनपूर्वकं तृष्णां सम्बोध्य त्रिभिर्दूषयति—

भ्रान्तं देशमनेकदुर्गविषमं प्राप्तं न किञ्चित्फलं

त्यक्त्वा जातिकुलाभिमानमुचितं सेवा कृता निष्फला ।

भुक्तं मानविवर्जितं परगृहेष्वाशङ्कया काकव-

चृष्णे जृम्भसि पापकर्मपिशुने नाद्यापि सन्तुष्यसि ॥ १ ॥

भ्रान्तमिति । अनेकैर्बहुभिर्दुर्गैः पार्वतवार्त्तजलदुर्गादिभिर्विषमं विकटम् । दुःसञ्चारमित्यर्थः ।

देशं भ्रान्तं सञ्चारितम्, तथापि किञ्चिदल्पमपि फलं धनं न प्राप्तं न लब्धम् । बहुफलापेक्षये-  
दुर्गमेऽपि देशे सञ्चारः कृतः, फलं त्वीषदपि न प्राप्तमित्यर्थः । अत्र देशशब्दस्य नपुंसकत्व-  
निघटवन्तरेषु सृग्यम् । यद्वा देशमुद्दिश्य भ्रान्तम्, भावे क्तः । अथवा 'नीवृज्जनपदौ देशवि-  
षयौ' इत्यभिधानात् पुंलिङ्गस्यापि देशशब्दस्य नपुंसकत्वसम्बन्धोऽनुवर्तते इति भाष्यकारप्रयो-  
गादिष्यते । तथोचितमनुरूपं जातिकुल्योर्जातिब्राह्मणत्वादिः, कुलं सर्वशः, तत्रोरभिमानम् । इति  
सापेक्षत्वेऽपि गमकत्वात्समासः । त्यक्त्वापि विसृज्य निष्फला फलशून्या सेवा परिचर्या कृता ।  
धनाढ्यानामिति शेषः । उभयत्रापि कष्टमेवावशिष्टम् । न त्वन्यत्किञ्चिदपीत्यर्थः । 'लाभनिष्पत्ति-  
योगेषु बले शल्ये फले धनम्' इति वैजयन्ती । तथा मानविवर्जितमभिमानशून्यं यथा तथा बहु-  
मानविहीनमिति वा । आशङ्कयाऽऽकाङ्क्षया लोभुपत्वेनेति यावत् । परगृहेषु काकेन बलिभुजा-  
तुल्यं काकवत् । 'तेन तुल्यं क्रिया चेद् बतिः' इति वृत्तिप्रत्ययः । भुक्तम् । अभिमानत्यागेऽपि न  
बहुमानपूर्वकम्, किन्तु सावमानमेव दत्तं परान्नपिण्डमभ्यवहृतमित्यर्थः । तथापि पापकर्मणां  
पापात्मनां पिशुने सूचिके, येषां तृष्णा त एव पापिष्ठा इति भावः । यद्वा पापकर्मणां दुष्कर्मणां  
पिशुने प्रवर्तिके इत्यर्थः । एतद्व्यतिरेकेण दुष्कर्मप्रवर्तकान्तराभावादिति भावः । 'पापकर्मनिर्गते'  
इत्यपि पाठः । तस्मिन् पाठे सति—पापकर्मणि निरते सक्ते एवंविधे हे तृष्णे—इत्येवं व्याख्यात-  
व्यम् । ] हे तृष्णे विषयस्पृहे, जृम्भसि प्रवृद्धा भवसि किं त्वद्यापि, ईदृक्कष्टकर्मप्रवर्तनदशाया-  
मपीति भावः । न सन्तुष्यसि सन्तुष्टा न भवसि । विरतिं न प्राप्नोषीत्यर्थः । इतः परमपि किञ्चिद्  
दुष्टकर्म कारयितुम् अपेक्षास्तीवेति प्रतिभातीति भावः । शार्दूलविक्रीडितम् ॥ १ ॥

खलालापाः सोढाः कथमपि तदाराधनपरै-

निर्गृह्यान्तर्बाष्पं हसितमपि शून्येन मनसा ।

कृतो वित्तस्तम्भप्रतिहतधियामञ्जलिरपि

त्वमाशे ! मोघाशे ! किमपरमतो नर्तयसि माम् ॥ २ ॥

खलालापा इति । खलानां दुर्जनानामालापा दुर्भाषितानि तदाराधनपरैस्तत्सेवातत्परैः ।  
स्माभिरिति शेषः । कथमप्यतिकृच्छ्रेण सोढाः क्षान्ताः । अन्यथाभावे कार्यभङ्गो भवेदिति भावः ।  
तथा अन्तरभ्यन्तर एव बाष्पं तदालापश्रवणजनिताश्रु निगृह्य नियम्य शून्येन निरुत्सुकेन मनसो-  
लक्षितैर्निर्मिञ्चान्तःकरौरित्यर्थः । हसितम्, हासोऽपि कृत इति शेषः, कर्तरि क्तः । दुरालापै-  
रक्षिप्ता अपि ते सन्तोषवन्त एव, नतु निर्विण्णता अतो विश्वसनीया इति बुद्ध्युत्पादनार्थं निर्विष-  
यमिथ्याहासोऽपि विरचित इत्यर्थः । तथा वित्तेन धनेन यः स्तम्भो जडीभावस्तेन प्रतिहता मूढा  
विवेकशून्येति यावत्, धीर्येषां तेषां धनदुर्मदान्धानामित्यर्थः । 'स्तम्भौ स्थूणजडीभावौ' इत्यमरः ।  
अञ्जलिरपि कृतः प्रह्वीभावोऽपि विहितः । तथापि न किञ्चिल्लब्धमिति भावः । अतो मोघाशे  
व्यर्थमनोरथे आशे तृष्णे । 'आशा तृष्णादिशोः प्रोक्ता' इति विश्वः । त्वं मामतोऽस्मात् खलाला-  
पसहनादिकृत्यात् अपरमितरत् किं कार्यं नर्तयसि नाटयसि, मया किं कार्यं कारयसीति यावत् ।  
न किमपीत्यर्थः । नाटयितव्यार्थस्य वैयर्थ्यादिति भावः । ननु पूर्वश्लोके मयेत्येकवचनं प्रयुक्तम्  
अत्र तु तदाराधनपरैरिति बहुत्वम् । कथमेतत्समञ्जसमिति चेत्, सत्यम् । तृष्णोपहतानां बहु-  
त्वात्तत्प्रयुक्ततत्तत्कर्मकर्तृभेदेन कचिदेकवचनं कचिद् बहुवचनं च विवक्षितमित्यवधेयम् । एवमु-  
त्तरत्रापि योज्यम् । शिखरिणी वृत्तम् ॥ २ ॥

अथ तृष्णादुर्विलसितेनैव महदनुचितमप्याचरितमित्याह—

अमीषां प्राणानां तुलितविसिनीपत्रपयसां

कृते किं नास्माभिर्विगलितविवेकैर्व्यवसितम् ।

यदाढ्यानामग्रे द्रविणमदेनःसंज्ञमनसां

कृतं मानव्रीडैर्निजगुणकथापातकमपि ॥ ३ ॥

अमीषामिति । किञ्च तुलितानि समीकृतानि विसिनीपत्रपयांसि येषां तेषां नलिनीदलगत-  
जललवतरलानाम् । अतिभङ्गुराणामित्यर्थः । अमीषामविश्वसनीयानां प्राणानां कृते । एतत्प्राण-  
त्राणार्थमित्यर्थः । 'अर्थे कृतेऽर्थे शब्दौ द्वौ तादर्थ्येऽव्ययसंज्ञितौ' इति वचनात् विगलितो भ्रष्टो  
कर्तव्याकर्तव्यविचारो येषां तैरस्माभिर्दुष्कर्म न व्यवसितं नोद्युक्तम् । सर्वमपि व्यवसितमेवेत्यर्थः ।  
कृतः ? यद् यस्मात् कारणाद् द्रविणमदेन धनमदेन निःसंज्ञानि स्तब्धानि मनांसि येषां तेषां  
विमर्शशून्यान्तः—कराणानामाढ्यानां धनिकानाम् । 'इभ्य आढ्यो धनी स्वामी' इत्यमरः । अग्रे  
पुरस्तान्मानव्रीडैर्निर्जज्जैरस्माभिर्निजगुणकथापातकं स्वकीयविद्याविनयादिगुणप्रशंसारूपपापमपि  
कृतम्, तच्च निषिद्धम् 'आत्मप्रशंसां परगर्हणमिव वर्जयेत्' इत्यापस्तम्बस्मरणात् । 'आत्मप्रशंसा  
मरणं परनिन्दा तथैव च' इति वचनादात्मगुणप्रशंसैवात्मोपघातः । तस्य च निरसप्रापकत्वेन पात-  
कत्वञ्च । निजगुणप्रख्यापनेन धनं सम्पाद्य तेन प्राणान् सन्तर्पयिष्याम इत्याशयेनेहशानुचितमा-  
चरितम् । तथापि न तल्लब्धमित्यपिशब्दार्थः । वृत्तं पूर्ववत् ॥ ३ ॥



निवृत्ता भोगेच्छा पुरुषबहुमानोऽपि गलितः

समानाः स्वर्याताः सपदि सुहृदो जीवितसमाः ।

शनैर्यष्ट्युत्थानं घनतिमिररुद्धे च नयने

अहो मूढः कायस्तदपि मरणापायचकितः ॥ ४ ॥

निवृत्तेति । भोगेच्छा विषयानुस्पृहा निवृत्ता निर्गता । अत्र जरादूषणाभिनिवेशपारवशे नेत्यमुक्तम् । तेन 'तृष्णैका तरुणायते' इत्यविरोधः । पुरुष इति यो बहुमानः सन्मानः सोऽगलितोऽपगतस्तत्प्रयोजकपौरुषाद्यपायादिति भावः । यद्वा पुरुषाणां बहुमानस्तत्कर्तृकसन्मानः सोऽगलितः पूर्ववत्पुरुषादिना न बहु मन्यत इत्यर्थः । इदानीं तादृशगौरवाभादिति भावः । अतः परेतबान्धवशोचनापदेशेन स्वस्यापमदतां सूचयन्नाह—जीवितसमाः प्राणतुल्याः सुहृदो बन्धवसमानाः सबहुमानाः सन्तः सपदि सद्य एव जरावस्थायाः प्रागेवेत्यर्थः । स्वर्याताः स्वर्गं गन्तुं निजसुकृतपाकेन पुण्यलोके गता इत्यर्थः । जरादुर्दशापत्त्या बहुमानरहितोऽहं न यातो हीनजीव इति भावः । यद्वा समानाः सवयसो जीवितसमा बन्धवश्च सपदि सद्य एव दुःस्वस्यापत्तेः पूर्वमेवेति भावः । स्वर्याता लोकान्तरगता न त्वहमित्यर्थः । 'स्वरव्ययं स्वर्गनाकत्रिदिवत्रिदशालयः' इत्यमरः । ननु कश्चित् कालं स्वीयताम्, किमनेनामङ्गलाशंसनेनेत्यत आह—शनैर्मन्दं यष्ट्युत्थं यष्ट्यवष्टम्भनेनोत्थानं प्राप्तमिति शेषः । पादपाटवविघट्टनात्स्वयमुत्थाने सञ्चारे वा शक्तिर्नास्तीत्यर्थः न त्वेतावन्मात्रमेव किन्तु नयने चक्षुषी च, प्रगृह्यत्वादस्य अहो इत्यनेन सन्ध्यभावः । निविडं यत्तिमिरं, पाटलाख्यनन्त्ररोगविशेषो वैद्यशास्त्रप्रसिद्धः । 'तिमिरं ध्वान्ते नेत्रामयेऽपि' इति विधप्रकाशः । तेन रुद्धे निरुद्धशुद्धप्रसारे अर्थग्रहणासमर्थे जाते इत्यर्थः । अन्धकपङ्गुजीवनादमरणमेवेति भावः, एतत् सर्वमनर्थजातं जराकृतमेवेति हृदयम् । तदपि तथापि मूढो ज्ञानहीनकायो देहो मरणेन योऽपायो विश्लेषो नाश इति यावत् । तस्माच्चकितो भीतः, भवतीति शेषः । अत्र देहिधर्मस्तदुपाधौ देह उपचर्यते, अहो ईदृक्कष्टदशायामपि जीविताशैव बलीयसी, न विज्ञानोदय इत्याश्चर्यमित्यर्थः । एतदपि तृष्णाविलसितमेवेति भावः । शिखरिणी ॥ ४ ॥

यदुक्तं योगिनस्तृष्णानदीं तीर्त्वा नन्दन्ति, तत्र विषयपरित्यागमन्तरा तदसम्भवादविषयपरित्यागविडम्बनोच्यते—अथेति । अथ तृष्णादूषणानन्तरं विषयाणां रूपादीनाम् । 'रू' शब्दो गन्धरसस्पर्शाश्च विषया अमी' इत्यमरः । यद्वा सक्चन्दनादिभोग्यवस्तूनां परित्यागसंन्यासस्तस्य विडम्बनाऽनुकरणम् । अभिनय इति यावत् । उच्यत इति शेषः । तत्प्रकारमेवावचनुर्भिः—

न संसारोत्पन्नं चरितमनुपश्यामि कुशलं

विपाकः पुण्यानां जनयति भयं मे विमृशतः ।

महद्भिः पुण्योघैश्चिरपरिगृहीताश्च विषया

महान्तो जायन्ते व्यसनमिव दातुं विषयिणाम् ॥ ५ ॥

न संसारेति । संसारेऽनादिभवपरम्परायामुत्पन्नमुदितम् । फलोद्देशेनानुष्ठितमिति यावत्,



रितं पुरयाचरणम् । आदिकर्मणि क्तः कर्तरि च । कुशलं क्षेमकरं नानुपश्यामि नानुसन्दधामीत्यर्थः । त एतद् वैपरीत्यमित्याशङ्क्य तत्राह—विपाक इति । पुरयानां पुराकृतसुकृतानां विपाकः स्पद्रूपपरिपाको विमृशतः तत्फलं परामृशतो मे मम भयं जनयत्युत्पादयति । तत्पर्यालोचने स्पदां पुरयव्ययलभ्यत्वेन विपद्रूपत्वाद् भयजनकमित्यर्थः । अत एवोक्तं कविकुलसर्वभौमेन रोहर्षेण—‘पूर्वपुरयविभवव्ययलब्धाः संपदो विपद एव विमृष्टाः’ इति । अथवा पुरयानां योतिष्टोमादिसत्कर्मणां विपाकः स्वर्गादिरूपफलपरिणामो विमृशतः पूर्वोत्तरं पर्यालोचयतो मे भयं जनयति । ‘क्षीणे पुरये मर्त्यलोकं विशन्ति’ इति भगवद्वचनात् । यावन्नियतकालं स्वर्गसुखमनुभूय रायक्ष्यं सति पुनर्मर्त्यलोकप्रवेशे महाविषादगर्भनिरयवासजन्मपरम्परादुःखप्रभवत्वात् भयङ्करमित्यर्थः । अतः कुशलं न पश्यामीत्यर्थः, अत एव तत्फलभूतानां भोगानामप्यनर्थहेतुत्वमेवेत्याह—  
गह्विर्भयिष्ठैः पुरयौघैः पुरयसञ्चयैर्हेतुभिः, चिरपरिगृहीताश्चिरकालमारभ्य संगृहीता विषयाश्च भोगा अपि विषयिणां विषयासक्तानां व्यसनं विपत्तिम्, दुःखमिति यावत् दातुमिव दातुमेव । इवशब्दोऽत्रावधारणार्थको नतूत्प्रेक्षाभिव्यञ्जकः, अन्यथार्थान्तरन्यासादिति वेदितव्यम् । महान्तः प्रवृद्धा जायन्ते भवन्ति । व्यसनप्रदानप्रवर्णवैतद्वृद्धिर्नान्यदानप्रवर्णेत्यर्थः । एवमैहिकामुष्मिकभोगानामनिष्ठानुबन्धित्वात्तत्त्याग एव श्रेयानिति भावः । शिखरिणी वृत्तम् ॥ ५ ॥

अथ सर्वथा विषयाः परित्याज्या इति वक्तुं तेषां व्यवस्थितिमाह—

अवश्यं यातारश्चिरतरमुषित्वापि विषया

वियोगे को भेदस्त्यजति न जनो यत्स्वयममून् ।

व्रजन्तः स्वातन्त्र्यादतुलपरितापाय मनसः

स्वयं त्यक्ता ह्येते शमसुखमनन्तं विदधति ॥ ६ ॥

अवश्यमिति । विषया भोगाश्चिरतरं बहुकालमुषित्वापि स्थित्वाऽपि । ‘वसतिक्षुधोरिद्’ इति इडागमः । ‘वचिस्वपि०’ इत्यादिना सम्प्रसारणम् । अवश्यं नियतं सिद्धमिति यावत् । यातारो गन्तार आगमापायित्वेनास्थिरत्वात्परिचयानादरेण पुरुषं त्यक्त्वा यातार एव नतु परिचयवशाद् यावज्जीवं स्थातार इत्यर्थः । तदुक्तं भगवता—

‘मात्रास्पर्शास्तु कौन्तेय ! शीतोष्णसुखदुःखदाः ।

आगमापायिनोऽनित्यास्तांस्तितिक्षस्व भारत ! ॥’ इति ।

यातेर्लुट् । अतो वियोगे विषयविरहे को भेदः को वा विशेषो न कोऽपीत्यर्थः । स्वकर्तृ-  
कत्यागे वा पुरुषकर्तृकत्यागे वा तस्य जायमानत्वादिति भावः । तथाहि यद् यस्मात् जनो विषया-  
सक्तः पुमान् अमून् विषयान् स्वयं न त्यजति गुणान् गृहीत्वा न विसृजति, स्वयमेव त्यजति  
चेत्तर्हि तेन कृतार्थो भवतीति भावः । एतेन विषयकर्तृकत्यागे तु न कृतार्थत्वमिति सूच्यते । ननु  
कुत एतद् वैषम्यमित्याशङ्क्य तत्र व्यवस्थामाह—स्वातन्त्र्यात् कर्तृत्वात् स्वाच्छन्त्यादिति यावत् ।  
‘स्वतन्त्रः कर्ता’ इत्यनुशासनात् । व्रजन्तः पुरुषं विसृजन्तः सन्तः । विषया इति शेषः । मनसो-  
ऽतुलपरितापाय दुरन्तसन्तः अपि भवन्तीति शेषः । अत्यन्तदुःखकारिणो भवन्तीत्यर्थः । स्वयं



स्वेन कर्त्रा पुरुषेण त्यक्तास्तुच्छत्वभावनया विसृष्टाश्चेत्तर्हि, एते विषया अनन्तमपरिच्छिन्नं शम-  
सुखं तृष्णोपशान्तिसुखम् । परमानन्दमिति यावत् । विदधति कुर्वन्ति । हिरवधारणे । तदुक्तम्—  
'यच्च कामसुखं लोके यच्च दिव्यं महत् सुखम् । तृष्णाशमसुखस्यैते नार्हतः षोडशीं कलाम् ॥'

इत्यतोऽनर्थापादकविषयकर्तृकत्यागात् पूर्वमेव स्वयं तत्त्यागतत्परेण भवितव्यं श्रेयस्का-  
मेनेति भावः । वृत्तं पूर्ववत् ॥ ६ ॥

ननु कीदृग्विधाः पुरुषा विषयत्यागसमर्था इत्याकाङ्क्षायां ज्ञानिन एव समर्था नतु मादृशा  
इत्याह—

ब्रह्मज्ञानविवेकनिर्मलधियः कुर्वन्त्यहो दुष्करं

यन्मुञ्चन्त्युपभोगभाज्यपि धनान्येकान्ततो निःस्पृहाः ।

सम्प्राप्तात्र पुरा न सम्प्रति नच प्राप्तौ दृढप्रत्यया-

न्वाञ्छामात्रपरिग्रहानपि परं त्यक्तुं न शक्ता वयम् ॥ ७ ॥

ब्रह्मेति । ब्रह्मज्ञानेन यो विवेकस्तत्त्वविचारस्तेन निर्मला निष्कलङ्का । असम्भावेनादिर-  
हितेति यावत् सा धीर्येषां ते ज्ञानवन्त इत्यर्थः । दुष्करं कर्तुमशक्यं कर्म कुर्वन्ति । अहो इत्या-  
श्चर्यं । किं तद् दुष्करमित्याह—यद् यस्मादुपभोगं भजन्तीत्युपभोगभाजि स्रक्चन्दनादिभोगसा-  
धनत्वेनानुभूयमानान्यपीत्यर्थः । धनानि वित्तानि निःस्पृहाः निरीहाः सन्तः एकान्ततो नितान्तं  
निरवशेषमिति यावत्, मुञ्चन्ति विसृजन्ति । इदमेवातिदुष्करमत्यन्ताश्चर्यं चेत्यर्थः । वयमस्मद्-  
विधा अज्ञानिनस्तु पुरा पुरातनकाले न सम्प्राप्तान् नाधिगतान् सम्प्रतीदानीं वर्तमानकालेऽपि  
प्राप्तौ वा भविष्यत्काललाभेऽपि वा न दृढप्रत्ययान् न दृढविश्वासान् । अविश्वसनीयानिति यावत्  
कालत्रयेऽप्यसम्भाव्यमानत्वादित्यर्थः । 'प्रत्ययोऽधीनशपथज्ञानविश्वासहेतुषु' इत्यमरः । किन्तु  
वाञ्छामात्रपरिग्रहान् मनोरथमात्रसङ्गृहीतान् मनोव्यापारमात्रगोचरीकृतानपीत्यर्थः । अनुभूयमा-  
नास्तु किमुतेति भावः । विषयानिति शेषः, त्यक्तुं न परमत्यन्तं शक्ता असमर्थाः । अतस्त एव  
धन्या इति भावः । 'शकृष्टृष्ट०' इत्यादिना तुमुन् । विषयपरित्यागे ब्रह्मज्ञानमेव मुख्यसाधनम्,  
अतस्तत्सम्पादनेन तत्परित्यागोऽवश्यं कर्तव्य इति फलितार्थः । शार्दूलविक्रीडितम् ॥ ७ ॥

अथ कस्यचिद् विषयाभिभूतस्य निर्वेदनचनमभिनीयाह—

भिक्षाशनं तदपि नीरसमेकवारं

शय्या च भूः परिजनो निजदेहमात्रम् ।

वस्त्रं विशीर्णशतखण्डमयी च कन्था

हा हा तथापि विषया न परित्यजन्ति ॥ ८ ॥

भिक्षाशनमिति । भिक्षा भैक्षमित्यर्थः । अशनमाहारः । तदपि नीरसं भिक्षाज्ञानमपि  
नीरसं मधुराम्लादिरसहीनम् । तदप्येकवारं, नतु द्वित्रिवारमित्यर्थः । शय्या शयनीयं भूः, साध्या-  
स्तरणादिरहितेति भावः । परिजनः सेवकजनो निजदेहमात्रं स्वस्य स्वयमेव परिजनः, नतु कश्चि-  
दन्योऽस्तीत्यर्थः । वस्त्रमाञ्छादनं च विशीर्णं शतखण्डमयी विशेषेण जीर्णा एकबीबरशकल-  
निर्मिता कन्था । तथापि ईदृक् कष्टदशायां विषया भोगवाञ्छा न विसृजन्ति मामिति शेषः ।



हा हेति विषादविस्मयातिशयाभिनिवेदनार्था द्विरुक्तिः । पापिष्ठा इमे विषया हतमेव घ्नन्तीति भावः । अत्र विषयपरित्यागकारणसामग्र्यां सत्यां कार्यानुदयाद् विशेषोक्तिरलङ्कारः । 'ततसाम-  
ग्यामनुत्पत्तिर्विशेषोक्तिर्निगद्यते' इति लक्षणात् । वसन्ततिलका ॥ ८ ॥

अथ मानिनस्तावद् बन्धुयाच्चायाः परमन्यत्र भिक्षाशनतात्पर्येण प्राणधारणमित्याह—

**पुरण्ये ग्रामे वने वा महति सितपटच्छन्नपालिं कपालिं**

**ह्यादाय न्यायगर्भद्विजहुतहुतभुग्धूमधूम्रोपकरणे ।**

**द्वारं द्वारं प्रविष्टो वरमुदरदरीपूरणाय जुधार्तो**

**मानी प्राणैः सनाथो न पुनरनुदिनं तुल्यकुल्येषु दीनः ॥ ९ ॥**

पुरण्य इति । न्यायगर्भं मीमांसाशास्त्रोक्तप्रकारगर्भितं यथा तथा । यद्वा नीयन्ते  
ज्ञाप्यन्ते बुभुक्षितार्था एभिरिति न्याया वेदशास्त्रपुराणादयस्ते गर्भं कुक्षौ येषां ते न्यायगर्भाः,  
अधीताखिलविद्या इत्यर्थः । तथाभूता द्विजा ब्राह्मणाः, तैर्हुता आज्यादिहविर्भिः सुतर्पिता ये  
हुतभुजोऽग्रयस्तेषां धूमेन धूम्राणि कृष्णलोहितवर्णानि उपकण्ठान्यन्तिकप्रदेशा यस्य तस्मिन् ।  
'धूमधूमलौ कृष्णलोहिते, 'उपकण्ठान्तिकाभ्यर्णाभ्यग्रा अप्यभितोऽव्ययम्' इति चामरः । अत  
एव पुरण्ये पवित्रे महति विपुले च । विशेषणद्वयेन निस्सङ्कोचसञ्चारार्हत्वं सूच्यते । ग्रामेऽग्रहारे  
वनेऽरण्ये वा, तत्रापि वानप्रस्थादीनां विद्यमानत्वादिति भावः । सितपटेन श्वेतवस्त्रेण च्छन्ना  
परेषां दृष्टिगोचरत्वाभावार्थमाच्छादितता, तथा शिष्टाचारात् । पालिरश्रियस्यास्ताम् 'पालिस्त्र्यश्र्य-  
ङ्कपङ्क्तिषु' इति वैजयन्ती । कपालिं भिक्षाहरणोचितशरावमादाय गृहीत्वा जुधार्तः जुन्पीडितो  
मान्यभिमानवान् पुरुष इति शेषः । उदरमेव दरी गिरिगह्वरं, तस्याः पूरणाय पूर्वार्थमित्यर्थः,  
तादर्थ्यं चतुर्थी । अथवोदरं पूरयितुमित्यर्थः । 'तुमर्थाच्च भाववचनात्' इति चतुर्थी । द्वारं द्वारं  
प्रतिद्वारम्, गृहमेधिनामिति शेषः । 'निलवीप्सयोः' इति वीप्सायां द्विरुक्तिः । प्रविष्टः भिक्षार्थ-  
मित्यर्थः । प्राणैः सनाथः सहितश्चेत् भिक्षाशनेन प्राणधारणतत्परः स्याच्चेदित्यर्थः । वरं मनाक्-  
प्रियम् । 'देवाद्भुक्ते वरः श्रेष्ठे त्रिषु क्लीबं मनाक्प्रिये' इत्यमरः । दिने दिनेऽनुदिनम्, प्रत्यहमि-  
त्यर्थः । यथार्थेऽव्ययीभावः । तुल्यकुल्येषु समानकुलेषु समानकुलोद्भवेषु तन्मध्य इत्यर्थः । दीनः  
पुनर्दैन्यवांश्चेत्, न वरम् । बन्धुमध्ये याच्नादैर्न्यनीचजीवनाद् वरं भिक्षाशनेन प्राणधारणम्  
'न बन्धुमध्ये धनहीनजीवनम्' इति वचनादिति भावः । अत्र यद्यपि 'त्यजन्त्यसून् शर्मं च  
मानिनो वरं त्यजन्ति न त्वेकमयाचितव्रतम्' इति वचनान्मानिनः सर्वदाऽयाचितत्वमेव मुख्यव्रतम्,  
तथापि यदि जुधातुरत्वेन याच्नाप्रवृत्तिः स्यात्तदा कुत्रचिदपरिज्ञातदेशे श्रोत्रियगृहेषु कपालभिक्षा-  
जभक्षणेनोदरपूरणं कर्तव्यं नतु बन्धुजनयाच्ना प्राणसङ्कटेऽपि, तस्य परमनैच्यावहत्वादिति  
गूढाभिसन्धिः । स्रग्धरा ॥ ९ ॥

अथ विशिष्टगत्यन्तराभावं वितर्कद्वारा दूषयति—

**गङ्गातरङ्गकणशीकरशीतलानि विद्याधराध्युपितचारुशिलातलानि ।**

**स्थानानि किं हिमवतः प्रलयं गतानि यत् सावमानपरपिण्डरता मनुष्याः ॥१०॥**



गङ्गेति । गङ्गातरङ्गाणां भागीरथीकङ्गोलानां ये कणा बिन्दवस्तेषां शीकरैः प्रालेयप्राय-  
 लेशैः । अथवा कणाः स्थूलबिन्दवः, शीकराः सूक्ष्माः, तैः शीतलानि शिशिराणि । 'घनशीकर-  
 इति वा पाठः । तथा सान्द्रा इत्यर्थः । विद्याधरैर्देवयोनिविशेषैरधुषितान्यधिष्ठितानि । 'गल्यर्था-  
 कर्मक०' इत्यादिना वसेः कर्मणि क्तः 'वचिस्वपि०' इत्यादिना सम्प्रसारणम् । अत एव चारुणि  
 मनोहराणि शिलातलानि येषु तानि तथोक्तानि । विशेषणद्वयेनैतेन परमपवित्रत्वं च सूच्यते  
 हिमवतो हिमाद्रेः सम्बन्धीनि स्थानानि प्रान्तदेशाः प्रलयं गतानि किं नष्टानि किम् । किंशब्दोऽत्र  
 वितर्कः । 'कुत्साप्रश्नवितर्केषु क्षेपे किंशब्द इष्यते' इति शाश्वतः । ननु कुत एवं विद्यमानेष्ववस्था-  
 नेषु विनाशो वितर्क्यत इत्याशङ्क्य तत्र कारणमाह—यद् यस्मात् कारणान्मनुष्या जनाः  
 सावमानेषु याच्यया तिरस्काराचरणपूर्वकं दत्तेषु परपिण्डेषु परान्नेषु रता आसक्ताः, तादृक्पर-  
 पिण्डाशनेन प्राणत्रायातत्परा जाता इत्यर्थः । यदि स्थानानि न नश्येयुस्तर्हि जना ईदृक्कष्टयाचजा-  
 तत्परा न भवेयुः । तेषां नष्टत्वादेवेहगदुरवस्थापन्ना इति कृत्वा, एवं वितर्क्यत इति वाक्यार्थः ।  
 यद्वा गत्यन्तराभावं प्रश्नद्वारा दूषयति—गङ्गेति । किंशब्दोऽत्र प्रश्ने । नन्वेवं कुतः पृच्छयत  
 इत्यत आह—यस्मात् कारणाद् हे मनुष्याः, सावमानपरपिण्डरता यूयं जाता इति शेषः । अतः  
 प्रश्नस्यावकाश इति भावः । अन्यत् समानम् । एतेन दुर्भगयाचजापिशाचिकामूर्धन्यशानि  
 पातयित्वा गिरिपरिसरेषु सुखेन वर्तितव्यमिति सूचितम् । वसन्ततिलकावृत्तम् ॥ १० ॥

इदानीं पुनर्जीवनोपायान्तराभावं वितर्कद्वारा दूषयति—

किं कन्दाः कन्दरेभ्यः प्रलयमुपगता निर्भरा वा गिरिभ्यः

प्रध्वस्ता वा तरुभ्यः सरसफलभृतो वल्कलिन्यश्च शाखाः ।

वीक्ष्यन्ते यन्मुखानि प्रसभमपगतप्रश्रयाणां खलानां

दुःखात्स्वल्पवित्तस्मयपवनवशानर्तितभ्रूलानि ॥ ११ ॥

किमिति । कन्दरेभ्यो गुहाभ्यः सकाशात् कन्दाः कन्दमूलादिपदार्थाः क्षुजिवारणक्षमा  
 इति भावः । प्रलयं विनाशं विराममिति यावत्, उपगताः प्राप्ताः किम् 'जुगुप्साविराम०' इत्यादिना  
 पञ्चमी । एवमुत्तरत्रापि । किंशब्दो वितर्कः । तथा गिरिभ्यः सकाशात् निर्भरा वा प्रवाहाश्च वा,  
 उपशमकरा इति भावः, प्रलयमुपगताः किमिति सम्बन्धः । 'प्रवाहो निर्भरो भरः' इत्यमरः । 'वा-  
 स्याद् विकल्पोपमयोरेवार्थे च समुच्चये' इति चामरः । तथा तरुभ्यो वृक्षेभ्यः सकाशात् सरसानि  
 माधुर्यसयुक्तानि फलानि विभ्रतीति तथोक्ता वल्कलिन्यो वल्कलवलयः, एतेन विशेषणद्वयेन  
 सुभोज्यवस्तुसमृद्धत्वाच्छादनयोग्यते सूचिते इत्यवगन्तव्यम् । शाखाश्च प्रध्वस्ता वा विनष्टाः किम् ।  
 अव्ययानामनेकार्थत्वात् । ननु विद्यमानकन्दमूलादिष्वविद्यमानत्वं कुतो वितर्क्यत इति तत्राह—  
 यद् यस्मात् प्रसभमत्यन्तमपगतप्रश्रयाणां विनयशून्यानां खलानां दुरीशानां दुःखात्समतिक्लेशेन प्राप्तं  
 तदपि खलपं यद् वित्तं धनं तेन यः स्मर्यो गर्वः स एव पवनः स्मयः पवन इव तद्वशादानर्तिता-  
 श्रालिता भ्रुव एव लता भ्रुवो लता इव च येषां तानि सविकाराणीत्यर्थः । स्मयपवनेत्यत्र भ्रूलता  
 इत्यत्र चोपमारूपकयोः साधकबाधकप्रमाणाभावात्सन्देहसङ्करः । मुखानि वीक्ष्यन्ते दृश्यन्ते याच-



कजनैरिति शेषः । कन्दमूलादीनां विनष्टत्वादिव जनैर्दुरीश्वरपरिचर्यातत्परैर्भूयते जीवनोपायार्थमतस्तद-  
भाववितर्कस्यावकाश इति भावः । यद्वा जीवनोपायान्तराभावं प्रश्नद्वारा निन्दति—किं कन्दा इति ।  
किंवाशब्दौ प्रश्ने । अत एव प्रश्नः क्रियत इत्यत आह—यस्मात्कारणाद् दुर्विनीतदुरीश्वरमुखा-  
न्यवलोकेयन्ते दुष्माभिस्तस्मादभावप्रश्नो युज्यत इति भावः । शेषं समानम् । अत्रायमभिसन्धिः—  
परमनैच्याहं शास्त्रनिषिद्धं च दुर्विनीतसेवनोपजीवनं परित्यक्तव्यम् । स्रग्धरा ॥ ११ ॥

अथ खलानां मुखानि दृश्यन्त इत्यनेन सूचितनिन्दां प्रकटयितुं चिरकालदुरीशसेवापरिच्छि-  
न्नस्य कस्यचिच्चिर्वेदवचनमभिनीयाह—

पुण्यैर्मूलफलैस्तथा प्रणयिनीं वृत्तिं कुरुष्वधुना  
भूशय्यां नवपल्लवैरकृपणैरुत्तिष्ठ यावो वनम् ।  
क्षुद्राणामविवेकगूढमनसां यत्रेश्वराणां सदा  
वित्तव्याधिविकारविह्वलागिरां नामापि न श्रूयते ॥ १२ ॥

पुण्यैरिति । अधुना इदानीं पुण्यैः पवित्रैर्मूलफलैर्मूलैः कन्दमूलैः फलैः कदलीरसालपन-  
सादिफलैश्च । अपवित्ररक्तमूलककलिङ्गफलादिभक्षणनिषेधस्मरणात् पुण्यैरित्युक्तम् । तथाऽनिर्वच्य-  
तया 'प्रियप्रणयिनीम्' इति पाठे हे प्रिय सखे, इत्यर्थः । प्रणयिनीं परमसुखावहृतया प्रियतमाम् ।  
विशिष्टकन्दमूलाद्यदनस्यानशनप्रायत्वात्तस्य च तपसा कल्मषं हन्तीति सकलकर्मनिवर्तनद्वारा परम-  
सुखावहत्वादिति भावः । वृत्तिं जीविकाम् । 'वृत्तिवर्तनजीवने' इत्यमरः । कुरुष्व विधेहि । तथाऽ-  
कृपणैरम्लानैर्नवपल्लवैर्भुवि शय्यां च कुरुष्व । अत उत्तिष्ठोत्थितो भव विलम्बं मा कुर्वित्यर्थः । वनं  
प्रति यावो गच्छावः । यास्याव इत्यर्थः । किमनेन नीचसेवनेनेति शेषः । वर्तमानसामीप्ये वर्तमान-  
प्रत्ययः । 'यामो वनम्' इति न साधीयान् पाठः । गमनेऽभ्युच्चयफलमाह—यत्र वने क्षुद्राणां  
दीनानाम्, कुतः ? अविवेकेनाज्ञानेन मूढानि कर्तव्याकर्तव्यविचारशून्यानि मनांसि येषां तेषां  
तथा सदा सर्वदा त्रितमेव व्याधिः सञ्जिपातादिदोगस्तेन यो विकारो विपरीतभावस्तेन विह्वला  
विकला अविस्पष्टा इति यावत् तथाभूता गिरो येषां तेषामीश्वराणां राज्ञां नामापि नामधेयमपि न  
श्रूयते नाकर्ण्यते । किमुत दर्शनसेवनादिकथेति भावः । तस्मादैहिकामुष्मिकफललेशसम्बन्धशून्यं  
नीचसेवनं परित्यज्य सकलश्रेयःसम्पादकं वनं व्रज । वनवास एवावश्यं कर्तव्य इति  
तात्पर्यम् । शार्दूलविक्रीडितम् ॥ १२ ॥

अथ च पुनः सत्यामपि निरवधिकरिनातङ्कजीवसाधनसामग्र्यां कृपणाः स्वकार्पण्यमत्यजन्तः  
परयाच्चादैन्धेन क्लिश्यन्ति, किं कर्तव्यमित्याह—

फलं स्वेच्छालभ्यं प्रतिवनमखेदं क्षितिरुहां  
पयः स्थाने स्थाने शिशिरमधुरं पुण्यसरिताम् ।  
मृदुस्पर्शा शय्या सुललितलतापल्लवमयी  
सहन्ते सन्तापं तदपि धनिनां द्वारि कृपणाः ॥ १३ ॥

फलमिति । प्रतिवनं वने वने । न त्वेकत्रैव क्लृप्तमित्यर्थः । 'अव्ययं विभक्तिः' इत्या-



दिना यथार्थेऽव्ययीभावः । न विद्यते खेदो यस्मिन् कर्मणि तद् यथा तथाऽखेदमङ्गेशं स्वेच्छन्  
स्वच्छन्देन लभ्यं प्राप्यं नतु परप्रेष्यमिति भावः । चित्यां रोहन्तीति चितिरुहः, किप् । ते  
कदलीरसालपनसादितरूपां फलमस्तीति शेषः । उदरपूरणपर्याप्तमिति भावः । तथा स्थाने स्था  
प्रतिस्थानम् । वीप्सायां द्विरुक्तिः । शिशिरमधुरम् । व्याख्यातमेतत् 'पिबति सलिलं शीतमधुरम्  
इत्यत्र । पुरयसरितां गङ्गागोदावर्यादिपुण्यनदीनां पयस्तीर्थम् । अस्तीति शेषः । ज्ञानपानाभ्य  
बाध्याभ्यन्तरपङ्कप्रचालनद्वारा तृष्णोपशान्तिकरमिति भावः । एतेनोभयेषामपि शास्त्रसिद्धं परोप  
कारत्वं सूचितम् । तदुक्तम्—'परोपकाराय फलन्ति वृक्षाः परोपकाराय वहन्ति नद्यः' इति  
तथा मृदुरकठिनः कोमल इति यावत्, स्पर्शो यस्याः सा हंसतूलिकातल्पकल्पेत्यर्थः । कुतः  
सुललितान्यतिकोमलानि यानि लतापल्लवानि तन्मयी तत्प्रचुरा तैर्निर्मितेत्यर्थः । अथवा तन्मयी  
तद्विकारा 'विकारार्थे मयट्' ततो झीप्, शय्या चास्तीति शेषः । सुखस्वापोचितेति भावः । तदपि  
तथापि धनिनां धनाढ्यानां द्वारि प्रतीहारप्रदेशे । 'स्त्रोद्धारं प्रतीहारः' इत्यमरः । कृपणा धन-  
लिप्सापरतन्त्राः सन्तापं सहन्ते मृष्यन्ति, श्रेयोऽर्थिनां किं तत्रास्माकं कर्तव्यमित्यर्थः । अतः  
फललाभसम्बन्धशून्यां प्रत्युत बलवदनिष्ठानुबन्धिनीं दुरन्तसन्तापकारिणीं परमकार्पण्यकण्ठजपामि-  
हामुत्र च कीर्तिप्रतिष्ठाभङ्गनीं याच्ञादैन्यपरमनीचत्वादूषणीं पापिष्ठामिमां दुरीधरद्वारा बहुवित-  
दिक्कादुराकारडाकिनीं विवेकोद्घाटनमन्त्रेणोत्सायनैकश्रेयःसम्पदादिकां वनवासजीविकां त्रियमेव  
समाश्रयेद् विद्वानिति तात्पर्यम् । तदुक्तं श्रीभागवते—

‘चीराणि किं पथि न सन्ति दिशन्ति भिक्षां नो बाह्विपाः परभृतः सरितोऽप्यशुष्यन् ।

शुद्धा गुहाः किमु न सन्ति महानुभावा यस्माद् भजन्ति यतयो धनदुर्मदान्धान् ॥’ इति ।

शिखरिणीवृत्तम् ॥ १३ ॥

अथ तृष्णाया यावताप्युपसंहाराभावात् किं याच्ञादैन्येनेत्याह—

ये सन्तोषनिरन्तरप्रमुदितास्तेषां न भिन्ना मुदो

ये त्वन्ये धनलुब्धसंकुलधियस्तेषां न तृष्णा हता ।

इत्थं कस्य कृते कृतः स विधिना कीदृक्पदं सम्पदां

स्वात्मन्येव समाप्तहेममहिमा मेरुर्न मे रोचते ॥ १४ ॥

य इति । ये पुमांसो देवाल्लब्धेन वस्तुना जनितो मनोविलासः सन्तोषस्तेन निरन्तरं

सततं प्रमुदिताः परितुष्टास्तृप्ता इति यावद् । तेषां मुद आनन्दा न भिन्नाः किन्तु प्रवृद्धा एवे-

त्यर्थः । तथाऽन्य इतरे ये पुमांसो धने लुब्धा गार्ध्यवती अत एव सङ्कुला धीर्येषां ते तथोक्ता-

स्तेषां तृष्णा वस्तुस्पृहा न हता न विरतेत्यर्थः, धनलोभस्येयत्ताभावादित्यर्थः । इत्थम्, एवं

व्यवस्थिते सतीति शेषः । स प्रसिद्धः सम्पदां रत्नादिसमृद्धीनां तादृगित्यमिति वक्तुमशक्यं पदं

स्थानम् । अनिर्वाच्यधनसम्पदास्पृहसित्यर्थः । तथा स्वात्मन्येव स्वस्मिन्नेव समाप्तः पर्यवसितः,

नतु परोपकारपर्याप्त इत्यर्थः । तादृशी हेममहिमा काञ्चनसम्पत्तिर्यस्य तथोक्तो मेरुर्विधिना ब्रह्मणा

कस्य कृते कस्य पुंसः प्रयोजनार्थं कृतो निर्मितः । नित्यसन्तोषसम्पन्नानामनपेक्षितत्वादर्थलुब्धा-

नामपर्याप्तत्वात्तानुपयोगादिति भावः । अतो निरर्थकत्वादेव मह्यं न रोचते रुचिगोचरो न

भवति न सम्मत इत्यर्थः । 'रुच्यर्थानां प्रीयमाणाः' इति चतुर्थी । तस्मात् मेस्तुल्यधनलाभेऽपि  
तृष्णाधनपिशाच्याः सन्तोषाभावात्तत्प्रयुक्तयाच्चादैन्यविभ्रान्तिं तत्त्वविचारेण निरस्य सन्तुष्टान्तः-  
करणैर्भवितव्यमायुधमद्विरिति तात्पर्यम् । शार्दूलविक्रीडितम् ॥ १५ ॥

तर्हि कथं जीवनमित्याशङ्क्य तदुपायं सपरिकरं निवेदयन्निगमयति—

**भिक्षाहारमदैन्यमप्रतिसुखं भीतिच्छिदं सर्वतो**

**दुर्मात्सर्यमदाभिमानमथनं दुःखौघविध्वंसनम् ।**

**सर्वत्रान्वहमप्रयत्नसुलभं साधुप्रियं पावनं**

**शम्भोः सत्रमवार्यमक्षयनिधिं शंसन्ति योगीश्वराः ॥ १५ ॥**

भिक्षेति । योगीश्वराः परमार्थतत्त्वज्ञा महायोगिनो भिक्षाहारं भैक्षाशनं (कम) न विद्यते  
याच्चादैन्यं यस्मिंस्तत्तथोक्तम् 'देहि' इत्युच्चारणानन्तरमेव सद्गृहस्थैर्वहुमानपूर्वकं दीयमान-  
त्वादिति भावः । यद् वा व्यावहारिकदैन्यसम्भवेऽपि पारमार्थिकदैन्याभावादिति भावः ।  
न विद्यते प्रतिसुखं यस्य तत्तथोक्तं स्वयमेव निरतिशयसुखं नतु स्वस्य प्रतिभटभूतं सुखान्तरमस्ती-  
त्यर्थः । सर्वतः सर्वत्रापि भीतिच्छिदं भयविनाशकम् । भिक्षाशनतत्परस्याकुतोभयत्वादिति  
भावः । दुष्टानां दुःखभावानां मात्सर्यमदाभिमानानामसहिष्णुत्वदर्पाहङ्काराणां मथनं निरासकं  
दुःखौघविध्वंसनं सांसारिकाशेषबाधानिवर्तकम् । यद्वा दुःखौघस्थैर्कविंशतिमहादुःखसमुदायस्य  
विध्वंसनं विच्छेदकम् । एकविंशतिमहादुःखध्वंसरूपमोक्षनिदानमित्यर्थः । 'आत्यन्तिकदुःखध्वंसो  
मोक्षः' इति वैशेषिकास्तार्किकाश्च । अत्र यत् किञ्चिद् वक्तव्यमस्ति विस्तरभयाच्चोच्यते । सर्वत्र  
सर्वेष्वित्यर्थः । तत्रापि, अन्वहं प्रतिदिनं तत्रापि चाप्रयत्नं यत्नं विनैव सुलभम्, सुखलभ्यमित्यर्थः ।  
साधूनामनहङ्कारिणां प्रियमिष्टं पावनं पवित्रं शम्भोः शिवस्य सत्रं तृप्तिसाधनमित्यर्थः । 'रुद्रो येन  
कपालपाणिपुटके भिक्षाटनं सेवते' इत्यनेनैवोक्तत्वात् । यद्वा शम्भोः सत्रं शम्भुभक्तिनिरतान्नसत्र-  
मित्यर्थः । खण्डमण्डलाधिपतिसत्रं तु नश्वरम् । इदं तु सकलभुवनाधीश्वरप्रवर्तितत्वाच्छाश्वतमिति  
भावः । अत एवावार्थं न केनापि निवारयितुं शक्यम् अक्षयनिधिमविनाशिनिधानं च । नित्योप-  
योगेऽप्यक्षयमिति भावः । शंसन्ति कथयन्ति, अनुभवसिद्धत्वादित्थं वर्णयन्तीत्यर्थः । अतोऽनर्थ-  
परम्पराजनितदैन्यं याच्चादैन्यं विहायोक्तरीत्या समस्तसद्गुणविचित्रं शम्भुसत्रं समाश्रयणीयमिति  
भावः । वृत्तं पूर्ववत् ॥ १५ ॥

अथ भोगानामस्थैर्याकथने याच्चादैन्यमदूषितप्रायमेवेति मनसि निधाय तद्दूषणानन्तरं  
भोगास्थैर्यमाह—

**भोगे रोगभयं कुले च्युतिभयं वित्ते नृपालाद्भयं**

**माने दैन्यभयं बले रिपुभयं रूपे जराया भयम् ।**

**शास्त्रे वादिभयं गुणे खलभयं कामे कृतान्ताद् भयं**

**सर्वं वस्तु भयान्वितं भुवि नृणां वैराग्यमेवाभयम् ॥ १६ ॥**

भोग इति । भोगे स्रक्चन्दनादिषुखानुभवे । 'भोगः सुखे' 'अहेश्च फणकाययोः'  
इत्यमरः । रोगाद् वातपित्ताद्यामयाद्भयम् । अस्तीति शेषः । तस्य तदन्तरायत्वादिति भावः ।



कुले सद्देशे च्युतेराचारभ्रंशाद् भयम्, तस्यास्तदप्रतिष्ठावहत्वादिति भावः । अथवा च्युतेः सन्तान-  
विच्छेदात् भयम्, तस्याः सम्प्रदायोपहतिहेतुत्वादिति भावः । विते द्रव्यसमृद्धौ नृपालात् राज्ञं  
भयम्, तस्य तदपहर्तृत्वादिति भावः । मानेऽभिमाने दैन्यात् कार्पण्याद् भयम् । तस्य तद्भङ्गहेतु-  
त्वादिति भावः । बले सामर्थ्ये रिपोः शत्रोर्भयम्, तस्य तद्मनशीलत्वादिति भावः । रूपे सौन्दर्ये  
जराया वार्धका (वृद्धा) वस्थाया भयम्, तस्यास्तद्विलोपित्वादिति भावः । शास्त्रे वेदान्तादिशास्त्र-  
कलापे वादिभ्यः शुष्कतर्ककलहकण्टकेभ्यो भयम्, तेषां तदपरोक्षत्वादिति भावः । गुणे विद्या-  
विनयादिगुणगणे खलाद् दुर्जनाद् भयम्, तस्य तद्दूषकत्वादिति भावः । काये देहे कृतान्ताद्  
यमाद् भयम्, तदन्तकरत्वादिति भावः । 'कायो देहः क्लीबुंभोः, 'कृतान्तौ यमसिद्धान्तौ'  
इत्यमरः । सर्वत्र 'भीत्रार्थानां भयहेतुः' इत्यपादानत्वात् पञ्चमी । अतो भुवि नृणां सम्बन्धि सर्व-  
वस्तु भोगाद्यशेषार्थजातं भयान्वितमुक्तरीत्या भयसहितम्, सान्तकत्वात् सापायमित्यर्थः । किन्तु  
विषयानभिलाषो विरागस्तस्य भावो वैराग्यम्, तदेकमेव, न विद्यते भयं यस्य तदभयं भयहेतुत्वा-  
भावाच्चिर्भयम् । निरातङ्कत्वाच्चिरपायमित्यर्थः । अतो विरागा अस्थिरभोगास्तेषां भावो वैराग्यं  
तदेकमेव न विद्यते भयं यस्य तदभयं भयहेतुत्वाद्यभिनिवेशं परित्यज्य सुस्थिरवैराग्यमेवाश्रयणीयं  
श्रेयस्कामेनेति भावः । इत्थं भोग इत्यादिष्वधिकरणसप्तम्याश्रयणेन व्याख्यातम् । सति सप्तम्या-  
श्रयणे त्वेवं व्याख्येयम्—अतः सर्वं भुवि नृणां भयान्वितम्, किन्तु वैराग्यमेव न विद्यते भयं  
यस्मात्तदभयम् । भयनिवारणमित्यर्थः । सति वैराग्ये सर्वस्य मिथ्यात्वेन प्रतीयमानतया द्वितीया-  
भावात् । अतो भयावहं भोगादिकं परित्यज्य भयापहं वैराग्यमेवाश्रयणीयमिति तात्पर्यम् । शेषं  
समानम् । शार्दूलविक्रीडितम् ॥ १६ ॥

भोगा मेघवितानमध्यविलसत्सौदामिनीचञ्चला

आयुर्विधुविघटिताब्जपटलीलीनाम्बुवद्भ्रुरम् ।

लोला यौवनलालसास्तनुभृतामित्याकलय्य द्रुतं

योगे धैर्यसमाधिसिद्धसुलभे बुद्धिं विधध्वं बुधाः ॥ १७ ॥

भोगा इति । तनुभृतां शरीरिणां भोगाः पूर्वोक्ता मेघवितानस्याभ्रवृन्दस्य मध्ये विलसन्त्यः  
परिस्फुरन्त्यो याः सौदामिन्यस्तडितस्ता इव चञ्चलाः क्षणिका इत्यर्थः 'तडित्सौदामिनी विधुत'  
इत्यमरः । सुदान्नाऽद्रिणा एकदिक् सौदामिनीति विग्रहः । 'तेनैकदिक्' इत्यण् । तथाऽयुर्जोषितं  
च वायुना विघटितं तरलितं यदब्जपटलीलीनाम्बु पद्मपत्रप्रान्तसंश्लिष्टजलबिन्दुस्तद्भ्रूगुरम् ।  
भङ्गलीलावज्रश्वरमित्यर्थः । तथा यौवनलालसा महाभोगाभिलाषाः । 'कामोऽभिलाषस्तर्षश्च सोऽत्यर्थ-  
लालसा द्वयोः, इत्यमरः । लोला अस्थिरा इत्येवमाकलय्यालोच्य हे बुधा द्रुतं शीघ्रमेव  
विलम्बस्यानवकाशादिति भावः । धैर्यं धीरत्वम्, समाधिशिवित्तस्यैर्यम्, तयोः सिद्धया निष्पत्त्या  
सुलभे सुखलभ्ये योगे ब्रह्मध्याने बुद्धिं निश्चयात्मिकां मनीषां विधध्वं कुरुत । ब्रह्मज्ञाननिष्ठा  
भवतेत्यर्थः । शार्दूलविक्रीडितम् ॥ १७ ॥

अथ सर्वथा यद्यस्मदुपदेशे विद्यासल्लस्यति मनः समाधेयम्, न त्वन्यत्रेत्याह—



भोगा भङ्गुरवृत्तयो बहुविधास्तैरेव चायं भव-

स्तत्कस्येह कृते परिभ्रमत रे लोकाः कृतं चेष्टितैः ।

आशापाशशतोपशान्तिविशदं चेतः समाधीयतां

कामोत्पत्तिवशात्स्वधामनि यदि श्रद्धेयमस्मद्वचः ॥ १८ ॥

भोगा इति । भोगा विषया भङ्गुरा भङ्गशीला वृत्तिर्येषां ते तथोक्ताः । आगमापायित्वाद-  
स्थरा इत्यर्थः । बहुविधा नानाप्रकाराश्च, कारणवैचित्र्यपूर्वकत्वात्कायवैचित्र्या इति भावः ।  
अस्तु, ततः किम् ? तत्राह—तैर्भोगैरेवायं परिवर्तमानो भावः शरीरधारणादिसंसारः कल्पित  
इति शेषः । जन्मान्तरीयकत्वात्तस्येति भावः । ‘भोगायतनं शरीरम्’ इति वैशेषिकाः । तत्तस्मात्  
कारणाद् रे लोका जनाः, इहात्र भवे कस्य कृते कस्य भोगस्य प्राप्त्यर्थमित्यर्थः । ‘अर्थे कृतेऽथ  
शब्दौ द्वौ तादर्थ्येऽव्ययसंज्ञितौ’ इति वचनात् । परिभ्रमन सञ्चरत परिभ्रमितव्यमित्यर्थः, सञ्चितकर्म-  
वशात्स्वत एव तेषां सम्भाव्यमानत्वादिति भावः । अतश्चेष्टितैर्भोगसंग्रहव्यापारैः कृतम्, तत्संग्रह-  
व्यापारा न कर्तव्या इत्यर्थः । कृतमिति निषेधार्थकमव्ययं चादिषु पठ्यते । ‘कृतमिति  
निवारणानिनिषेधयोः’ इति गणव्याख्याने । तर्हि किमतः परं कर्तव्यमुपदिश्यत इत्यत आह—  
अस्मद्वचोऽस्मदीयमुपदेशवचनं श्रद्धेयं यदि विश्वसनीयं चेद् युष्माभिरिति शेषः । आशाऽतितृष्णा  
तस्याः पाशा रज्जव इव बन्धहेतुत्वात् । ‘आशा दिगतिवृष्णयोः’ इति वैजयन्ती । तेषां शतानि ।  
अनेक आशापाशा इत्यर्थः । तेषामुपशान्त्योपशमनेन विशदं निर्मलं चेतश्चित्तं कामोत्पत्तिवशादनु-  
रागोपवशात् । अनुरागमुत्पाद्येत्यर्थः । स्वरूपमात्मा तद्रूपं धाम स्थानं तस्मिन् ‘स्वो ज्ञातावात्मनि  
स्वम्’ इत्यमरः । समाधीयतां स्थिरीक्रियताम् । अन्तरात्मप्रवणमेव क्रियताम्, न बाह्यविषया-  
सक्तमित्यर्थः । अन्यथा तु महाननर्थः स्यादिति भावः । यद्वा स्वशब्देन जीव उच्यते । तस्य धामनि  
निलयस्थाने परमब्रह्मणि । अथवा स्वधामनि स्वयंज्योतिषि स्वरूपभूततेजसीति वा । इहात्यन्तवि-  
कृष्टार्था बहवः परिस्फुरन्ति, विस्तारभयान्न लिख्यन्ते । समाधीयतां समाहितं क्रियतामित्यर्थः ।  
अयमेव हितोपदेशवृत्त्वान्मुख्यगुरुणामस्माकं परमोपदेशः । एदद्विश्वासेनान्यासङ्गं परित्यज्य  
मनो ब्रह्मणि कृत्वा तदाज्ञया श्रेयः सम्पादनीयम् ।

‘सत्सम्प्रदायसंयुक्तब्रह्मविद्याविशारदः । एवमादिगुणोपेतो देशिकोऽशेषवन्दितः ॥

इत्युक्तलक्षणदेशिकाचार्योपदेशवचनश्रद्धाभक्तियुक्तस्य श्रेयोलाभावश्चम्भावात् ।

यस्य देवे परा भक्तिर्यथा देवे तथा गुरौ । तस्यैते कथिता ह्यर्थाः प्रकाशन्ते महात्मनः ॥

मन्त्रे तीर्थे द्विजे देवे देवज्ञे भिषजे गुरौ । यादृशी भावना यत्र सिद्धिर्भवति तादृशी ॥

इत्यादिश्रुतिस्मृतिसहस्रेभ्योऽयमर्थो निश्चीयत इत्यलमतिप्रसङ्गेन । शार्दूलविकी-

डितम् ॥ १८ ॥

रात्रिः सैष पुनः स एव दिवसो मत्वा मुधा जन्तवो

धावन्त्युद्यमिनस्तथैव निभृतप्रारब्धतत्तत्क्रियाः ।

व्यापारैः पुनरुक्तभूतविषयैरित्थंविधेनामुना

संसारेण कदर्थिता वयमहो मोहान्न लज्जामहे ॥ १९ ॥



रात्रिरिति । रात्रिरियं प्रवर्तमाना रजनी सैव पुनः, गतरात्रिसदृश्येवेत्यर्थः । पुनःशब्दो वाक्यालङ्कारे । अथवा रात्रिः पुनर्भूयोऽपि सैव गतरात्रिरेव नैतद्भेदो विज्ञायत इति भावः । तथा दिवसोऽहः पुनः स एव गतदिवससदृश एवेत्यर्थः । पूर्ववद्विकल्पोऽत्राप्युज्येयः । इति मत्वा बुद्ध्वापि जन्तवः प्राणिन उद्यमिनस्तत्तदर्थसाधनोद्योगवन्तस्तथैव निमृत्तं निगूढं परेषामप्रकाशमिति यावत् । प्रारब्धा उपकान्तास्तत्तत्क्रियास्तत्तदर्थसाधनकर्माणि येषां ते तथोक्ताश्च सन्तः पुनरुक्तभूताः पुनरनुभूतकल्पाः । चर्वितचर्वणप्राया इति यावत् । तथाभूता विषया जग्ध्यादिभोगा येषु तैर्व्यापारैश्चेष्टाभिर्मुधा व्यर्थं धावन्ति वृथा प्रयासमन्तरेण फलान्तरासम्भवादिति भावः । किन्त्वित्यर्थविधेनैवंप्रकारेणमुना परिवर्तमानेन संसारेणकुत्सितोऽर्थः कदर्थः । 'कोःकत्तत्पुरुषेऽचि' इति कुशब्दस्य कदादेशः । कदर्थवन्तः कृताः कदर्थिता निरर्थीकृता अपि । कदर्थशब्दात् 'तत्करोति०' इति एयन्तात् कर्मणि क्तः । एाविष्टवद्भावे विन्मतोर्लुक् । वयं मोहादज्ञानान्न लज्जामहे न जिहीमः । अहो एवं कालमहिम्ना निःस्सारतिरस्कृता अपि लज्जां न प्राप्नुम इत्याश्चर्यमित्यर्थः ॥ १९ ॥

अथ कालकलनाविपाकवचनमाह—

वयं येभ्यो जाताश्चिरपरिचिता एव खलु ते

समं यैः संवृद्धाः स्मृतिविषयतां तेऽपि गमिताः ।

इदानीमेते स्मः प्रतिदिवसमासत्रयपतना

गतास्तुल्यावस्थां सिकतिलनदीतीरतरुभिः ॥ २० ॥

वयमिति । वयं येभ्यो मातापितृभ्यो जाता उत्पन्नास्ते चिरपरिचिता एव चिरकालपरिचयवन्त एव नष्टा एवेत्यर्थः । खलुशब्दोऽत्र निश्चये वाक्यालङ्कारे वा । तथा यैर्जनैः समं संवृद्धा सम्यग्बुद्धिं गतास्तेऽपि स्मृतिविषयतां स्मरणगोचरत्वं गमिताः कालेनेति शेषः । तेऽपि नष्टा इत्यर्थः । गमेर्यन्तात् कर्मणि क्तः । 'गतिबुद्धि०' इत्यादिनाऽपि कर्तुः कर्मणि 'एयन्ते कर्तुश्च कर्मणाः' इति वचनात् । अथवा गमिता गता इत्यर्थः । स्वार्थे णिचि 'रामो राज्यमकारयत्' इतिवत् । इदानीं वार्धका ( वृद्धा ) वस्थायामेते वयं प्रतिदिवसं प्रत्यहम् । यथार्थेऽव्ययीभावः । आसन्नं समीपवर्ति पतनं निधनं येषां ते तथोक्ताः । अत एव सिकताऽस्मिन्नस्तीति सिकतिलं सैकतप्रायम् । देशे लुबिलचौ च' इत्यनेन ततस्तस्मिन्नित्यर्थ इलच्प्रत्ययः । यज्ञदीतीरं नदीतटप्रदेशस्तत्र ये तरवो वृक्षास्तैस्तुल्यावस्थां गताः समदशां प्राप्ताः स्म । क्षिप्रमेव यास्याम इत्यर्थः । एतत् सर्वं कालकृतमेव, अन्यथा कथमन्यस्येदृक्सामर्थ्यमिति भावः । अत्र तरुभङ्गघाताः सिकतापनयेऽविलम्बेन तरूणां निर्मूलोन्मूलः । तद्योतनार्थं नदीतीरस्य सिकतिलविशेषणम् ।

'ज्ञी शर्करा शर्करिलः शर्करः शर्करावति ।

देश एवादिमावेवमुज्येयः सिकतावति ॥' इत्यमरः । शिखरिणी ॥ २० ॥

अथेह कश्चित् कुतश्चिद्वाग्योदयादित्यम्भूतकालवैषम्यं ज्ञात्वा वैराग्याद् यदि यतिर्भवेत्तदा निरपेक्षस्तृणमिव जगज्जालमालोक्यजवधीरितानुवर्तनेच्छुः राज्ञा सह संवादं कर्तुं शक्नुयात्



नान्यथा । अतो निरङ्कुशत्वयतिभावोऽवश्यं सम्भावनीय इति विवेकिनां ज्ञापयितुं तत्संवादप्रकारमाह—

त्वं राजा वयमप्युपासितगुरुप्रज्ञाभिमानोन्नताः

ख्यातस्त्वं विभवैर्यशांसि कवयो दिक्षु प्रतन्वन्ति नः ।

इत्थं मानधनातिदूरमुभयोरप्यावयोरन्तरं

यद्यस्मासु पराङ्मुखोऽसि वयमप्येकान्ततो निःस्पृहाः ॥ २१ ॥

त्वमिति । त्वम् । रज्जयतीति राजा महोन्नत इत्यर्थः । वयमप्युपासिताः सेविता गुरुव  
आचार्या यया सा तथोक्ता । आचार्यवान् पुरुषो वेद' इति श्रुतेः । निरन्तरगुरुसेवातत्परेत्यर्थः ।  
यद्वोपासिता गुरुपासनावशात् सम्पादिता गुरुः श्रेष्ठा च या प्रज्ञा त्रैकाल्यगोचरबुद्धिविशेषप्रवृत्ति-  
स्तया योऽभिमान आप्रहस्तेनोन्नता उत्कृष्टाः । त्वं विभवैर्धनसम्पत्तिभिः ख्यातः सर्वत्र प्रसिद्धः ।  
तथा कवयो विद्वांसः, यद्वा विचित्रप्रबन्धवचनरचनाचातुरीधुरीणप्रतिभासम्पन्नाः कवयितारो  
नोऽस्माकं यशांसि कीर्तीर्दिक्षु दिगन्तरालेषु प्रतन्वन्ति विस्तारयन्ति, एते महान्तः सन्ततपरिच-  
र्याभिनिन्दिताचार्यकृपाकटाक्षलब्धप्रज्ञाभिमानमानसमहोत्सवशालिनो ज्ञानविज्ञानसम्पन्ना मोक्षसाम्रा-  
ज्यपट्टबद्धास्तृणीकृतत्राणपुरन्दरा इत्यस्मानपि कीर्तयन्तीत्यर्थः । तस्माद् वयमपि ख्याता एवेति  
भावः । अत इत्थमनेन प्रकारेण त्वं चाहन्वां तयोः । 'त्यदादीनि सर्वैर्नित्यम्' इत्येकशेषः ।  
उभयोरप्यन्तरम् । तारतम्यं मानधनाभ्यामतिदूरमत्यन्तविप्रकृष्टम् । त्वं केवलं धनवान्, वयं तु  
प्रज्ञाप्रयुक्ताभिमानधनवन्तः, अतस्तव चास्माकं च सुमेरुसर्षपयोरिव महदन्तरमित्यर्थः ।  
अतस्त्वमस्मासु विषये पराङ्मुखोऽनादरपरोऽसि यदि, तर्हि वयमप्येकान्ततो निःस्पृहा निरपेक्षाः,  
अनादरपरा इत्यर्थः । त्वयीति शेषः । अनादरे व्यवस्थाने संसारे नास्माकमत्र प्रयोजनमस्ति ।  
तवास्मास्वादरश्चेदस्माकमपि त्वय्यादरः, तद्वशादत्र स्थास्यामः । अन्यथान्यत्र गमिष्याम इति  
भावः । अत्र 'त्वं राजा वयम्' इत्युपक्रमे 'वयमप्येकान्ततो निःस्पृहाः' इत्युपसंहारे बहुवचनं  
प्रयुज्य 'आवयोः' इति द्विवचनप्रयोगः कथमुपयुज्यत इति चेत्, सर्वेषां समुदायविवक्षयाऽऽत्म-  
सम्भावनायां बहुवचनप्रयोगेण वा युक्तत्वाच्च कोऽपि विरोधः । एवमुत्तरत्रापि द्रष्टव्यम् ।  
शार्दूलविक्रीडितम् ॥ २१ ॥

अथ कथमन्यन्न गमिष्यसीत्याशङ्कयामस्माकं नित्यसन्तुष्टान्तःकरणात्वाच्च किञ्चिदपि  
कृच्छ्रमित्याह—

वयमिह परितुष्टा वल्कलैस्त्वं दुकूलैः

सम इव परितोषो निर्विशेषो विशेषः ।

स तु भवतु दरिद्रो यस्य तृष्णा विशाला

मनसि च परितुष्टे कोऽर्थवान् को दरिद्रः ॥ २२ ॥

वयमिति । हे राजन्, वयमिहेदानीं वल्कलैर्दारुत्वन्निर्मितचीवरैः परितुष्टाः सन्तुष्टाः ।

त्वं दुकूलैः क्षौभैः, विचित्रचीनाम्बरैरित्यर्थः । परितुष्ट इति वचनविपरिणामेन सम्बन्धः ।  
परितोषः सन्तोषोऽस्माकं तव सम इव तुल्य एव, इवशब्दोऽत्रावधारणार्थकः । विशेषोऽन्यतरो-



त्कर्षस्तु निर्विशेषो विशेषरहितः । मामकतावकपरितोषयोरन्तरं न किञ्चिदप्यस्तीत्यर्थः । “सम इव परितोषो जायते को विशेषः” इति वा पाठः । किन्तु यस्य पुंसस्तृणा धनलिप्सा विशालाऽस्या-  
यता स पुमान् दरिद्रोऽकिञ्चनो भवतु नान्य इत्यर्थः । सम्भावनायां लोट् । कथमेतदित्याशङ्क्योक्त-  
मर्थमर्थान्तरन्यासेन द्रढयति—मनसि च परितुष्टे येन केनचित् सन्तुष्टे सति कः पुमानर्थवान्  
द्रव्यसम्पन्नः, कश्च वा दरिद्रो द्रव्यहीनः । न कोऽपीत्यर्थः । मनःपरितोषे लाभालाभयोरकिञ्चित्कर-  
त्वादिति भावः । अतो न किञ्चिदप्यस्माकं कृच्छ्रमिति वेदितव्यम् । मालिनीवृत्तम् ॥ २२ ॥

आस्तां तावत् क्षुद्रवृत्तवार्ता तद्यच्चापरास्तु ततोऽप्यत्यन्तक्षुद्रा इत्याह—

मृत्पिण्डो जलरेखया वलयितः सर्वोऽप्ययं नन्वगुः

स्वांशीकृत्य तमेव सङ्गरशतै राज्ञां गणा भुञ्जते ।

ते दद्युर्ददतोऽथवा किमपरं क्षुद्रा दरिद्रा भृशं

धिग्धिक्कान् पुरुषाधमान्धनकणान्वाञ्छन्ति तेभ्योऽपि ये ॥२३॥

मृत्पिण्ड इति । जलरेखया समुद्राकारजलरेखया जलधारया वलयितो वेष्टितः पुञ्जीकृतश्च  
योऽयं परिदृश्यमानः सर्वोऽंशोऽपि मृत्पिण्डश्चाणुर्ननु तं तादृशं मृत्पिण्डमेव सङ्गरशतैर्युद्धशतैः  
स्वांशीकृत्य स्वभागीकृत्य ये राज्ञां गणा भुञ्जतेऽनुभवन्ति ते राजगणा दद्युर्हि अर्थं वितरेयुर्वा ।  
ददातेर्भविष्यति लिङ् । अथवेति पक्षान्तरे । ददतो वितरन्तो वा । ददातेर्वर्तमाने शतृप्रत्ययः ।  
‘नाभ्यस्ताच्छतुः’ इति नुमभावः । अपरमन्यद् दुष्करं किमस्ति किमपि नास्त्येवेत्यर्थः । भृशमत्यंश्च  
क्षुद्रा हीना दरिद्रा दीनाश्च । अनेकसंयुगक्लेशार्जितमृत्पिण्डभोक्तृत्वात् क्षुद्रत्वं तत्राप्यंशभागित्वाद्  
दरिद्रत्वं चावगन्तव्यम् । ततस्तेभ्यः क्षुद्रदरिद्रेभ्यो राजगण्येभ्यो ये पुरुषाधमा धनकणान् धन-  
लेशान् वाञ्छन्त्यभिलषन्ति, धिग्धिक्कान् पुरुषाधमान् मानुषपाशान् धिग् धिक् । कूर्पराधःप्रसृत-  
जलपातवत्तथाविधक्षुद्रयाच्चायाः परमनैच्यावहत्वात्तद्याचितारस्ततोऽपि नीचास्ते नराधमाः पौनः-  
पुन्येन निन्द्या इत्यर्थः । ‘धिङ् निर्भर्त्सननिन्दयोः’ इत्यमरः ।

‘उभसर्वतसोः कार्या धिगुपर्यादिषु त्रिषु । द्वितीयामेडितान्तेषु ततोऽन्यत्रापि दृश्यते ॥’

इति वचनात्पुरुषाधमानिति द्वितीया । वीप्सायां द्विर्भावः । खदग्धकुक्षिकुरण्डपूरणैकप्रयो-  
जनायाः पुरुषाधमत्वजनन्याः क्षुद्रयाच्चाया धिक्कारं विधाय स्वतःसिद्धानन्दनिर्व्याकुलस्य पुरुषोत्तम-  
त्वजनकस्य यतिभावस्यैव जीवातुमार्गणं विधेयमिति तात्पर्यम् । शार्दूलबिक्रीडितम् ॥ २३ ॥

अथ विशिष्य सम्बोधनप्रकारमेवाह—

एतस्माद् विरमेन्द्रियार्थगहनदायासकादाश्रय-

श्रेयोमार्गमशेषदुःखशमनव्यापारदत्तं क्षणात् ।

स्वात्मीभावमुपैहि संत्यज निजां कल्लोललोलां गतिं

मा भूयो भज भङ्गुरां भवरतिं चेतः प्रसीदाधुना ॥ २४ ॥

एतस्मादिति । हे चेतः, एतस्मात् परिदृश्यमानात्, आयासयतीत्यायासकाद् दुःखजनकाद्,

इन्द्रियार्थाः शब्दादिविषया एव गहनमरणं तस्माद् दुर्विगाहत्वादेतद्रूपणम् (रूपिणः) । विरम



विरामं प्राप्नुहि । अत्यन्तदुःखविषयासक्तिं मा कुर्वित्यर्थः । 'जुगुप्साविरामः' इत्यादिना पञ्चमी । व्याङ्परिभ्यो रमः' इति परस्मैपदम् । किन्तु क्षणात् क्षणमात्रेणैवाशेषदुःखशमनमेकविंशतिमहा-  
दुःखविध्वंघनमेव व्यापारस्तत्र दत्तं समर्थं श्रेयोमार्गं ज्ञानमार्गमाश्रयानुसर । तत्र प्रवर्तस्वेत्यर्थः ।  
तथा स्वात्मीभावं स्वरूपानुसन्धानतत्परत्वमुपैहि प्राप्नुहि । तथा निजां स्वकीयाम् 'चञ्चलं हि  
मनः कृष्ण' इत्यादौ प्रसिद्धामित्यर्थः । कल्लोलवत् लोलामतिचपलां गतिं व्यापारं संत्यज सम्यग्  
विसृज्य सुस्थिरं भवेत्यर्थः । भूयः पुनरपि भङ्गुरां भङ्गशीलामशाश्वतीं भवरतिं संसारासक्तिं मा भज  
मा सेवस्व । किं त्वधुनेदानीं प्रसीद प्रसन्नं भव, चित्तप्रसादमन्तरा पुण्यशतैरपि श्रेयःप्राप्त्यसम्भवा-  
दिति भावः । शार्दूलविक्रीडितम् ॥ २४ ॥

अथ विचार्यमाणे सम्पत्तिलाभशत्रुजयादीनामप्यकिञ्चित्करत्वमेवेत्याह—

प्राप्ताः श्रियः सकलकामदुघास्ततः किं

न्यस्तं पदं शिरसि विद्विषतां ततः किम् ।

सम्पादिताः प्रणयिनो विभवैस्ततः किं

कल्पस्थितास्तनुभृतां तनवस्ततः किम् ॥ २५ ॥

प्राप्ता इति । चेतः । तनुभृतां शरीरिणां सकलकामान् दुहन्तीति सकलकामदुघाः अशेष-  
मनोरथपरिपूरिका इत्यर्थः । श्रियः प्राप्तास्ततः किम् । तथा विद्विषताममित्राणाम् । 'द्विषोऽमित्रे'  
इति शतृप्रत्ययः । शिरसि पदं न्यस्तं निक्षिप्तम् । पराक्रमातिशयेन सर्वे शत्रवः पादाक्रान्तीकृता  
इत्यर्थः, ततः किम् । विभवैर्धनैः प्रणयिनः सुहृदः सम्पादिताः सङ्गृहीता वशंवदीकृता इत्यर्थः ।  
'सम्मानिताः' इति पाठे बहुमानिताः । ततः किम् । तथा कल्पस्थिताः कल्पान्तरस्थायिन्य इत्यर्थः ।  
तनवः शरीराणि सम्पादिता इति सम्बन्धः । केनचिद् योगेन सङ्गृहीताः । ततः किम् । तेषां  
श्रेयःसाधनत्वनिषेधादिति भावः । वसन्ततिलकावृत्तम् ॥ २५ ॥

अथ वेदाध्ययनस्मृतिपर्यालोचनशास्त्रपठनपुराणश्रवणादिभिर्न कोऽपि लाभः । किन्तु  
विचाराच्छ्रवणमनननिदिध्यासनादिभिरात्मानुभव एव लाभ इति मत्वा जनानुद्दिश्य बोधयति—

किं वेदैः स्मृतिभिः पुराणपठनैः शास्त्रैर्महाविस्तरैः

स्वर्गग्रामकुटीनिवासफलदैः कर्मक्रियाविभ्रमैः ।

मुषत्वैकं भवदुःखभाररचनाविध्वंसकालानलं

स्वात्मानन्दपदप्रवेशकलनं शेषैर्वणिगृत्तिभिः ॥ २६ ॥

किं वेदैरिति । वेदैर्ऋग्यजुःसामाथर्वणसञ्ज्ञकैश्चतुर्भिर्वेदैः किं प्रयोजनं न किमपि प्रयोजन-  
मित्यर्थः । स्मृतिभिर्मन्वाद्यष्टादशस्मृतिभिरुपस्मृतिभिश्च किं प्रयोजनं न किमपीत्यर्थः ।  
पुराणपठनैर्ब्रह्माण्डपुराणाद्यष्टादशपुराणोपपुराणपठनैश्च किम् । न किमपीत्यर्थः । महाविस्तृ-  
तैरतिविस्तृतैः शास्त्रैस्तर्कव्याकरणादिषड्दर्शनैः किम् । न किमपीत्यर्थः । स्वर्गे सर्वपुण्यकृत्ति-  
वासे नाकल्लोके च ग्रामेषु ब्राह्मणप्रधानवर्णानां निवासेषु कुटीषु पर्यागृहेषु यो निवासस्तेन फलदैः  
फलप्रदैः कर्मणां ज्ञानसन्ध्यावन्दनोपासनयज्ञादीनां क्रियाभिर्व्यापारैर्विभ्रमैश्च न किमपि प्रयोजनम् ।



भवाज्जननमरणरूपसंसारत् यद्दुःखं दारिद्र्यं भार्यापुत्रादिनाशस्य भारोऽसह्यतिशयस्तस्य रचना  
तस्या विध्वंसे कालानलं प्रलयाग्निरूपं स्वस्यात्मानन्द आत्मसुखानुभवस्तस्य पदं स्थानं तस्मिन्  
प्रवेशस्तस्य कलनमेकम् । 'एके मुख्यान्यकेवलाः' इत्यमरः । मुक्त्वा विहाय शेषैरुक्तेभ्योऽन्यैर्व-  
णिग्वृत्तिभिर्वर्तकव्यापारसदृशैर्न किमपि प्रयोजनम् । आत्मज्ञानं विनोक्तानां वेदादीनामध्ययनादि-  
भिरपि फलं नास्तीत्यर्थः । सर्वेषां वेदान्तवाक्यानामद्वैते ब्रह्मणि तात्पर्यमित्युक्तीत्या ब्रह्मज्ञानमेव  
सम्पादनीयं न त्वितरदित्याशयः । शार्दूलविक्रीडितम् ॥ २६ ॥

अथ शरीरिणो जरया दुरवस्थामाह—

गात्रं सङ्कुचितं गतिर्विगलिता भ्रष्टा च दन्तावलि-

दृष्टिर्नश्यति वर्धते बधिरता वक्त्रं च लालायते ।

वाक्यं नाद्रियते च बान्धवजनो भार्या न शुश्रूषते

हा कष्टं पुरुषस्य जीर्णवयसः पुत्रोऽप्यमित्रायते ॥ २७ ॥

गात्रमिति । गात्रं शरीरं सङ्कुचितं भुग्नम् अभूदिति शेषः । गतिः सञ्चारोऽपि गलिता

सञ्चारशक्तिरपि नष्टेत्यर्थः । दन्तावलिदन्तपङ्क्तिश्च भ्रष्टा पतिता । दृष्टिश्चक्षुरिन्द्रियं च नश्यति  
अर्थग्रहणापटुर्भवतीत्यर्थः । बधिरता श्रोत्रेन्द्रियापाटवं वृद्धिं प्राप्नोति । वक्त्रं च लाला दन्तान्तर्ग-  
तजलं लालेवाचरति लालायते लालामयं भवतीत्यर्थः । 'सृणिका स्यन्दनी लाला' इत्यमरः । तथा  
बन्धव एव बान्धवाः । स्वार्थेऽणप्रत्ययः । त एव जनो बन्धुवर्गश्च वाक्यं वचनं नाद्रियते न  
रोचयत इत्यर्थः । किं बहुना भार्याऽपि न शुश्रूषते न सेवते । यद्वा सेवितुं नेच्छति सेवा दुरापा-  
स्तेति भावः । अतो जीर्णवयसो जरावस्थासम्पन्नस्य पुरुषस्य । हेति विषादे । कष्टं कृच्छ्रम् । कुतः ।  
पुत्रोऽप्यात्मसम्भवोऽपि अमित्रायते अमित्रः शत्रुरिवाचरति । प्रतिकूलचरणतत्परो भवतीत्यर्थः ।  
लालायत इत्यत्र 'कर्तुः क्यङ् सलोपश्च' इति क्यङ् । अत्र तु 'उपमानादाचारे' इत्युभयत्रापि  
'अकृतसावधातुक्योर्दीर्घः' इति दीर्घः । शार्दूलविक्रीडितम् ॥ २७ ॥

अथ तपसः श्रेयोहेतुत्वे तदाचरणस्य किं वा योग्यस्थानमित्याशङ्कयामाह—

माने म्लायिनि खण्डिते च वसुनि व्यर्थे प्रपातेऽर्थिनि

क्षीणे बन्धुजने गते परिजने नष्टे शनैर्यौवने ।

युक्तं केवलमेतदेव सुधियां यज्जहुकन्यापयः—

पूतप्रावगिरीन्द्रकन्दरतटीकुञ्जे निवासः कश्चित् ॥२८॥

मान इति । मानेऽभिमाने म्लायिनि भग्ने सति । तथा वसुनि धने च खण्डिते विनष्टे  
सति । 'देवभेदेऽनले रश्मौ वसू रणे धने वसु' इति विश्वः । अतः एवार्थिनि याचके व्यर्थेऽलम्ब-  
मनोरथत्वाभिरर्थके प्रयाते सति बाष्पितार्थालाभाद् वैमुख्यं गते सतीत्यर्थः । बन्धुजने पुत्रपित्रा-  
दिबन्धुजनसमूहे क्षीणेऽन्नाद्यलाभात्कृशे सति । परिजने मृत्यवर्गे गते वेतनदानाभावादन्यत्र गते  
सति । तथा शनैर्मर्दं यौवने तारुण्ये नष्टे गलिते सति । अनित्यस्वाभाव्यात् सर्वस्मिन् विपन्न  
सतीत्यर्थः, सुधियां बुद्धिसम्पन्नानामेतदेवेदमेवैकं केवलमत्यन्तं युक्तमुचितम् । किमेतदित्यत आह—

कचित् कस्मिंश्चिज् जहनुकन्यापयः पूता गङ्गाजलपवित्रा प्रावाणः पाषाणा अस्मिन् स तथोक्तो यो  
गिरीन्द्रस्तस्य कन्दरतट्यां हिमवदगिरेर्विहारस्थल्यां कुञ्जो लतामण्डपस्तस्मिन्निवास इति यत्तदेतद्  
युक्तमिति सम्बन्धः । तस्यैव श्रेयःसाधनभूततपोयोग्यस्थलत्वादिति भावः । 'निकुञ्जकुञ्जौ वा झीवे  
सतादिपहितोदरे' इत्यमरः । शार्दूलविक्रीडितम् ॥ २८ ॥

अथ वैराग्यप्रकारमाह—

मातर्लक्ष्मि ! भजस्व कश्चिदपरं मत्काङ्क्षिणी मा स्म भू-

भोगेषु स्पृहयालवस्तव वशे का निःस्पृहाणामसि ।

सद्यःस्यूतपलाशपत्रपुटिकापात्रे पवित्रीकृतै-

भिच्चावस्तुभिरेव सम्प्रति वयं वृत्तिं समीहामहे ॥२९॥

मातरिति । मातर्जननि हे लक्ष्मि । 'अम्बार्थेनद्योर्हस्वः' इति ह्रस्वः । अत्र मातृग्रहण-  
मेतावन्तं कालं त्वया रक्षिता वयमिति भक्त्यतिशयसूचनार्थमित्यवगन्तव्यम् । अपरमन्यं कश्चिद्  
भाग्यवन्तं पुरुषं भजस्व सेवस्व । मत्काङ्क्षिणी मद्विषयाभिलाषिणी मा स्म भूः । मा भवेत्यर्थः ।  
'स्मोत्तरे लङ् च' इति चकारादाशीरर्थे लुङ् । 'न माद्वयोगे' इत्यङागमप्रतिषेधः । नन्विदानीं  
कुत एतद् वैराग्यमित्यत आहुः । भोगेषु सखचन्दनादिविषयानुभवेषु स्पृहयालवः स्पृहावन्तः  
पुमांसः । 'स्पृहि०' इत्यादिना चुरादीदन्तास्यन्तादालुच्प्रत्ययः । तव वशे त्वदायत्ततायां  
वर्तन्त इति शेषः । त्वदधीना भवन्तीत्यर्थः । 'वश आयात्ततायां च' इत्यमरः । तर्हि यूयं के ?  
इत्याशङ्क्यामाहुः--निःस्पृहाणां भोगाभिलाषशून्यानां कासि कीदृग्विधासि न काप्यसीत्यर्थः ।  
वयं च निःस्पृहा इति भावः । अतोऽस्मान् विहायान्यत्र गच्छेति सम्बन्धः । नन्वेवं चेद् युष्माकं कथं  
जीविकेत्याशङ्क्यामाहुः--वयं सम्प्रतीदानीं सद्यस्तत्काल एव 'सद्यः परुपरारि०' इत्यादिना  
निपातनात्साधुः । स्यूता विरचिता । कर्मणि क्तः । 'च्छ्वोः शूडनुनासिके च' इत्युठि यणादेशः ।  
पलाशपत्रपुटिका किंशुकपर्णपुटिकैव पात्रं भिच्चाहरणोचितभाजनं तस्मिन् पवित्रीकृतैः  
पावनीभूतैरित्यर्थः । अभूततद्भावे च्चिः । 'अस्य च्वौ' इतीकारः । भिच्चावस्तुभिरन्नकवलशका-  
दिभिच्चाद्रव्यैरेव । 'भिच्चासकुभिः' इति पाठे भिच्चासकुविशेषैरित्यर्थः । वृत्तिं जीविकां समीहा-  
महेऽभिलषामहे विरक्ता भवाम इत्यर्थः । अतः किमर्थं त्वमस्माकमिति भावः । अत्र पलाशपत्र-  
पुटिकायाः सद्यःस्यूतत्वकथनमविशदत्वद्योतनार्थम् । अन्यथा भिच्चाहरणानुपयुक्ता स्यादिति  
वेदितव्यम् । तथा 'पलाशं पद्मपत्रं च' इत्यादिवचनात्पवित्रीकरणयोग्येषु पलाशपत्रेषु  
निक्षिप्तसाधारणाज्जादीनामपि पवित्रत्वम्, किमुत निसर्गशुचिभिच्चावस्तूनामिति चावगन्तव्यम् ।  
शार्दूलविक्रीडितम् ॥ २९ ॥

अथ योगिनः सार्वभौमसाम्यमाह--

महाशय्या पृथ्वी विपुलमुपधानं भुजलता

वितानं चाकाशं व्यजनमनुकूलोऽयमनिलः ।

शरच्चन्द्रो दीपो विरतिवनितासङ्गमुदितः

सुखी शान्तः शेते मुनिरतनुभृतिर्नृप एव ॥३०॥



महाशय्येति । पृथ्वी भूमिर्महाशय्या विशङ्कटपर्यङ्कः । पृथुरेव पृथ्वी । 'वोतो गुणवचनात्  
इति ङीप् । मही शय्या । 'गोत्रा कुः पृथिवी पृथ्वी क्षमावनिर्मेदिनी मही' इत्यमरः । भुजलत  
बाहुवल्ली विपुलं विस्तीर्णमुपधानम् । 'उपधानन्तूपबर्हः' इत्यमरः । आकाशं च वितानमुल्लोचः  
'अल्लो वितानमुल्लोचः' इत्यमरः । अयं प्रवर्तमानः अनुकूलोऽनिलः पवनो व्यजनम् । तालवृन्त-  
कमित्यर्थः । 'व्यजनं तालवृन्तकम्' इत्यमरः । शरच्चन्द्रो दीपः, शरद्ग्रहणं चन्द्रस्य प्रकाशाति-  
शयद्योतनार्थम् । इत्येतत्सर्वमयत्नसिद्धम्, अपरिच्छिन्नं चेत्यर्थः । प्रसिद्धं तु नैवंभूतमिति भावः ।  
स्वयं विरतिर्विरक्तिस्तस्याः सङ्गेन मुदितः सन्तुष्टः, अत एव सुखी आनन्दपूर्णः शान्तः शमशीलो  
मुनिः ।

निवृत्तः सर्वतत्त्वज्ञः कामक्रोधविवर्जितः । ध्यानस्थो निष्क्रियो दान्तस्तुल्यमृत्काञ्चनो मुनिः ॥

इत्युक्तलक्षणः कश्चिद् योगीश्वरः । अतनुभूतिरखण्डितैश्वर्यसम्पन्नो नृपः सार्वभौम इव  
शेते स्वपिति निरातङ्गं निद्रातीत्यर्थः । रूपकसङ्कीर्णोऽयमुपमालङ्कारः । तथोपमानान्नृपादुपमेयस्य  
मुनेरपरिच्छिन्नशय्यादिसम्पन्नत्वेनाधिक्यप्रतीतेर्व्यतिरेको व्यज्यत इत्यलङ्कारेणालङ्कारध्वनिः ।  
शिखरिणी ॥ ३० ॥

अथ योगिस्वरूपं निरूपयति—

भिक्षाशी जनमध्यसङ्गरहितः स्वायत्तचेष्टः सदा

हानादानविरक्तमार्गनिरतः कश्चित्तपस्वी स्थितः ।

रथ्याकीर्णविशीर्णजीर्णवसनः सम्प्राप्तकन्थासनो

निर्मानो निरहङ्कृतिः शमसुखाभोगैकबद्धस्पृहः ॥ ३१ ॥

भिच्छेति । भिक्षामश्नातीति भिक्षाशी । भिच्छान्नमात्रभोजनेन शरीरधारणतत्पर इत्यर्थः ।

जनमध्ये सङ्गरहित आसक्तिविहीनः । 'सङ्गात् सञ्जायते कामः' इत्यादिस्पृतेः तस्य निधानत्वादिति  
भावः । किन्तु सदा सर्वदा स्वायत्ता स्वाधीना चेष्टा व्यापारो यस्य स तथोक्तः स्वच्छन्दविहार-  
निरत इत्यर्थः । स्वाधीनात्मीयव्यापारो वा । 'अधीनो निम्न आयत्तः' इत्यमरः । तथा हानादान-  
योस्त्यागस्वीकारयोर्विरक्तोऽसङ्कीर्णो यो मार्गस्तत्र निरत आसक्तः । नियमेन हेयवस्तुहानोपादे-  
यवस्तूपादानतत्पर इत्यर्थः । यद्वा हानम् 'इदं हेयम्' इति त्यागः, आदानम् 'इदमुपादेयम्' इति  
स्वीकारः । हेयोपादेयबुद्धिशून्य इत्यर्थः । 'निष्प्रेगुरये पथि विचरतां को विधिः को निषेधः'  
इत्यादिवचनात्तस्य विधिनिषेधातीतत्वादिति भावः । तथा रथ्यायां वीथ्यां कीर्णमनुपयुक्तत्वाज्ज-  
नैर्विच्छिन्नम् । कृतः १ विशीर्णं विशकलितम् । तत्कुतः २ जीर्णं पुरातनं तथाभूतं वसनमाच्छादनं यस्य  
रथ्याकीर्णविशीर्णजीर्णवसनः । 'चीराणि किं पथि न सन्ति दिशन्ति भिक्षाम्' इत्यादिना तस्य  
वधवसनधारणस्वाभाव्यादिति भावः । अर्शआदित्वान्मत्वर्थीयोऽच्प्रत्ययः । अर्शआदिराकृति-  
ः । यद्वा रथ्यायां कीर्णमनादरेण विच्छिन्नं विशीर्णं जीर्णं च वसनं निजाच्छादनं येन स तथोक्तः ।  
प्राप्तं समधिष्ठितं कन्थैवासनं येन स तथोक्तः । चतुर्गुणितकन्थोपर्युपविष्ट इत्यर्थः । अत एव  
निर्मानोऽभिमानशून्यः । निरहङ्कृतिरहङ्कारशून्यः । तादात्म्याध्यासरहित इत्यर्थः । शमो नाम  
वैराग्येण निर्विकारचित्तत्वं तेन यः सुखाभोग आनन्दातिशयस्तत्रैकं मुख्यं यथा तथा बद्धा स्पृहा



येन स तथोक्तः । ब्रह्मध्याननिष्ठ इत्यर्थः । कश्चित् कोऽपि तपस्वी महातपा योगीश्वरः प्रशंसायामिनिः, स्थितो निरातङ्क वर्तत इति भावः । रथ्याक्रीर्णेति संप्राप्तेति च विशेषणद्वयेन बाह्यवैराग्यमित्यवगन्तव्यम् । स्वभावोक्तिरलङ्कारः 'स्वभावोक्तिरसौ चारु यथावद्वस्तुवर्णनम्' इति लक्षणात् । शार्दूलविक्रीडितम् ॥ ३१ ॥

अथ केवलं सर्वसङ्गपरित्यागमाह—

पाणिः पात्रं पवित्रं भ्रमणपरिगतं भैक्षमक्षय्यमन्नं

विस्तीर्णं वस्त्रमाशादशकमचपलं तल्पमस्वलपमुर्वी ।

येषां निःसङ्गताङ्गीकरणपरिणतस्वान्तसन्तोषिणस्ते

धन्याः संन्यस्तदैन्यव्यतिकरनिकराः कर्म निर्मूलयन्ति ॥ ३२ ॥

पाणिरिति । पाणिर्हस्त एव पवित्रं परिशुद्धं पात्रं भाजनम् । 'भोग्यभाजनयोः पात्रम्' इत्यमरः । भ्रमणेन सञ्चारेण परिगतं प्राप्तं भैक्षं भिक्षाकदम्बकमक्षय्यं नाशरहितमन्नमशनम् । आशानां दिशां दशकं दश विस्तीर्णं विशालं वस्त्रं वासः । उर्वी भूमिरस्वलपं महत्, अचपलमचञ्चलं तल्पं शय्या येषां निःसङ्गतायाः सङ्गरहित (त्व) स्याङ्गीकरणेन परिणतं परिपक्तां गतं यत् स्वान्तं तेन सन्तोषिणः सन्तुष्टास्ते धन्याः संन्यस्तास्त्यक्ता दैन्यस्य व्यतिकरनिकरा यैस्ते तथोक्ताः सन्तः कर्म निर्मूलयन्ति नाशयन्ति । एवं च यत्र कुत्र वा वसन् पाणिपात्रेण भैक्षान्नं भुक्त्वा दिगम्बर उर्वीशयनो निःसङ्गपरिणतचित्तेन सन्तुष्टः सन् त्यक्तदैन्यव्यतिकरनिकरो धन्यो धारावाहिकजन्मपरम्पराप्रदं कर्म निर्मूलयतीत्यभिप्रायः । स्रग्धरा ॥ ३२ ॥

॥ इति श्रीमहाकविभर्तृहरिविरचिते वैराग्यशतके प्रकीर्णाः श्लोकाः ॥

Printed by L. Dhanpat Rai Sethi, Manager,  
at the Vishveshvaranand Vedic Press,  
17, MacLagan Road, Lahore & Published by  
Dewan Bahadur S. P. Singha, M. A., LL. B., M. L. A., Regist  
University of the Panjab, Kachery Road, Lahore.



